

ချမ်းသာခြင်းအကြောင်းတရား  
ကောင်းမှုကို တစ်ကြိမ်တစ်ခါပြုပြီးသော်လည်း ထပ်ကာ  
ထပ်ကာ ပြုလုပ်ရ၏။ ပြုနိုင်အောင်လည်း အားထုတ်  
ရ၏။ အဘယ်ကြောင့်ဆိုသော် ကောင်းမှုဟူသည်  
ချမ်းသာခြင်း၏ အကြောင်းတရားဖြစ်သောကြောင့်  
တည်း။ ကောင်းမှုကို အခါမလပ် ပြုလုပ်နိုင်အောင်  
ကြိုးစားအပ်၏။

ပါပဝဂ်(ဓမ္မပဒ-၁၁၈)

# ၂၀၂၀ ပြည့်နှစ် သာသနာတော်ဆိုင်ရာ ဘွဲ့တံဆိပ်တော်များ ဆက်ကပ်ပူဇော်ပွဲ မဟာမင်္ဂလာအခမ်းအနား ကျင်းပ



နိုင်ငံတော်သမ္မတ ဦးဝင်းမြင့် အဘိဓမ္မဟာရဋ္ဌဂုရု ဘွဲ့တံဆိပ်တော်ရ မန္တလေးတိုင်းဒေသကြီး မြင်းခြံမြို့ ချောင်းဒေါင်းပရိယတ္တိစာသင်တိုက် ဆရာတော် ဘဒ္ဒန္တ ကေလာသထံ ဘွဲ့တံဆိပ်တော်နှင့် အဆောင်အယောင်များ ဆက်ကပ်စဉ်။



နိုင်ငံတော်အစိုးရအဖွဲ့ဝန် ဦးအောင်ဆန်းစုကြည် အဘိဓမ္မဟာရဋ္ဌဂုရု ဘွဲ့တံဆိပ်တော်ရ ပဲခူးတိုင်းဒေသကြီး ညောင်လေးပင်မြို့နယ် မဒေါက်မြို့ ပန်းငွေရုံတောရစာသင်တိုက် ဆရာတော် ဘဒ္ဒန္တသုမနထံ ဘွဲ့တံဆိပ်တော်နှင့် အဆောင်အယောင်များ ဆက်ကပ်စဉ်။

### နေပြည်တော် မတ် ၈

၂၀၂၀ ပြည့်နှစ် သာသနာတော်ဆိုင်ရာ ဘွဲ့တံဆိပ်တော်များ ဆက်ကပ်ပူဇော်ပွဲ မဟာမင်္ဂလာအခမ်းအနားကို ယနေ့မွန်းလွဲ ၁ နာရီတွင် နေပြည်တော် ဥပုတေသနိ စေတီတော်ပရိယတ္တိအတွင်းရှိ သာသနာ့မဟာမိတ်မာန်တော်ကြီး၌ ကျင်းပရာ နိုင်ငံတော်သမ္မတ ဦးဝင်းမြင့်နှင့် ဦးဝင်းမြင့်၊ နိုင်ငံတော်အစိုးရအဖွဲ့ဝန် ဦးအောင်ဆန်းစုကြည်တို့ တက်ရောက်ကြည့်ညိ၍ သာသနာတော်ဆိုင်ရာ ဘွဲ့တံဆိပ်တော်များ ဆက်ကပ်ပူဇော်ကြသည်။

အခမ်းအနားတွင် သာသနာရေးနှင့် ယဉ်ကျေးမှုဝန်ကြီးဌာန အနုပညာ ဦးစီးဌာနမှ တေးသံရှင်က ထူးမခြားနားသီချင်းခံကို မြန်မာ့ရိုးရာစောင်းသံဖြင့်

သီဆိုတီးခတ်ပူဇော်ပြီး ဒုတိယဝန်ကြီးဦးကြည်မင်းက အခမ်းအနားဖွင့်စာတမ်းကို ဖတ်ကြားလျှောက်ထားသည်။

### ငါးပါးသီလ ခံယူဆောက်တည်

ထို့နောက် နိုင်ငံတော်သံဃမဟာနာယကအဖွဲ့ဥက္ကဋ္ဌ မန္တလေးမြို့ ဗန်းမော်ကျောင်းတိုက် ပဓာနနာယက ဆရာတော် အဘိဓမ္မဟာရဋ္ဌဂုရု အဘိဓမ္မအဂ္ဂမဟာသဒ္ဓမ္မဇောတိက ဒေါက်တာ ဘဒ္ဒန္တကုမာရာဘိဝံသထံမှ နိုင်ငံတော်သမ္မတ ဦးဝင်းမြင့်နှင့် ဦးဝင်းမြင့်၊ နိုင်ငံတော်အစိုးရအဖွဲ့ဝန် ဦးအောင်ဆန်းစုကြည်နှင့် ဧည့်ပရိသတ်များက ငါးပါးသီလ ခံယူဆောက်တည် ကြသည်။

ယင်းနောက် မန္တလေးတိုင်းဒေသကြီး မြင်းခြံမြို့ ချောင်းဒေါင်းပရိယတ္တိ စာသင်တိုက် ပဓာနနာယက ဆရာတော် ဘဒ္ဒန္တကေလာသက သမ္မောဒနိယဩဝါဒ ကထာကို မြှောက်ကြားချီးမြှင့်တော်မူပြီး သာသနာရေးနှင့် ယဉ်ကျေးမှုဝန်ကြီးဌာန ပြည်ထောင်စုဝန်ကြီး သူရဦးအောင်ကိုက သာသနာရေးဆိုင်ရာများကို လျှောက်ထား သည်။

### ဆက်ကပ်ပူဇော်

ထို့နောက် ဘွဲ့တံဆိပ်တော်ရ ဆရာတော်ကြီးများအား သာသနာတော် ဆိုင်ရာ ဘွဲ့တံဆိပ်တော်များ ဆက်ကပ်ပူဇော်ကြရာ နိုင်ငံတော်သမ္မတ ဦးဝင်းမြင့် က အဘိဓမ္မဟာရဋ္ဌဂုရု ဘွဲ့တံဆိပ်တော်ရ စာမျက်နှာ ၃ ကော်လံ ၁ သို့ \*

## မြေမုန် ယနေ့ဖတ်စရာ

ရန်ကုန်နှင့် မန္တလေးမြို့ကြီး များတွင် အိမ်ခြံမြေဈေးကွက် ယခင်ကထက် အရောင်းအဝယ် ပြန်လည်ကောင်းမွန်  
စာမျက်နှာ » ၂

တပေါင်းလပြည့်နေ့တွင် နေပြည်တော်ရှိ ဘုရားပုထိုး စေတီများ၌ ဘုရားဖူးပြည်သူများ ကုသိုလ်ပြုသူများဖြင့် စည်ကား  
စာမျက်နှာ » ၈

COVID-19 ရောဂါ စောင့်ကြပ်ကြည့်ရှုမှုနှင့် ပတ်သက်၍ သတင်းထုတ်ပြန်ခြင်း  
စာမျက်နှာ » ၁၁

(၇၁)နှစ်မြောက် ပအိုဝ်း အမျိုးသားနေ့ အခမ်းအနား ရန်ကုန်တွင် စည်ကား သိုက်မြိုက်စွာ ကျင်းပ  
စာမျက်နှာ » ၁၂

MYANMA TOURISM BANK  
မြန်မာ့ ဓာတ်ငွေ သွားဘက်  
" CREATE YOUR WORLD WITH MTB "

Yangon (Head Office) Ph : 01 - 502018  
Mandalay Branch Ph : 02 - 4060159  
Nay Pyi Taw Branch Ph : 067 - 810 8294  
Myawaddy Branch Ph : 058 - 2051467  
Bayintnaung Branch Ph : 01 - 3588985

# မြောက်

## သမိုင်းမော်ကွန်းရေးထိုးခဲ့သည့် တက္ကသိုလ်

မြန်မာနိုင်ငံ၏ အထင်ကရ ရန်ကုန်တက္ကသိုလ်ကြီး ဖြစ်သန်းခဲ့သောကာလ တစ်လျှောက်အတွင်း နိုင်ငံနှင့် လူမျိုးအတွက် ထင်ရှားသော သမိုင်းမော်ကွန်း များ၊ မှတ်တိုင်များ ရေးထိုးစိုက်ထူနိုင်ခဲ့သည်။ ဗြိတိသျှအစိုးရသည် ရန်ကုန် တက္ကသိုလ်အက်ဥပဒေကိုပြဋ္ဌာန်းပြီး တက္ကသိုလ်နယ်မြေအဖြစ် ၁၉၂၀ ပြည့်နှစ် ဒီဇင်ဘာလ ၁ ရက်နေ့တွင် စတင်သတ်မှတ်ခဲ့ရာ ၂၀၂၀ ပြည့်နှစ်တွင် ရန်ကုန်တက္ကသိုလ်ကြီး၏ နှစ် (၁၀၀) ပြည့် ကာလသို့ရောက်ရှိလာပြီဖြစ်သည်။

၂၀၁၉ ခုနှစ် ဒီဇင်ဘာလ ၂ ရက်နေ့က ရန်ကုန်တက္ကသိုလ် ရာပြည့် အထိမ်းအမှတ်စတင်ကြောင်း ကြေညာခြင်းအခမ်းအနား ကျင်းပခဲ့ပြီး ရန်ကုန်တက္ကသိုလ် နှစ် (၁၀၀) ပြည့် ရာပြည့်သဘင်အခမ်းအနား ကျင်းပရေး ဦးစီးကော်မတီဥက္ကဋ္ဌ နိုင်ငံတော်၏အတိုင်ပင်ခံပုဂ္ဂိုလ် ဒေါ်အောင်ဆန်းစုကြည် တက်ရောက်ဖွင့်လှစ်ပေးခဲ့သည်။ ရန်ကုန်တက္ကသိုလ် ရာပြည့်သဘင်ကျင်းပ ခြင်းသည် တက္ကသိုလ်ကြီးတွင် ထူးခြားသည့်ပိသေသလက္ခဏာများရှိခြင်း၊ မြန်မာနိုင်ငံသမိုင်းတွင် မော်ကွန်းတင်ခဲ့ခြင်း၊ မြန်မာနိုင်ငံ၏ဂုဏ်ဒြပ်ကို ထင်ဟပ်ခဲ့ခြင်းတို့အပြင် မျိုးဆက်သစ်များအတွက် ပညာအမွေအနှစ်များ တစ်နှစ်ပတ်လုံး၊ နှစ် ၁၀၀ ပတ်လုံးပေးခဲ့ခြင်းကို ဂုဏ်ပြုခြင်းဖြစ်သည်။

မြန်မာနိုင်ငံ၏ သမိုင်းတစ်လျှောက်တွင် ဤကဲ့သို့ ကာလရှည်ကျင်းပ သော အခမ်းအနားမျိုးမရှိခဲ့ပေ။ ပညာကိုအလေးထားသောကာလ၊ သမိုင်း ကို မြတ်နိုးသောခေတ်၊ ကျောင်းသား ကျောင်းသူများကို တန်ဖိုးထားသော အချိန်၌ ရန်ကုန်တက္ကသိုလ် နှစ် (၁၀၀) ပြည့် အခမ်းအနားကြီး ပေါ်ပေါက် လာသည်မှာ လွန်စွာလျော်ကန်သင့်မြတ်လှသည်။ ရန်ကုန်တက္ကသိုလ်ကြီး၏ ဥပဓိရုပ်၊ ဂုဏ်ဒြပ်နှင့် ထင်ရှားကျော်ကြားမှုများသည် တစ်ချိန်သောကာလက အရှေ့တောင်အာရှတွင် အကောင်းဆုံးဖြစ်ခဲ့သည်။ ခမ်းနားထည်ဝါ ဂုဏ်ဒြပ် မြင့်မားသော ရန်ကုန်တက္ကသိုလ်ကြီးကို မြန်မာပညာတတ်များ ပေါ်ထွန်းစေ လို၍ ဗြိတိသျှအစိုးရက စေတနာအပြည့်ဖြင့် တည်ဆောက်ပေးခဲ့ခြင်း မဟုတ်ပေ။ မြန်မာမျိုးချစ်ပုဂ္ဂိုလ်များ၏ အကြိမ်ကြိမ်တောင်းဆိုမှုအရ ကာလကတ္တားတက္ကသိုလ် လက်အောက်ခံဘဝမှ သီးခြားဖွဲ့စည်းတည်ထောင် ထားသော တက္ကသိုလ်တစ်ခုဖြစ်လာသည်။

ရန်ကုန်တက္ကသိုလ်ကို အစိုးရ၏မတည်ငွေအနည်းငယ်ဖြင့် စတင် တည်ထောင်ခဲ့ပြီး တက္ကသိုလ်ပရဝဏ်အတွင်းရှိ ထင်ရှားကျော်ကြားသော အဆောင်များစွာ၊ အဆောက်အဦများစွာတို့ကို ရန်ပုံငွေများ၊ အလှူရှင်များ၏ လှူဒါန်းငွေများဖြင့် တည်ဆောက်ခဲ့သည်။ ရန်ကုန်တက္ကသိုလ်ကြီးမှ မျိုးချစ် လူငယ်များ၊ ထင်ရှားကျော်ကြားသော ပညာရှင်များ၊ ပညာတတ်များ မွေးထုတ် ပေးခဲ့သည်။ ရန်ကုန်တက္ကသိုလ်သည် မြန်မာ့လွတ်လပ်ရေးကြိုးပမ်းမှု သမိုင်း အစ သန္တတည်မွေးဖွားရာနေရာ ဖြစ်သည်။ မြန်မာ့လွတ်လပ်ရေးအောင်ပန်း ကို ဆွတ်ခူးနိုင်ရန် ပျိုးထောင်ပေးသောနေရာ၊ တွန်းအားပေးသောနေရာ ဖြစ်သည်။ ဗိုလ်အောင်ကျော်၊ သခင်အောင်ဆန်း၊ သခင်နု၊ ဦးသန့်စသည့် နိုင်ငံရေးခေါင်းဆောင်များ မွေးဖွားပျိုးထောင်ပေးရာနေရာဖြစ်သည်။ ခေတ် တစ်ခေတ်ကို စတင်ပြောင်းလဲပေးနိုင်သောနေရာဖြစ်သည်။ လူမှုဘဝ အဆောက်အဦများ၊ လူမှုဘဝအတွေးအခေါ်များ မြင့်မားတိုးတက်အောင် မျိုးစေ့ချပျိုးထောင်သောနေရာ ဖြစ်သည်။

ရန်ကုန်တက္ကသိုလ်ကြီးသည် သမိုင်းမှတ်တိုင်များကို အမြောက်အမြား ရေးထိုးနိုင်ခဲ့သည်။ ပညာလိုလားသူများ၊ အနာဂတ်ကို ပုံဖော်ထုဆစ်လိုသူများက တက္ကသိုလ်ဂုဏ်ဒြပ် မြင့်သထက်မြင့်အောင် ကြိုးပမ်းအားထုတ်ခဲ့ကြသည်။ သို့သော်ပညာရေးရေးရာ၊ နိုင်ငံရေးပေါ် ရှင်သန်ထွန်းကားသော တက္ကသိုလ်ကြီးသည် အကြောင်းအမျိုးမျိုးဖြင့် မှေးမှိန်ခြောက်သွေ့ခဲ့ရပြန်သည်။ ပြည်သူ့ အစိုးရကာလတွင် ရန်ကုန်တက္ကသိုလ်ကြီးမှာ ပြန်လည်ရှင်သန်နိုးကြားလာခဲ့ သည်။ ရန်ကုန်တက္ကသိုလ်ကြီး ပြန်လည်ရှင်သန်ချိန်တွင် နှစ် (၁၀၀) ပြည့် ကာလနှင့် တိုက်ဆိုင်နေ၍ တက္ကသိုလ်ကြီး၏ သမိုင်းဂုဏ်ရောင်ကို တစ်နှစ် ပတ်လုံး ထွန်းလင်းတောက်ပအောင် ဖော်ဆောင်ကြရမည်ဖြစ်သည်။

သို့ဖြစ်ရာ သက်ရှိထင်ရှား ရန်ကုန်တက္ကသိုလ် ကျောင်းသား ကျောင်းသူ ဟောင်းကြီးများ၊ လက်ရှိတက္ကသိုလ် ကျောင်းသား ကျောင်းသူများက သမိုင်း ဂုဏ်ရောင်ထွန်းပြောင်ခဲ့သော ရန်ကုန်တက္ကသိုလ်ကြီး၏ ဂုဏ်ဒြပ်များကို ပြန်လည်ဖော်ထုတ်ရင်း အနာဂတ်တွင် အရှေ့တောင်အာရှ၏ အကောင်းဆုံး ကျောင်းတော်ကြီးဖြစ်အောင် ဝိုင်းဝန်းကြိုးပမ်းဆောင်ရွက်ရမည် ဖြစ်ပါကြောင်း။



## ၂၀၂၀ ပြည့်နှစ် (၇၅)နှစ်မြောက် စိန်ရတုတပ်မတော်နေ့ ဦးတည်ချက်များ

- (၁) ပြည်ထောင်စုမပြိုကွဲရေး၊ တိုင်းရင်းသားစည်းလုံးညီညွတ်မှုမပြိုကွဲရေး၊ အချုပ်အခြာအာဏာတည်တံ့ခိုင်မြဲရေးဟူသော ဒို့တာဝန်အရေး
- (၂) ပါးကို အမျိုးသားရေးမူဝါဒအဖြစ် ဦးထိပ်ပန်ဆင်ပြီး နိုင်ငံတော်အတွက် အသက်ပေးတာဝန်ထမ်းဆောင်ရေး။
- (၃) ထာဝရငြိမ်းချမ်းရေးရရှိအောင် ဆောင်ရွက်နိုင်ရန် တပ်မတော်၏ငြိမ်းချမ်းရေးမူဝါဒ (၆) ရပ်ဖြင့် နိုင်ငံတော်အစိုးရနှင့်အတူ ငြိမ်းချမ်းရေး လုပ်ငန်းစဉ်များတွင် ပါဝင်ဆောင်ရွက်ရေး။
- (၄) နိုင်ငံတော်တည်ငြိမ်အေးချမ်းရေးနှင့် ပြည်သူ့လူထုအကျိုးစီးပွား ကာကွယ်စောင့်ရှောက်ရေးတို့အတွက် အင်အားတောင့်တင်းပြီး စွမ်းရည်ထက်မြက်သော ခေတ်မီတပ်မတော်တည်ဆောက်ရေး။
- (၅) နိုင်ငံတော်ကာကွယ်ရေးတာဝန်နှင့် အမျိုးသားနိုင်ငံရေးတာဝန်များကို ခေတ်အဆက်ဆက် ကျေပွန်စွာထမ်းဆောင်ခဲ့သည့် တပ်မတော်၏ အစဉ်အလာကောင်းများကို ဆက်လက်ထိန်းသိမ်းဆောင်ရွက်ရေး။

## ပုသိမ်ကြီးမြို့နယ် သမိုင်းဝင်ရွှေစာရံစေတီတော် ဗုဒ္ဓပူဇော်ယဉ်တော်

မန္တလေး မတ် ၈

ရှေးဟောင်းသမိုင်းဝင် ရွှေစာရံ စေတီတော်၏ဘုရားပွဲတော်ကို ယနေ့ (တပေါင်းလပြည့်နေ့) မှ လပြည့်ကျော် ၁၀ ရက်အထိ မန္တလေးတိုင်းဒေသကြီး ပုသိမ်ကြီးမြို့နယ် အုန်းချောကျေးရွာ အုပ်စု ရွှေစာရံကျေးရွာရှိ အဆိုပါ စေတီတော်၌ ကျင်းပလျက်ရှိသည်။

ရွှေစာရံစေတီတော်ကို ပုဂံအနော်ရထာမင်း၏မိဖုရား ရှမ်းမင်းသမီး စောမွန်လှက တည်ထားကိုးကွယ်ခဲ့ပြီး ရှမ်းတိုင်းရင်းသားများက ရိုးရာ ယဉ်ကျေးမှု ထုံးတမ်းစဉ်လာအရ နှစ်စဉ်ရှမ်းအိုးစည်ဝိုင်းဖြင့် ဂါရဝပြု ပူဇော်ကြည်ညိုကြသော အစဉ်အလာရှိ၍ လာရောက်ဖူးမြော်ကြ သည်။

ထို့ပြင် ရှမ်းပြည်နယ်၏ ဒေသ



ထွက်ကုန်ပစ္စည်းများကို ရောင်းချ သည့် ပွဲတော်ဈေးတန်း၌ ဒေသထွက် ကုန်များကို ဝယ်ယူကြသည်။

ဗုဒ္ဓပူဇော်ယဉ်တော် အပြီးတွင် ဘုရားဂေါပကအဖွဲ့နှင့် စေတနာရှင်၊ အလှူရှင် ပြည်သူများ စုပေါင်း၍

ဆွမ်းဆန်စိမ်း လောင်းလှူပွဲကို ကျင်းပသွားမည်ဖြစ်ကြောင်း သိရ သည်။ တင်မောင် (မန်ကိုယ်ပွား)

## ရန်ကုန်နှင့် မန္တလေးမြို့ကြီးများတွင် အိမ်ခြံမြေဈေးကွက် ယခင်ကထက် အရောင်းအဝယ် ပြန်လည်ကောင်းမွန်



ရန်ကုန် မတ် ၈  
ရန်ကုန်နှင့် မန္တလေးမြို့ကြီးများတွင် အိမ်ခြံမြေဈေးကွက် အရောင်းအဝယ် ယခင်ကထက် ပြန်လည်ကောင်းမွန် လာကြောင်း မြန်မာနိုင်ငံ အိမ်ခြံမြေ လုပ်ငန်း ဖွံ့ဖြိုးတိုးတက်ရေးအသင်း

ဥက္ကဋ္ဌဦးတင်မောင်ကပြောကြားသည်။ ယနေ့မွန်းလွဲပိုင်းတွင် ရန်ကုန်မြို့ ဗဟန်းမြို့နယ်ရှိ တော်ဝင်နှင့်ဆီ စားသောက်ဆိုင်၌ ကျင်းပသည့် မြန်မာနိုင်ငံ အိမ်ခြံမြေလုပ်ငန်း ဖွံ့ဖြိုး တိုးတက်ရေးအသင်း ဒုတိယအကြိမ်

နှစ်ပတ်လည်အသင်းသားစုံညီ အထွေ ထွေအစည်းအဝေးတွင် အသင်းဥက္ကဋ္ဌ ဦးတင်မောင်က ပြောကြားခြင်း ဖြစ်သည်။ “ဒီအချိန်မှာ အိမ်ခြံမြေဈေးက အန်မဲဆုံးကို ရောက်သွားတာက

တစ်ကြောင်း၊ အခွန်နှုန်းကို နိုင်ငံတော် အစိုးရက ၂၀၁၉-၂၀၂၀ ပြည့်နှစ် အတွက် သတ်မှတ်ပေးလိုက်တာက တစ်ကြောင်း ဒီနှစ်ချက်နဲ့ အိမ်ခြံမြေ ဝယ်ယူမှု များပြားလာပြီး အရောင်း အဝယ် ပိုဖြစ်လာပါတယ်” ဟု ၎င်းက ပြောသည်။

နှစ်ပတ်လည် အသင်းသားစုံညီ အထွေထွေအစည်းအဝေးတွင် နှစ်ပတ် လည် အစီရင်ခံစာနှင့် နှစ်ချုပ် ငွေစာရင်းရှင်းတမ်းတို့ကို ဖတ်ကြား တင်ပြခဲ့သည်။

မြန်မာနိုင်ငံ အိမ်ခြံမြေလုပ်ငန်း ဖွံ့ဖြိုးတိုးတက်ရေးအသင်းသည် ရင်းနှီး မြှုပ်နှံမှုနှင့် ကုမ္ပဏီများ ညွှန်ကြားမှု ဦးစီးဌာနက ၂၀၁၇ ခုနှစ် မတ် ၂၀ ရက် ခွင့်ပြုချက်ဖြင့် စတင်ဖွဲ့စည်းခဲ့ပြီး အသင်းဝင် ငါးထောင်ခန့်ရှိ၍ အသင်း အနေဖြင့် အိမ်ခြံမြေနှင့် သက်ဆိုင် သည့် သင်တန်းများကို တိုင်းဒေသကြီး နှင့် ပြည်နယ်များတွင် အခမဲ့ဖွင့်လှစ် လျက်ရှိကြောင်း သိရသည်။

မင်းသစ်(MNA)

	စာတည်းများချုပ် - ဦးဝင်းရွှေ	သတင်းထောက်များ - ဦးမြင့်စိုး	အယ်ဒီတာများ - ဦးအောင်ကျော်ဦး၊ ဦးအောင်ကျော်ဝင်း၊ ဦးသန်းတင်အောင်၊ ဒေါ်ခင်မိုးမိုးအောင်၊ ဒေါ်ခင်မျိုးနိုင်၊ ဒေါ်ခင်စုစုလှိုင်၊ ဦးအေးမင်းသူ၊ ဒေါ်မာမာစိုး
	စာတည်းများ - ဦးဝင်းနိုင်	ဘာသာပြန်စာတည်းများ - ဦးဇော်ဝင်း၊ ဦးအောင်ကျော်ကျော်	ဇာတ်ပုံသတင်းထောက် - ဦးခင်မောင်ဝင်း
	စာတည်းများ - ဦးစန်းအောင်၊ ဦးအေဝမ်းစိုး၊ ဒေါ်ခင်ခင်သက်၊ ဒေါ်ယုဝါဝါ၊ ဒေါ်သီသီမင်း	အကြီးတန်းသတင်းထောက်များ - ဦးဟိန်းထက်လင်း၊ ဦးနိုင်လင်းကြည်၊ ဒေါ်နေဇာဇာထွန်း၊ ဦးသက်ထွေး၊ ဦးကိုမင်း၊ ဒေါ်စန်းယဉ်ဥ	

ငါးပါးသီလ

ခံယူဆောက်တည်

နိုင်ငံတော်သံဃမဟာနာယက အဖွဲ့ဥက္ကဋ္ဌ မန္တလေးမြို့ ဗန်းမော် ကျောင်းတိုက် ပဓာနနာယက ဆရာတော် အဘိဓမ္မမဟာရဋ္ဌဂုရု အဘိဓမ္မ အဂ္ဂမဟာသဒ္ဓမ္မဇောတိက ဒေါက်တာ ဘဒ္ဒန္တကုမာရာဘိဝံသ တံမှ နိုင်ငံတော်သမ္မတ ဦးဝင်းမြင့် နှင့်ဇနီး ဒေါ်ချိုချို၊ နိုင်ငံတော်၏ အတိုင်ပင်ခံပုဂ္ဂိုလ် ဒေါ်အောင်ဆန်းစုကြည်နှင့် ဧည့်ပရိသတ်များက ငါးပါးသီလ ခံယူဆောက်တည်ကြစဉ်။



ဒုတိယသမ္မတ ဦးမြင့်ဆွေ အဘိဓမ္မမဟာရဋ္ဌဂုရု ဘွဲ့တံဆိပ်တော်ရ ရန်ကုန်တိုင်းဒေသကြီး ရန်ကင်းမြို့နယ် ကျောက်ကုန်းတောရ မေဒီနီစာသင်တိုက် ဆရာတော် ဘဒ္ဒန္တကောဝိဒဇေယျ ဘွဲ့တံဆိပ်တော်နှင့် အဆောင်အယောင်များ ဆက်ကပ်စဉ်။

ဒုတိယသမ္မတ ဦးဟင်နရီ ဗန်ထီးယူ အဘိဓမ္မမဟာရဋ္ဌဂုရု ဘွဲ့တံဆိပ်တော်ရ မကွေးတိုင်းဒေသကြီး မကွေးမြို့ သံဃာရာမကျောင်းတိုက် ဆရာတော် ဘဒ္ဒန္တစိန္တာသာရ တံ ဘွဲ့တံဆိပ်တော်နှင့် အဆောင်အယောင်များ ဆက်ကပ်စဉ်။



အမျိုးသားလွှတ်တော် ဥက္ကဋ္ဌ မန်းဝင်းခိုင်သန်း အဘိဓမ္မမဟာရဋ္ဌဂုရု ဘွဲ့တံဆိပ်တော်ရ ပါမောက္ခချုပ် ဆရာတော် ဒေါက်တာဘဒ္ဒန္တ နန္ဒမာလာဘိဝံသတံ ဘွဲ့တံဆိပ်တော်နှင့် အဆောင်အယောင်များ ဆက်ကပ်စဉ်။

ပြည်ထောင်စုတရားသူကြီးချုပ် ဦးထွန်းထွန်းဦး အဘိဓမ္မအဂ္ဂမဟာသဒ္ဓမ္မဇောတိက ဘွဲ့တံဆိပ်တော်ရ မကွေးတိုင်းဒေသကြီး ပွင့်ဖြူမြို့နယ် ရွာသာကျောင်းတိုက် ဆရာတော် ဘဒ္ဒန္တပညာဝံသတံ ဘွဲ့တံဆိပ်တော်နှင့် အဆောင်အယောင်များ ဆက်ကပ်စဉ်။



\* ရှေ့ဖုံးမှ မန္တလေးတိုင်းဒေသကြီး မြင်းခြံမြို့ ချောင်းဒေါင်းစာသင်တိုက် ဆရာတော် ဘဒ္ဒန္တကေလာသတံ ဘွဲ့တံဆိပ်တော်နှင့် အဆောင်အယောင်များ ဆက်ကပ်ပူဇော်သည်။ ယင်းနောက် နိုင်ငံတော်၏ အတိုင်ပင်ခံပုဂ္ဂိုလ် ဒေါ်အောင်ဆန်းစုကြည်က အဘိဓမ္မမဟာရဋ္ဌဂုရု

ဘွဲ့တံဆိပ်တော်ရ ပဲခူးတိုင်းဒေသကြီး ညောင်လေးပင်မြို့နယ် မဒေါက်မြို့ ပန်းငွေရုံတောရ စာသင်တိုက် ဆရာတော် ဘဒ္ဒန္တသုမနတံ ဘွဲ့တံဆိပ်တော်နှင့် အဆောင်အယောင်များ ဆက်ကပ်ပူဇော်သည်။ ဆက်လက်၍ ဒုတိယသမ္မတ ဦးမြင့်ဆွေက အဘိဓမ္မမဟာရဋ္ဌဂုရု ဘွဲ့တံဆိပ်တော်ရ မွန်ပြည်နယ်

သံဖြူဇရပ်မြို့နယ် မြို့လယ်ကျောင်း စာသင်တိုက်ဆရာတော် ဘဒ္ဒန္တဇောတိပါလနှင့် ရန်ကုန်တိုင်းဒေသကြီး ရန်ကင်းမြို့နယ် ကျောက်ကုန်းတောရမေဒီနီ စာသင်တိုက် ဆရာတော် ဘဒ္ဒန္တကောဝိဒဇေယျ တို့ထံ လည်းကောင်း၊ ဒုတိယသမ္မတ ဦးဟင်နရီဗန်ထီးယူက အဘိဓမ္မမဟာရဋ္ဌဂုရု ဘွဲ့တံဆိပ်တော်ရ မကွေး

တိုင်းဒေသကြီး မကွေးမြို့ သံဃာရာမကျောင်းတိုက်ဆရာတော် ဘဒ္ဒန္တစိန္တာသာရနှင့် မန္တလေးတိုင်းဒေသကြီး မဟာအောင်မြေမြို့နယ် မဟာဝိသုဒ္ဓါရုံ တိုက်သစ် စည်ရှင်ကျောင်းဆရာတော် ဘဒ္ဒန္တအဂ္ဂဉာဏာဘိဝံသ တို့ထံ လည်းကောင်း ဘွဲ့တံဆိပ်တော်နှင့် အဆောင်အယောင်များ ဆက်ကပ်ပူဇော်ကြသည်။

ထို့နောက် အမျိုးသားလွှတ်တော် ဥက္ကဋ္ဌ မန်းဝင်းခိုင်သန်းက အဘိဓမ္မမဟာရဋ္ဌဂုရု ဘွဲ့တံဆိပ်တော်ရ ပါမောက္ခချုပ် ဆရာတော် ဒေါက်တာ ဘဒ္ဒန္တ နန္ဒမာလာဘိဝံသတံ လည်းကောင်း၊ ပြည်ထောင်စုတရားသူကြီးချုပ် ဦးထွန်းထွန်းဦးက အဘိဓမ္မအဂ္ဂမဟာသဒ္ဓမ္မဇောတိက ဘွဲ့တံဆိပ်တော်ရ မကွေးတိုင်း

ဒေသကြီး ပွင့်ဖြူမြို့နယ် ရွာသာကျောင်းတိုက်ဆရာတော် ဘဒ္ဒန္တပညာဝံသနှင့် စစ်ကိုင်းတိုင်းဒေသကြီး စစ်ကိုင်းမြို့ သီတဂူဗုဒ္ဓတက္ကသိုလ် အဓိပတိဆရာတော် ဒေါက်တာဘဒ္ဒန္တ ဉာဏိသရတို့ထံ လည်းကောင်း၊ တပ်မတော်ကာကွယ်ရေးဦးစီးချုပ် ဗိုလ်ချုပ်မှူးကြီး မင်းအောင်လှိုင်က စာမျက်နှာ ၄ သို့ ❖

ပြည်တွင်းရေးရာ



တပ်မတော်ကာကွယ်ရေးဦးစီးချုပ် ဗိုလ်ချုပ်မှူးကြီးမင်းအောင်လှိုင် အဘိဓဇအဂ္ဂမဟာသဒ္ဓမ္မဇောတိက ဘွဲ့တံဆိပ်တော်ရ မန္တလေးတိုင်းဒေသကြီး ညောင်ဦးမြို့ ရွှေမင်းဝန်ကျောင်းတိုက် ဆရာတော် ဘဒ္ဒန္တဝိမလထံ ဘွဲ့တံဆိပ်တော်နှင့် အဆောင်အယောင်များ ဆက်ကပ်စဉ်။

နိုင်ငံတော်ဖွဲ့စည်းပုံအခြေခံဥပဒေဆိုင်ရာ ခုံရုံးဥက္ကဋ္ဌ ဦးမျိုးညွန့် အဘိဓဇအဂ္ဂမဟာ သဒ္ဓမ္မဇောတိက ဘွဲ့တံဆိပ်တော်ရ ရှမ်းပြည်နယ် မိုင်းယောင်းမြို့နယ် ထေရဝါဒဗုဒ္ဓသာသနာပြု ဗဟိုကျောင်းဆရာတော် ဘဒ္ဒန္တဘဒ္ဒိယထံ ဘွဲ့တံဆိပ်တော်နှင့် အဆောင်အယောင်များ ဆက်ကပ်စဉ်။



❖ စာမျက်နှာ ၃ မှ အဘိဓဇအဂ္ဂမဟာ သဒ္ဓမ္မဇောတိက ဘွဲ့တံဆိပ်တော်ရ မန္တလေးတိုင်းဒေသကြီး ညောင်ဦးမြို့ ရွှေမင်းဝန်ကျောင်းတိုက်ဆရာတော် ဘဒ္ဒန္တဝိမလနှင့် ရခိုင်ပြည်နယ် တောင်ကုတ်မြို့ စေတနာ့အဖွဲ့ရုံးဝန်ထမ်းတို့ကို ဆရာတော် ဘဒ္ဒန္တသုရိယစေတီထံ လည်းကောင်း၊ နိုင်ငံတော်ဖွဲ့စည်းပုံအခြေခံဥပဒေဆိုင်ရာ ခုံရုံးဥက္ကဋ္ဌ ဦးမျိုးညွန့်က အဘိဓဇ အဂ္ဂမဟာ သဒ္ဓမ္မဇောတိက ဘွဲ့တံဆိပ်တော်ရ မန္တလေးတိုင်းဒေသကြီး မြစ်သားမြို့ မင်းကျောင်းပရိယတ္တိစာသင်တိုက် ဆရာတော် ဒေါက်တာဘဒ္ဒန္တဝေဠုရိယနှင့် ရှမ်းပြည်နယ် မိုင်းယောင်းမြို့နယ် ထေရဝါဒဗုဒ္ဓသာသနာပြုဗဟိုကျောင်းဆရာတော် ဘဒ္ဒန္တဘဒ္ဒိယထံ လည်းကောင်း ဘွဲ့တံဆိပ်တော်နှင့် အဆောင်အယောင်များ ဆက်ကပ်ပူဇော်ကြသည်။



ပြည်ထောင်စုရွေးကောက်ပွဲကော်မရှင်ဥက္ကဋ္ဌ ဦးလှသိန်း အဂ္ဂမဟာပဏ္ဍိတ ဘွဲ့တံဆိပ်တော်ရ ရခိုင်ပြည်နယ် မြောက်ဦးမြို့ အောင်မင်္ဂလာကျောင်းတိုက် ဆရာတော် ဒေါက်တာဘဒ္ဒန္တပညာသာမိထံ ဘွဲ့တံဆိပ်တော်နှင့် အဆောင်အယောင်များ ဆက်ကပ်စဉ်။



ဒုတိယတပ်မတော်ကာကွယ်ရေးဦးစီးချုပ် ကာကွယ်ရေးဦးစီးချုပ်(ကြည်း) ဒုတိယဗိုလ်ချုပ်မှူးကြီးစိုးဝင်း အဂ္ဂမဟာပဏ္ဍိတ ဘွဲ့တံဆိပ်တော်ရ ရန်ကုန်တိုင်းဒေသကြီး ကွမ်းခြံကုန်းမြို့နယ် ကံကြီး/မကျိုးရပ်ကွက် မရိုးရိမ်စာသင်တိုက်ဆရာတော် ဘဒ္ဒန္တစန္ဒဇောတိထံ ဘွဲ့တံဆိပ်တော်နှင့် အဆောင်အယောင်များ ဆက်ကပ်စဉ်။

ဆက်ကပ်ပူဇော် ယင်းနောက် ပြည်ထောင်စုရွေးကောက်ပွဲကော်မရှင်ဥက္ကဋ္ဌ ဦးလှသိန်း၊ ဒုတိယတပ်မတော် ကာကွယ်ရေးဦးစီးချုပ် ကာကွယ်ရေးဦးစီးချုပ်(ကြည်း) ဒုတိယဗိုလ်ချုပ်မှူးကြီးစိုးဝင်းနှင့် ပြည်သူ့လွှတ်တော် ဒုတိယဥက္ကဋ္ဌ ဦးထွန်းထွန်းဟိန်တို့က အဂ္ဂမဟာပဏ္ဍိတနှင့် အဂ္ဂမဟာသဒ္ဓမ္မဇောတိကစေ ဘွဲ့တံဆိပ်တော်ရ ဆရာတော်များထံ ဘွဲ့တံဆိပ်တော်နှင့် အဆောင်အယောင်များ ဆက်ကပ်ပူဇော်ကြသည်။ ဆက်လက်၍ ပြည်ထောင်စုဝန်ကြီးများ၊ ပြည်ထောင်စုရှေ့နေချုပ်၊ ပြည်ထောင်စု စာရင်းစစ်ချုပ်၊ ပြည်ထောင်စုရာထူးဝန်အဖွဲ့ ဥက္ကဋ္ဌ၊ နေပြည်တော်ကောင်စီဥက္ကဋ္ဌ၊ မြန်မာနိုင်ငံတော်ဗဟိုဘဏ်ဥက္ကဋ္ဌ၊ ညှိနှိုင်းကွပ်ကဲရေးမှူး (ကြည်း၊ ရေ၊ လေ)၊ နေပြည်တော်တိုင်းစစ်ဌာနချုပ်တိုင်းမှူး၊ ဒုတိယဝန်ကြီးများ၊ နေပြည်တော်ကောင်စီဝင်များ၊ အမြဲတမ်းအတွင်းဝန်များနှင့် ညွှန်ကြားရေးမှူးချုပ်များက အဂ္ဂမဟာပဏ္ဍိတ၊ အဂ္ဂမဟာသဒ္ဓမ္မဇောတိကစေ၊ အဂ္ဂမဟာ ကမ္မဋ္ဌာနာစရိယ၊ အဂ္ဂမဟာဂန္ထဝါစက ပဏ္ဍိတ၊ မဟာဓမ္မကထိကဗဟုဇနဟိတစရ၊ မဟာဂန္ထဝါစက ပဏ္ဍိတ၊ မဟာသဒ္ဓမ္မဇောတိကစေ၊ မဟာကမ္မဋ္ဌာနာစရိယ၊ ဓမ္မကထိကဗဟုဇနဟိတစရ၊ ဂန္ထဝါစက ပဏ္ဍိတ၊ သဒ္ဓမ္မဇောတိကစေ၊ ကမ္မဋ္ဌာနာစရိယ ဘွဲ့တံဆိပ်တော်ရ ဆရာတော်များအား ဘွဲ့တံဆိပ်တော်နှင့် အဆောင်အယောင်များ ဆက်ကပ်ပူဇော်ကြသည်။ ထို့နောက် နိုင်ငံတော်သမ္မတ



ပြည်သူ့လွှတ်တော် ဒုတိယဥက္ကဋ္ဌ ဦးထွန်းထွန်းဟိန် အဂ္ဂမဟာသဒ္ဓမ္မဇောတိကစေ ဘွဲ့တံဆိပ်တော်ရ မွန်ပြည်နယ် မုဒုံမြို့နယ် ကော့ခင်စံပြကျေးရွာသာသနာဓဇပုလ္လာ ရာမကျောင်းတိုက် ဆရာတော် ဘဒ္ဒန္တဥပါလိထံ ဘွဲ့တံဆိပ်တော်နှင့် အဆောင်အယောင်များ ဆက်ကပ်စဉ်။

ဦးဝင်းမြင့်၏ဇနီး ဒေါ်ချိုချိုက အဂ္ဂမဟာ ဂန္ထဝါစကပဏ္ဍိတ ဘွဲ့တံဆိပ်တော်ရ စစ်ကိုင်းတိုင်းဒေသကြီး စစ်ကိုင်းမြို့ ဂူနီချောင်မှ သီလရှင် ဆရာကြီး ဒေါ်ကေတုဝတီ၊ မန္တလေးတိုင်းဒေသကြီး မန္တလေးမြို့ သဒ္ဓမ္မပါလ သီလရှင်စာသင်တိုက်မှ သီလရှင် ဆရာကြီး ဒေါ်ကုလညာဏီနှင့် စစ်ကိုင်းတိုင်းဒေသကြီး မုံရွာမြို့ သာသနာ့မဂ္ဂ ယင်းမာမြိုင် သီလရှင်စာသင်တိုက်မှ သီလရှင်ဆရာကြီး ဒေါ်သုစာရီ တို့ထံ ဘွဲ့တံဆိပ်တော်နှင့် အဆောင်အယောင်များ ဆက်ကပ်ပူဇော်သည်။ ဆက်လက်၍ ဒုတိယသမ္မတ ဦးဟင်္သာစိန်ထံ ယူ၏ဇနီး ဒေါက်တာရွှေလှမ်းက အဂ္ဂမဟာ ဂန္ထဝါစက ပဏ္ဍိတ ဘွဲ့တံဆိပ်တော်ရ ပဲခူးတိုင်းဒေသကြီး နတ်တလင်းမြို့ မဟာစည်သာသနာ့ရိပ်သာမှ သီလရှင်ဆရာကြီး ဒေါ်စန္ဒာသီရီ၊ ရန်ကုန်တိုင်းဒေသကြီး



ရန်ကုန်မြို့ မေဂူဏီရည်စာသင်တိုက်မှ သီလရှင်ဆရာကြီး ဒေါ်ဂုဏထေရီနှင့် မဟာဂန္ထဝါစကပဏ္ဍိတ ဘွဲ့တံဆိပ်တော်ရ စစ်ကိုင်းတိုင်းဒေသကြီး စစ်ကိုင်းမြို့ ခေမေသကချောင်မှ သီလရှင်ဆရာကြီး ဒေါ်အညနဝတီတို့ထံ ဘွဲ့တံဆိပ်တော်နှင့် အဆောင်အယောင်များ ဆက်ကပ်ပူဇော်သည်။

က မဟာဂန္ထဝါစကပဏ္ဍိတ၊ ဂန္ထဝါစကပဏ္ဍိတ၊ မဟာသဒ္ဓမ္မဇောတိကစေနှင့် သဒ္ဓမ္မဇောတိကစေ ဘွဲ့တံဆိပ်တော်ရ သီလရှင်ဆရာကြီးများအား ဘွဲ့တံဆိပ်တော်နှင့် အဆောင်အယောင်များ ဆက်ကပ်ပူဇော်ကြသည်။ ပေးအပ်ချီးမြှင့် ထိုနောက် လူပုဂ္ဂိုလ်အမျိုးသားများအား သာသနာတော်ဆိုင်ရာ ဘွဲ့တံဆိပ်များ ပေးအပ်ချီးမြှင့်ရာ နိုင်ငံတော်သမ္မတ ဦးဝင်းမြင့်က အဂ္ဂမဟာသီရိသုဓမ္မဇောတိကစေ ဘွဲ့တံဆိပ်ရ ဦးမောင်သိန်း၊ ဦးဇော်မိုးခိုင်၊ ဦးပိတ်၊ ဦးစိုင်းမျိုးဝင်း၊ ဦးထွန်းဖေ၊ ဦးကိုကိုထွေး၊ ဦးသိန်းဟန်နှင့် ဦးဇော်ဝင်းထွန်းတို့အား ဘွဲ့တံဆိပ်နှင့် အဆောင်အယောင်များ ပေးအပ်ချီးမြှင့်သည်။ ယင်းနောက် လူပုဂ္ဂိုလ်အမျိုးသမီးများအား သာသနာတော်ဆိုင်ရာ



ဒုတိယတပ်မတော်ကာကွယ်ရေးဦးစီးချုပ် ကာကွယ်ရေးဦးစီးချုပ်(ကြည်း) ဒုတိယဗိုလ်ချုပ်မှူးကြီးစိုးဝင်း မဟာသဒ္ဓမ္မဇောတိကစေဘွဲ့တံဆိပ်ရ ဒေါက်တာမိုးတင်အား ဘွဲ့တံဆိပ်နှင့် အဆောင်အယောင်များ ပေးအပ်ချီးမြှင့်စဉ်။

ဘွဲ့တံဆိပ်များ ပေးအပ်ချီးမြှင့်ရာ နိုင်ငံတော်၏ အတိုင်ပင်ခံပုဂ္ဂိုလ် ဒေါ်အောင်ဆန်းစုကြည်က အဂ္ဂမဟာသီရိသုဓမ္မဇောတိကစေဘွဲ့တံဆိပ်ရ ဒေါ်လှလှဝေ၊ ဒေါ်ရင်ရွှင်၊ ဒေါ်လှလှဝေ၊ ဒေါက်တာခင်ခင်ရီ၊ ဒေါ်တင်လတ်မင်း၊ ဒေါ်နန်းခင်မြင့်ရီ၊ ဒေါ်တင်(ခ) ဒေါ်တင်တင်၊ ဒေါ်ခင်သန်းမြင့်၊ ဒေါ်တင်မေလတ်နှင့် ဒေါ်ချောချော(ခ) ဒေါ်အေးချောတို့အား ဘွဲ့တံဆိပ်နှင့် အဆောင်အယောင်များ ပေးအပ်ချီးမြှင့်သည်။ ဆက်လက်၍ နိုင်ငံတော်သမ္မတ ဦးဝင်းမြင့်၏ဇနီး ဒေါ်ချိုချို က အဂ္ဂမဟာသီရိသုဓမ္မဇောတိကစေဘွဲ့တံဆိပ်ရ ဒေါ်ခင်ဝါဝါ၊ ဒေါ်ခင်ညွန့်၊ ဒေါ်လယ်လယ်အောင်၊ ဒေါ်မိမိစိန်၊ ဒေါ်မြင့်မြင့်စွယ်၊ စာမျက်နှာ ၅ သို့ ၀



နိုင်ငံတော်သမ္မတ ဦးဝင်းမြင့်၏ ဇနီး ဒေါ်ချိုချို အဂ္ဂမဟာ ဂန္ထဝါစက ပဏ္ဍိတ ဘွဲ့တံဆိပ်တော်ရ သီလရှင် ဆရာကြီး ဒေါ်ကေတုဝတီထံ ဘွဲ့တံဆိပ်တော် ဆက်ကပ်စဉ်။



ဒုတိယသမ္မတ ဦးဟင်္သာစိန်ဗိုလ်မှူး၏ ဇနီး ဒေါက်တာရွှေလွမ်း အဂ္ဂမဟာ ဂန္ထဝါစကပဏ္ဍိတ ဘွဲ့တံဆိပ်တော်ရ သီလရှင်ဆရာကြီး ဒေါ်ဂုဏထေရီထံ ဘွဲ့တံဆိပ်တော် ဆက်ကပ်စဉ်။



အမျိုးသားလွှတ်တော် ဥက္ကဋ္ဌ မန်းဝင်းခိုင်သန်း၏ဇနီး နန်းကြိုင်ကြည် မဟာဂန္ထဝါစကပဏ္ဍိတ ဘွဲ့တံဆိပ်တော်ရ သီလရှင်ဆရာကြီး ဒေါ်စန္ဒကလျာထံ ဘွဲ့တံဆိပ်တော် ဆက်ကပ်စဉ်။



တပ်မတော်ကာကွယ်ရေးဦးစီးချုပ် ဗိုလ်ချုပ်မှူးကြီး မင်းအောင်လှိုင်၏ ဇနီး ဒေါ်ကြူကြူလှ မဟာသဒ္ဓမ္မ ဇောတိကဓဇ ဘွဲ့တံဆိပ်တော်ရ သီလရှင်ဆရာကြီး ဒေါက်တာ ဒေါ်ပညာသိရီထံ ဘွဲ့တံဆိပ်တော် ဆက်ကပ်စဉ်။



ပြည်ထောင်စု ရွေးကောက်ပွဲ ကော်မရှင်ဥက္ကဋ္ဌ ဦးလှသိန်း၏ဇနီး ဒေါ်အေးသီတာ မဟာသဒ္ဓမ္မ ဇောတိကဓဇ ဘွဲ့တံဆိပ်တော်ရ သီလရှင်ဆရာကြီး ဒေါ်အုစာရီထံ ဘွဲ့တံဆိပ်တော် ဆက်ကပ်စဉ်။



ဒုတိယတပ်မတော်ကာကွယ်ရေး ဦးစီးချုပ်၊ ကာကွယ်ရေးဦးစီးချုပ် (ကြည်း) ဒုတိယဗိုလ်ချုပ်မှူးကြီး စိုးဝင်း၏ဇနီး ဒေါ်သန်းသန်းနွယ် ဂန္ထဝါစကပဏ္ဍိတဘွဲ့တံဆိပ်တော်ရ သီလရှင်ဆရာကြီး ဒေါ်ဒေဝီကထံ ဘွဲ့တံဆိပ်တော် ဆက်ကပ်စဉ်။

ဝ စာမျက်နှာ ၄ မှ ဒေါ်ချိုမာလွင်နှင့် ဒေါ်စိုးသန္တာတို့အား ဘွဲ့တံဆိပ်နှင့် အဆောင်အယောင်များ ပေးအပ်ချီးမြှင့်သည်။ ထို့နောက် ဒုတိယသမ္မတ ဦးမြင့်ဆွေက သီရိသုဓမ္မမဏိဇောတဓရ ဘွဲ့တံဆိပ်ရ ဦးမိုး၊ ပါမောက္ခ ဒေါက်တာကြည်စိုး၊ ဒေါက်တာ မောင်မောင်ဦး၊ ဦးဇော်ဝင်းနှင့် ဦးဟန်ရှင်တို့အား ဘွဲ့တံဆိပ်နှင့် အဆောင်အယောင်များ ပေးအပ် ချီးမြှင့်သည်။

ပေးအပ်ချီးမြှင့် ထိုအတူ အမျိုးသားလွှတ်တော် ဥက္ကဋ္ဌ မန်းဝင်းခိုင်သန်း၏ဇနီး နန်းကြိုင်ကြည်က သီရိသုဓမ္မသိင်္ဂီ ဘွဲ့တံဆိပ်ရ ဒေါ်သင်းသင်း၊ ဒေါ်ကြည်ခင်၊ ဒေါ်ဆွေဆွေဦး၊ ဒေါ်ခင်ရွှေနှင့် ဒေါ်ခင်အုန်းမြင့်တို့အား ဘွဲ့တံဆိပ်နှင့် အဆောင်အယောင်များ ပေးအပ် ချီးမြှင့်သည်။ ဆက်လက်၍ ပြည်သူ့လွှတ်တော် ဥက္ကဋ္ဌ ဦးတီခွန်မြတ်၊ အမျိုးသား လွှတ်တော်ဥက္ကဋ္ဌ မန်းဝင်းခိုင်သန်း၊ ပြည်ထောင်စု တရားသူကြီးချုပ် ဦးထွန်းထွန်းဦး၊ တပ်မတော်ကာကွယ် ရေးဦးစီးချုပ် ဗိုလ်ချုပ်မှူးကြီး မင်းအောင်လှိုင်၊ နိုင်ငံတော်ဖွဲ့စည်းပုံ အခြေခံဥပဒေဆိုင်ရာ ခုံရုံးဥက္ကဋ္ဌ ဦးမျိုးညွှန်၊ ပြည်ထောင်စုရွေးကောက်ပွဲ ကော်မရှင်ဥက္ကဋ္ဌ ဦးလှသိန်းနှင့် ဒုတိယ တပ်မတော်ကာကွယ်ရေးဦးစီးချုပ်၊ ကာကွယ်ရေးဦးစီးချုပ်(ကြည်း) ဒုတိယ ဗိုလ်ချုပ်မှူးကြီးစိုးဝင်းတို့က သီရိ သုဓမ္မ မဏိဇောတဓရ၊ သီဟသုဓမ္မ မဏိဇောတဓရ၊ သုဓမ္မမဏိဇောတဓရ၊ မဟာသဒ္ဓမ္မဇောတိကဓဇနှင့် သဒ္ဓမ္မ ဇောတိကဓဇဘွဲ့တံဆိပ်ရ လူပုဂ္ဂိုလ်

အမျိုးသားများအား ဘွဲ့တံဆိပ်နှင့် အဆောင်အယောင်များ ပေးအပ် ချီးမြှင့်ကြသည်။ ထိုအတူ တပ်မတော်ကာကွယ်ရေး ဦးစီးချုပ်၏ဇနီး ဒေါ်ကြူကြူလှ၊ ပြည်ထောင်စု ရွေးကောက်ပွဲကော်မရှင် ဥက္ကဋ္ဌ၏ဇနီး ဒေါ်အေးသီတာ၊ ဒုတိယ တပ်မတော်ကာကွယ်ရေးဦးစီးချုပ်၊ ကာကွယ်ရေးဦးစီးချုပ်(ကြည်း)၏ဇနီး ဒေါ်သန်းသန်းနွယ်၊ ပြည်သူ့လွှတ်တော် ဒုတိယဥက္ကဋ္ဌ၏ဇနီး ဒေါက်တာစိန်စိန် သိမ်း၊ ပြည်ထောင်စုဝန်ကြီးများ၏ ဇနီးများက သီရိသုဓမ္မသိင်္ဂီ၊ သီဟ သုဓမ္မသိင်္ဂီ၊ သုဓမ္မသိင်္ဂီဘွဲ့တံဆိပ်ရ လူပုဂ္ဂိုလ်အမျိုးသမီးများအား ဘွဲ့ တံဆိပ်နှင့် အဆောင်အယောင်များ ပေးအပ်ချီးမြှင့်ကြသည်။ ထို့နောက် နိုင်ငံတော်သံဃမဟာ နာယကအဖွဲ့ အကျိုးတော်ဆောင် သန်လျင်မြို့ မင်းကျောင်း ပထမပြန် စာသင်တိုက် ပဓာနနာယက အဂ္ဂမဟာပဏ္ဍိတဘဒ္ဒန္တစန္ဒမာဘိဝံသ ထံမှ နိုင်ငံတော်သမ္မတ ဦးဝင်းမြင့် နှင့်ဇနီး ဒေါ်ချိုချို၊ နိုင်ငံတော်၏ အတိုင်ပင်ခံပုဂ္ဂိုလ် ဒေါ်အောင်ဆန်း စုကြည်နှင့် ဧည့်ပရိသတ်များက

ပြည်သူ့လွှတ်တော် ဒုတိယ ဥက္ကဋ္ဌ ဦးထွန်းထွန်းဟိန် ၏ဇနီး ဒေါက်တာ စိန်စိန်သိမ်း ဂန္ထ ဝါစက ပဏ္ဍိတ ဘွဲ့တံဆိပ်တော်ရ သီလရှင်ဆရာကြီး ဒေါ်ယုသိင်္ဂီထံ ဘွဲ့ တံ ဆိပ် တော် ဆက်ကပ်စဉ်။



အနုမောဒနာတရား နာယူကြပြီး လှူဒါန်းမှုအစုစုအတွက် ရေစက် သွန်းလောင်း အမျှပေးဝေကြသည်။ အခမ်းအနားအပြီးတွင် နိုင်ငံတော် သမ္မတ ဦးဝင်းမြင့်နှင့်ဇနီး ဒေါ်ချိုချို၊ နိုင်ငံတော်၏ အတိုင်ပင်ခံပုဂ္ဂိုလ် ဒေါ်အောင်ဆန်းစုကြည်နှင့် ဧည့်ပရိ သတ်များက နိုင်ငံတော် သံဃမဟာ နာယကအဖွဲ့ဥက္ကဋ္ဌ မန္တလေးမြို့

ပဓာန နာယက ဆရာတော်အမျိုးပြုသော သာသနာတော်ဆိုင်ရာ ဘွဲ့တံဆိပ် တော်ရ ဆရာတော်ကြီးများအား လှူဖွယ်ပစ္စည်းများ လောင်းလှူ ကြသည်။ ယနေ့ကျင်းပသည့် ၂၀၂၀ ပြည့်နှစ် သာသနာတော်ဆိုင်ရာ ဘွဲ့တံဆိပ် တော် ဆက်ကပ်ပူဇော်ပွဲ အခမ်းအနား တွင် ဆရာတော် ၃၂၂ ပါး၊ သီလရှင် ဆရာကြီး ၂၄ ပါးတို့အား သာသနာ တော်ဆိုင်ရာ ဘွဲ့တံဆိပ်တော်များကို ဆက်ကပ်ခဲ့ပြီး လူပုဂ္ဂိုလ်အမျိုးသား ၅၀ နှင့် အမျိုးသမီး ၉၁ ဦးတို့အား သာသနာတော်ဆိုင်ရာ ဘွဲ့တံဆိပ် များ ချီးမြှင့်အပ်နှင်းခဲ့ကြောင်း သိရ သည်။ သတင်းစဉ်

ပြည်တွင်းရေးရာ



နိုင်ငံတော်သမ္မတ ဦးဝင်းမြင့် အဂ္ဂမဟာသီရိသုဓမ္မမဏိဇောတဓရ ဘွဲ့တံဆိပ်ရ ဦးစိုင်းမျိုးဝင်းအား ဘွဲ့တံဆိပ်နှင့် အဆောင်အယောင်များ ပေးအပ်ချီးမြှင့်စဉ်။



ဒုတိယသမ္မတ ဦးမြင့်ဆွေ သီရိသုဓမ္မမဏိဇောတဓရ ဘွဲ့တံဆိပ်ရ ပါမောက္ခ ဒေါက်တာကြည်စိုးအား ဘွဲ့တံဆိပ်နှင့် အဆောင်အယောင်များ ပေးအပ်ချီးမြှင့်စဉ်။



ဒုတိယသမ္မတ ဦးဟင်နရီဗန်ထီးယူ သီရိသုဓမ္မမဏိဇောတဓရ ဘွဲ့တံဆိပ်ရ ဦးမောင်မောင်အား ဘွဲ့တံဆိပ်နှင့် အဆောင်အယောင်များ ပေးအပ်ချီးမြှင့်စဉ်။



ပြည်သူ့လွှတ်တော်ဥက္ကဋ္ဌ ဦးတိစ္ဆာန်မြတ် သီရိသုဓမ္မမဏိဇောတဓရ ဘွဲ့တံဆိပ်ရ ဦးကျော်သူအား ဘွဲ့တံဆိပ်နှင့် အဆောင်အယောင်များ ပေးအပ် ချီးမြှင့်စဉ်။



အမျိုးသားလွှတ်တော်ဥက္ကဋ္ဌ မန်းဝင်းခိုင်သန်း သီဟသုဓမ္မမဏိဇောတ ဓရ ဘွဲ့တံဆိပ်ရ ဦးမောင်မောင်ရင်အား ဘွဲ့တံဆိပ်နှင့် အဆောင်အယောင်များ ပေးအပ်ချီးမြှင့်စဉ်။



ပြည်ထောင်စုတရားသူကြီးချုပ် ဦးထွန်းထွန်းဦး သုဓမ္မမဏိဇောတဓရ ဘွဲ့တံဆိပ်ရ ဦးလှကြည်အား ဘွဲ့တံဆိပ်နှင့် အဆောင်အယောင်များ ပေးအပ် ချီးမြှင့်စဉ်။



တပ်မတော်ကာကွယ်ရေးဦးစီးချုပ် ဗိုလ်ချုပ်မှူးကြီးမင်းအောင်လှိုင် သုဓမ္မမဏိဇောတဓရ ဘွဲ့တံဆိပ်ရ ဦးတင်မိုးအောင်အား ဘွဲ့တံဆိပ်နှင့် အဆောင်အယောင်များ ပေးအပ်ချီးမြှင့်စဉ်။



နိုင်ငံတော်ဖွဲ့စည်းပုံအခြေခံဥပဒေဆိုင်ရာခုံရုံးဥက္ကဋ္ဌ ဦးမျိုးညွန့် မဟာ သဒ္ဓမ္မဇောတိကဓဇ ဘွဲ့တံဆိပ်ရ ဒေါက်တာခင်ရွှေအား ဘွဲ့တံဆိပ်နှင့် အဆောင်အယောင်များ ပေးအပ်ချီးမြှင့်စဉ်။



ပြည်ထောင်စုရွေးကောက်ပွဲကော်မရှင်ဥက္ကဋ္ဌ ဦးလှသိန်း မဟာသဒ္ဓမ္မ ဇောတိကဓဇ ဘွဲ့တံဆိပ်ရ ဦးယုမောင်(ခ)ဦးအမ်းယုမောင်အား ဘွဲ့တံဆိပ်နှင့် အဆောင်အယောင်များ ပေးအပ်ချီးမြှင့်စဉ်။



နိုင်ငံတော်၏အတိုင်ပင်ခံပုဂ္ဂိုလ် ဒေါ်အောင်ဆန်းစုကြည် အဂ္ဂမဟာ သီရိသုဓမ္မသီရိဘွဲ့တံဆိပ်ရ ဒေါ်တင်လတ်မင်းအား ဘွဲ့တံဆိပ်နှင့် အဆောင်အယောင်များ ပေးအပ်ချီးမြှင့်စဉ်။



နိုင်ငံတော်သမ္မတ၏ဇနီးဒေါ်ချိုချို အဂ္ဂမဟာသီရိသုဓမ္မသီရိဘွဲ့တံဆိပ်ရ ဒေါ်လယ်လယ်အောင်အား ဘွဲ့တံဆိပ်နှင့် အဆောင်အယောင်များ ပေးအပ်ချီးမြှင့်စဉ်။



ဒုတိယသမ္မတ ဦးဟင်နရီဗန်ထီးယူ၏ဇနီး ဒေါက်တာရွှေလွမ်း သီရိသုဓမ္မသီရိဘွဲ့တံဆိပ်ရ ဒေါ်ခင်စိုးရီအား ဘွဲ့တံဆိပ်နှင့် အဆောင်အယောင်များ ပေးအပ်ချီးမြှင့်စဉ်။



အမျိုးသားလွှတ်တော်ဥက္ကဋ္ဌမန်းဝင်းခိုင်သန်း၏ဇနီး နန့်ကြင်ကြည် သီရိသုဓမ္မသီရိဘွဲ့တံဆိပ်ရ ဒေါ်ကြည်ခင်အား ဘွဲ့တံဆိပ်နှင့် အဆောင်အယောင်များ ပေးအပ်ချီးမြှင့်စဉ်။



တပ်မတော်ကာကွယ်ရေးဦးစီးချုပ် ဗိုလ်ချုပ်မှူးကြီးမင်းအောင်လှိုင်၏ ဇနီး ဒေါ်ကြူကြူလှ သီရိသုဓမ္မသီရိဘွဲ့တံဆိပ်ရ ဒေါ်တင်လေးကြည်အား ဘွဲ့တံဆိပ်နှင့် အဆောင်အယောင်များ ပေးအပ်ချီးမြှင့်စဉ်။



ပြည်ထောင်စုရွေးကောက်ပွဲကော်မရှင်ဥက္ကဋ္ဌ ဦးလှသိန်း၏ဇနီး ဒေါ်အေးသီတာ သီရိသုဓမ္မသီရိဘွဲ့တံဆိပ်ရ ဒေါ်ဌေးဌေးဝင်းအား ဘွဲ့တံဆိပ်နှင့် အဆောင်အယောင်များ ပေးအပ်ချီးမြှင့်စဉ်။



ဒုတိယတပ်မတော်ကာကွယ်ရေးဦးစီးချုပ် ကာကွယ်ရေးဦးစီးချုပ် (ကြည်း) ဒုတိယဗိုလ်ချုပ်မှူးကြီးစိုးဝင်း၏ဇနီး ဒေါ်သန်းသန်းနွယ် သီရိသုဓမ္မသီရိဘွဲ့တံဆိပ်ရ ဒေါ်တင်တင်အေးအား ဘွဲ့တံဆိပ်နှင့် အဆောင်အယောင်များ ပေးအပ်ချီးမြှင့်စဉ်။



ပြည်သူ့လွှတ်တော် ဒုတိယဥက္ကဋ္ဌ ဦးထွန်းထွန်းဟိန်၏ဇနီး ဒေါက်တာ စိန်စိန်သိမ်း သီရိသုဓမ္မသီရိဘွဲ့တံဆိပ်ရ ဒေါ်ခင်အုန်းအား ဘွဲ့တံဆိပ်နှင့် အဆောင်အယောင်များ ပေးအပ်ချီးမြှင့်စဉ်။

**ရှေးဟောင်းသမိုင်းဝင် ပေါ်ကြိုဘုရားကြီး ဗုဒ္ဓပူဇော်ယုပွဲတော်နှင့် မဟာပဋ္ဌာန်းရွတ်ဖတ်ပူဇော်ပွဲ အောင်ပွဲမင်္ဂလာကျင်းပ**

သီပေါ မတ် ၈ ရှမ်းပြည်နယ်(မြောက်ပိုင်း) သီပေါမြို့နယ် ပေါ်ကြိုကျေးရွာရှိ ရှေးဟောင်းသမိုင်းဝင် ပေါ်ကြိုဘုရားကြီး ဗုဒ္ဓပူဇော်ယုပွဲတော်နှင့် မဟာပဋ္ဌာန်းရွတ်ဖတ်ပူဇော်ပွဲပြီးမြောက်ခြင်း အောင်ပွဲမင်္ဂလာအခမ်းအနားကို ယနေ့ မွန်းလွဲ ၁ နာရီက ဘုရားကြီးအရှေ့မှန်၌ ကျင်းပရာ မြို့နယ်သံဃာနာယကဥက္ကဋ္ဌ ဆရာတော်ထံမှ ငါးပါးသီလနှင့် အနုမောဒနာတရားနာယူကြသည်။

ရှမ်းပလောင်တိုင်းရင်းသားများသည် ပေါ်ကြိုဘုရားကြီးကို ဖူးမြော်နိုင်ရန် အဖိတ်နေ့တွင် တောင်ပေါ်ဒေသအသီးသီးမှ ထွက်ခွာကြပြီး လပြည့်နေ့တွင် ဘုရားကြီးသို့ အရောက်လှမ်းကြရသည်။ ပေါ်ကြိုဘုရားကြီး မုခ်လေးမုခ်မှ ဗုဒ္ဓဆင်းတုတော်များအား ရွှေသင်္ကန်းကပ်လှူကြပြီး တပေါင်းလပြည့်နေ့နံနက် ၄ နာရီမှစတင်ကာ ဆွမ်း၊ ပန်း၊ ရေချမ်း၊ ဆီမီးများကို သဒ္ဓါကြည်ညိုစိတ်အား ထက်သန်စွာဖြင့် ကပ်လှူပူဇော်ကြသည်။

ယခုနှစ်တွင် မြို့နယ်စီမံခန့်ခွဲရေးကော်မတီမှ COVID-19 ရောဂါနှင့် ပတ်သက်၍ လူစုလူဝေးများပြားရာနေရာများနှင့် ပွဲလမ်းသဘင်ရုံရာနေရာများကို အတတ်နိုင်ဆုံး ရှောင်ကြဉ်ကြရန်၊ အကြောင်းကြောင်းကြောင့် မဖြစ်မနေကျင်းပရမည့် လူစုလူဝေးနှင့် ပွဲလမ်းသဘင်များကိုသာ ပြုလုပ်ကြရန် စသည့် ညွှန်ကြားချက်များကြောင့် ပွဲလမ်းသဘင်ထည့်သွင်းခြင်းကို ပြုလုပ်ခြင်း မရှိဘဲ ရိုးရာအစဉ်အလာမပျက် ဗုဒ္ဓပူဇော်ယုပွဲတော်နှင့် မဟာပဋ္ဌာန်းအောင်ပွဲ မင်္ဂလာကို ကျင်းပခဲ့ကြောင်း သိရသည်။ စိုင်း(သီပေါ)

ပြည်တွင်းရေးရာ

○ ကျော့ဖုံးမှ

မဟာဓမ္မိကာရုံ ပရိယတ္တိ စာသင်တိုက်ဆရာတော် အဘိဓမ္မမဟာရဋ္ဌဂုရု အဘိဓမ္မ အဂ္ဂမဟာသဒ္ဓမ္မဇောတိက အဂ္ဂမဟာပဏ္ဍိတ ဘဒ္ဒန္တဂုဏေသန ထံမှ ကိုးပါးသီလ ခံယူဆောက်တည်ကြပြီး လှူဖွယ်ပစ္စည်းများ ဆက်ကပ်လှူဒါန်းကြသည်။

ရေစက်သွန်းချ

ထို့နောက် ရန်ကုန်တိုင်းဒေသကြီး သံဃနာယကအဖွဲ့ဥက္ကဋ္ဌ သာကေတ မြို့နယ် တိပိဋကလင်္ကာရကျောင်းတိုက်ဆရာတော် အဂ္ဂမဟာပဏ္ဍိတ၊ အဂ္ဂမဟာ ဂန္ထဝါစကပဏ္ဍိတ မဟာဂန္ထဝါစကပဏ္ဍိတ ဘဒ္ဒန္တအဂ္ဂသာမိထံမှ ဂေါပကအဖွဲ့ ဝင်များ၊ ဘာသာရေးဝတ်အသင်းအဖွဲ့များနှင့် အလှူရှင်များက လှူဒါန်းမှုအစုစု တို့အတွက် အနုမောဒနာတရားနာယူကြပြီး ရေစက်သွန်းချအမျှပေးဝေကြ သည်။

ယနေ့တွင် ရန်ကုန်မြို့ရှိ တန်ခိုးကြီးဘုရားများနှင့် အနယ်နယ်အရပ်ရပ်ရှိ စေတီတော်များတွင် ဥပုသ်သီလဆောက်တည်သူများနှင့် ဘုရားဖူးလာပြည်သူ များ၏ ကုသိုလ်ပုည ဆည်းပူးသံများဖြင့် ဝေစည်လျက်ရှိသည်။

တပေါင်းလကို “နေ့ပူလှည့်ချမ်း၊ တပေါင်းလသရမ်း” ဟု ဆိုစမှတ်ပြုကြလေ သည်။ တပေါင်းလသည် ဆောင်းကြွင်းနေ့ဦးလဖြစ်ကာ သစ်ပင်များသည် ရွက်ဟောင်းများစွန့်၍ ရွက်သစ်လွန်ကာ အညွန့်၊ အညောက်လေးများ ပေါ်ထွက် လာခြင်းဖြင့် တင့်တယ်သာယာ လှပေသည်။

“တပေါင်းသာခေါင် လများနောင်” ဟူသော ဆိုစကားနှင့်အညီ တပေါင်းလ တွင် မြစ်ချောင်းများ ရေစစ်ကာ သောင်ခုံသံပြင်များပေါ်ထွန်းသဖြင့် သံပုံစေတီ ပွဲကျင်းပလေ့ရှိပြီး မြန်မာနိုင်ငံအနှံ့အပြားတွင် ဘုရားပွဲတော်များ စည်ကား သိုက်မြိုက်စွာ ကျင်းပလေ့ရှိကြသည်။

သတင်း- ကိုကိုဇော်၊ ဓာတ်ပုံ- ဇော်မင်းလတ်



ရန်ကုန်မြို့ ရွှေတိဂုံစေတီတော်၌ ဘုရားဖူးပြည်သူများဖြင့် စည်ကားလျက်ရှိစဉ်။

မန္တလေးမြို့ရှိ ဘုရားပုထိုးစေတီများ၌ ကုသိုလ်ပုည ဆည်းပူးကြသူများ များပြား



မန္တလေးမြို့ မဟာမုနိရုပ်ရှင်တော်မြတ်၌ ဘုရားဖူးပြည်သူများဖြင့် စည်ကားလျက်ရှိစဉ်။

မန္တလေး မတ် ၈ တပေါင်းလပြည့်နေ့ နံနက်ပိုင်းမှစတင်၍ မန္တလေးမြို့ရှိ ဘုရားပုထိုးစေတီများ၌ ကုသိုလ်ပုည ဆည်းပူးကြသူများ များပြားလျက်ရှိသည်။

အထူးစည်ကားလျက်ရှိ

မန္တလေးမြို့ရှိ မဟာမုနိရုပ်ရှင်တော်မြတ်အား နံနက် ၄ နာရီတွင် ရေတော်ဆရာတော် အဂ္ဂမဟာဂန္ထဝါစကပဏ္ဍိတ ဘဒ္ဒန္တဥက္ကဋ္ဌ ဦးဆောင်၍ ဘုရားကြီးအား ရေသပ္ပာယ်ခြင်းနှင့် ရွှေသင်္ကန်းဆပ်ကပ်လှူဒါန်းခြင်း၊ ဝတ်အသင်းအဖွဲ့များက ဝတ်ရွတ်စဉ်များ ရွတ်ဆိုပူဇော်ခြင်းတို့ကို ဆောင်ရွက်ကြ သည့်အပြင် ဥပုသ်သီလဆောက်တည်ခြင်း၊ ဆွမ်းဆန်စိမ်း လောင်းလှူကြသူများ၊ ကုသိုလ်ဒါနလှူဒါန်းကြသူများနှင့် မြန်မာနိုင်ငံ အနယ်နယ်အရပ်ရပ်မှ ဘုရားဖူးလာ ပြည်သူ များဖြင့် အထူးစည်ကားလျက်ရှိသည်။

အလားတူ ချမ်းအေးသာစံမြို့နယ်ရှိ မဟာလောက

ရန်နှိမ်အောင်တော်မူ ဆုတောင်းပြည့်ဘုရား၌ ကုသိုလ် ကောင်းမှုပြုကြသူများ၊ ဘုရားမျက်နှာသစ်တော်ရေအတွက် သနပ်ခါးသွေးလှူဒါန်းကြသည်။

ကုသိုလ်ပုညဆည်းပူးသံများ

ထို့အတူ ကျောက်တော်ကြီး၊ မန္တလေးတောင်၊ ကုသိုလ် တော် စန္ဒာမုနိ၊ ရွှေကျီးမြင်ဘုရား၊ တဝဂူဘုရား၊ ဘုရားနီ ဘုရား၊ ချမ်းသာကြီးဘုရား၊ ဆုတောင်းပြည့် ဆုတောင်း ရဘုရား၊ စွယ်တော်မြတ်စေတီတော် အပါအဝင် မန္တလေးမြို့ ပေါ်ရှိ ဘုရားပုထိုးစေတီတော်များ၊ ဓမ္မာရုံများ၌ ရွှေသင်္ကန်း ကပ်လှူပူဇော်ခြင်း၊ ဆွမ်း၊ ပန်း၊ ရေချမ်းကပ်လှူ ပူဇော်ခြင်း၊ ဝတ်အသင်းအဖွဲ့များက ဝတ်ရွတ်စဉ်များ ရွတ်ဖတ်ပူဇော် ခြင်း၊ ဥပုသ်သီလဆောက်တည်ခြင်းနှင့် ဒါန သီလ ဘာဝနာ တရား အားထုတ်ကြသူများ၊ ဘုရားဖူးလာ ပြည်သူများဖြင့် ကုသိုလ်ပုညဆည်းပူးသံများဖုံးလွှမ်းလျက်ရှိသည်။

တင်မောင်(မန်းကိုယ်ပွား)

တပေါင်းလပြည့်နေ့တွင် နေပြည်တော်ရှိ ဘုရားပုထိုးစေတီများ၌ ဘုရားဖူးပြည်သူများ၊ ကုသိုလ်ပြုသူများဖြင့် စည်ကား

နေပြည်တော် မတ် ၈

တပေါင်းလပြည့်နေ့သည် ဗုဒ္ဓဘာသာဝင်တို့၏ အလေးအမြတ်ထားရှိသည့် အခါတော်နေ့ဖြစ်သည့်အားလျော်စွာ နေပြည်တော်ရှိ ဘုရားပုထိုးစေတီများတွင် ဘုရားဖူးပြည်သူများ၊ ကုသိုလ်ပြုသူများဖြင့် စည်ကားလျက်ရှိသည်။

နေပြည်တော် ဥပုသ်သီလဆောက်တည်၌ နံနက်ပိုင်းတွင် စေတီတော်လိုဏ် တော်အတွင်း ကိန်းဝတ်ပယ်တော်မူလျက်ရှိသည့် မဟာမဏိမယရတနာ ကျောက်စိမ်းပုဒ္ဓရုပ်ပွားတော်လေးဆူနှင့် မဟာဆုတောင်းပြည့်ဘုရားတို့ကို ရွှေကြာသင်္ကန်းတော်ကပ်လှူပူဇော်ပြီး ဗုဒ္ဓါဘိသေကအနေကဇာတင် အခမ်း အနားကျင်းပသည်။

ညနေပိုင်းတွင် ဗုဒ္ဓဘာသာလေ့ထုံးတမ်းများနှင့်အညီ ပရိတ်တရားတော်၊ ဓမ္မစကြာနှင့် ပဋ္ဌာန်းဒေသနာတော်များကို ရွတ်ပွားပူဇော်ကြပြီး ဆီမီး ၉၀၀၀ ပူဇော်ပွဲကို ဆက်လက်ကျင်းပရာ အနယ်နယ်အရပ်ရပ်မှ ဘုရားဖူးလာပြည်သူ များ၊ ကုသိုလ်ဘာဝနာပွားများသူများဖြင့် အထူးစည်ကားလျက်ရှိသည်။

ထို့ပြင် နေပြည်တော်ကောင်စီနယ်မြေအတွင်းရှိ ရန်အောင်မြင်ရွှေလက်လှ စေတီတော်၊ ဓာတုစယစေတီတော်၊ သံသရာမြင်းအေးစေတီတော်၊ ကိုးခန်းကြီး ဘုရား၊ မဟာသကျရံသီရိတော်မူရုပ်ရှင်တော်မြတ်၊ သတ္တသတ္တာဟ မဟာ ဗောဓိစေတီတော်နှင့် သံဝေဇနီယလေးဌာနတို့တွင် တရားဘာဝနာအားထုတ်ကြ သူများ၊ ဘုရားဖူးလာပြည်သူများ၊ ကုသိုလ်ကောင်းမှုပြုသူများဖြင့် စည်ကား

လျက်ရှိသည်။

မြန်မာ့ဆယ့်နှစ်လရာသီတွင် တပေါင်းလသည် နောက်ဆုံးလဖြစ်ပြီး တပေါင်းလပြည့်နေ့ကို မြတ်စွာဘုရား ပြည်တော်ဝင် အခါတော်နေ့အဖြစ် သတ်မှတ်ပြီး သံပုံစေတီပွဲတော်ကို မြန်မာ့ယဉ်ကျေးမှုပွဲတော်တစ်ခုအဖြစ် ကျင်းပလေ့ရှိသည်။

ထို့ပြင် ဗုဒ္ဓပူဇော်ယဉ်ကျေးမှုပွဲတော်များ၊ ဆွမ်းဆန်စိမ်း လောင်းလှူခြင်း၊ ပဋ္ဌာန်းနှင့် ပရိတ်တရားတော်များ ရွတ်ပွားပူဇော်ခြင်းများ၊ သံဃာတော်များကို ဆွမ်း၊ ခဲဖွယ်၊ ဘောဇဉ် ဆက်ကပ်လှူဒါန်းခြင်းများကို ရိုးရာအစဉ်အလာမပျက် နှစ်စဉ် ကျင်းပလေ့ရှိကြသည်။

သတင်းစဉ်

★ ငွေကြေးလဲလှယ်နှုန်းမှ  
ကုမ္ပဏီများတွင် စွဲကုန်လည်း ဘယ်လိုဝင်ရောက်ပြီးတော့ ထိန်းကျောင်းပေးမလဲဆိုတာကို ကျွန်တော်တို့ ဒါတွေကို ဆောင်ရွက်ပေးဖို့အတွက်ဆိုပြီး ဒီဘက် ပြည်တွင်း စီးပွားရေးလုပ်ငန်းရှင်တွေ အထူးသဖြင့်တော့ Exporter တွေရဲ့ လယ်ယာထွက်ကုန်တွေကို စိုက်ပျိုးထုတ်လုပ်တဲ့ အများစုကနေ ဒီရက်ပိုင်းမှာ လာရောက်တောင်းဆိုနေတာ ရှိပါတယ်” ဟု ဦးအေးဝင်းက ပြောသည်။  
စီးပွားရေး ဖွံ့ဖြိုးတိုးတက်ရေး  
COVID-19 ဂယက်ကြောင့် လတ်တလော ကြုံတွေ့နေရသည့် အခက်အခဲ၊ ပြဿနာများကို ရင်ဆိုင် ကျော်လွှားရန် ဗဟိုဘဏ်အနေဖြင့် လက်ရှိဖြစ်ပေါ်နေသော အခင်းအကျင်းနှင့်အညီ လျင်လျင်မြန်မြန် တုံ့ပြန် ဆောင်ရွက်ပေးရန် အရေးကြီးကြောင်း၊ ဗဟိုဘဏ်အနေဖြင့် ငွေကြေးနယ်ပယ်တစ်ခုလုံးကို တည်ငြိမ်အောင် ထိန်းသိမ်းပေးရန်အတွက် တာဝန်ရှိသူကဲ့သို့ နိုင်ငံ၏ စီးပွားရေး ဖွံ့ဖြိုးတိုးတက်ရေး စီမံဆောင်ရွက်ပေးရန် လိုအပ်

ကြောင်း စီးပွားရေးလုပ်ငန်းရှင်များကဆိုသည်။  
လက်ရှိ ငွေကြေးလဲလှယ်နှုန်းမှာ ၂၀၁၉ နှစ်ကုန် ဒီဇင်ဘာ ၂၅ ရက်မှစ၍ တစ်ဒေါ်လာလျှင် ၁၅၀၀ ကျပ် အောက်သို့ကျဆင်းခဲ့ပြီး လတ်တလော ဖြစ်ပေါ်နေသော COVID-19 ဂယက်ကြောင့် ဆက်လက်ကျဆင်းလာရာ မတ် ၆ ရက်တွင် တစ်ဒေါ်လာလျှင် ၁၃၈၀ ကျပ်အထိ ကျဆင်းခဲ့သည်။  
ထို့ပြင် မြန်မာနိုင်ငံ၏ ဘဏ်တိုးတက်မှုအစီအစဉ် အစီအမံ ဆုံး ၁၃ ရာခိုင်နှုန်းမှ အမြင့်ဆုံး ၁၆ ရာခိုင်နှုန်းအထိ ရှိသည်။ သို့ဖြစ်၍ ကုန်သည်စက်မှုအသင်းချုပ်အနေဖြင့် စီးပွားရေးလုပ်ငန်းရှင်များ အဆိုပြုထားသည့်အချက်များကို စုစည်းကာ နိုင်ငံတော်အစိုးရထံ ဆက်လက်တင်ပြသွား မည်ဖြစ်ကြောင်း သိရသည်။  
မတ် ၅ ရက်ကလည်း ကုန်သည်စက်မှုအသင်းချုပ်၌ ကျင်းပသည့် COVID-19 ၏ စီးပွားရေးအပေါ် အကျိုးသက် ရောက်မှုများ၊ နောက်ဆက်တွဲကိစ္စရပ်များနှင့်စပ်လျဉ်း၍ မြန်မာနိုင်ငံတွင် ရင်းနှီးမြုပ်နှံမှုဆောင်ရွက်လျက်ရှိသော

နိုင်ငံတကာကုန်သည်ကြီးများအသင်း၊ စီးပွားရေးအသင်း များအပါအဝင် အစိုးရ၊ အလုပ်ရှင်၊ အလုပ်သမား သုံးပွင့်ဆိုင် ဆွေးနွေးခဲ့သည်။ ဆွေးနွေးပွဲတွင် COVID-19 ကြောင့် လတ်တလောကြုံတွေ့နေရသော အခက်အခဲ၊ ပြဿနာများကို ရင်ဆိုင်ကျော်လွှားရန် အစိုးရ အလုပ်သမား၊ အလုပ်ရှင် သုံးဦးသုံးဖလှယ် မကြာခဏ တွေ့ဆုံဆွေးနွေး အဖြေရှာသွားရန် သဘောတူညီခဲ့သည်။  
အလုပ်ရှင်များဘက်ကလည်း အလုပ်သမားများအား အကာအကွယ်ပေးရမည်ဆိုသည့် တာဝန်ရှိမှုကို သိရှိပြီး ၎င်းတို့ တာဝန်ယူဆောင်ရွက်ရာတွင် အစိုးရနှင့် အလုပ်သမားသမဂ္ဂများက ပူးပေါင်းဆောင်ရွက်စေလို ကြောင်း၊ မြန်မာ့စီးပွားရေးလုပ်ငန်းရှင်များမှာ COVID-19 ၏ ဂယက်ရိုက်မှုကြောင့် ဖြစ်ပေါ်လာသော စီးပွားရေး၊ လူမှုရေးဆိုင်ရာဆိုးကျိုးများကို ရင်ဆိုင်နေကြောင်း၊ ဤ အကျပ်အတည်းကာလတွင် ယခုကဲ့သို့ လူမှုစီးပွားရေး ဒုက္ခများကို ကျော်လွှားရန် ကြိုတင်ပြင်ဆင်မှုအခြေအနေ များကို သုံးပွင့်ဆိုင် ညီညီညွတ်ညွတ်ဖြင့် အတူတကွ

ပြင်ဆင်ထားရန်လိုအပ်ကြောင်း ဆွေးနွေးခဲ့သည်။  
လက်ရှိ COVID-19 ကြောင့် အထည်ချုပ်လုပ်ငန်းရှင် များအနေဖြင့် ကုန်ကြမ်းရရှိမှုအပိုင်းတွင် ဧပြီလကုန် အထိ စိုးရိမ်ရသည့် အခြေအနေဖြစ်နေကြောင်း။  
အဆိုပါ COVID-19 ကူးစက်ပြန့်ပွားခြင်းကို ထိန်းချုပ်ရာတွင် တိုးတက်ပြောင်းလဲမှုမရှိပါက လာမည့် မေ၊ ဇွန်၊ ဇူလိုင်လတို့တွင် ဆက်လက်အကျိုးသက်ရောက် လာနိုင်၍ ကြိုတင်ပြင်ဆင်ရန်လိုအပ်ကြောင်း မြန်မာနိုင်ငံ အထည်ချုပ် လုပ်ငန်းရှင်များအသင်းမှ အတွင်းရေးမှူး ဒေါ်ခိုင်ခိုင်နွယ်က ပြောသည်။  
COVID-19 ဂယက်ကြောင့် လတ်တလော ကြုံတွေ့ နေရသော အခက်အခဲ၊ ပြဿနာများသည် အမျိုးသားရေး အဆင့်ဖြစ်သည့်အတွက် အလုပ်ရှင်၊ အလုပ်သမားနှင့် အစိုးရထံမှ အနည်းဆုံးဖြစ်ရန်လိုအပ်ကြောင်း မြန်မာနိုင်ငံ လုံးဆိုင်ရာ အလုပ်သမားသမဂ္ဂများအဖွဲ့ချုပ် ဥက္ကဋ္ဌ ဦးမောင်မောင်က ဆိုသည်။  
ငြိမ်းငြိမ်း



# ပြည်ထောင်စုဝန်ကြီး ဦးဝင်းခိုင် ကမ္ဘာ့အင်ဂျင်နီယာနေ့အထိမ်းအမှတ် ဂုဏ်ပြုဆုချီးမြှင့်ခြင်းအခမ်းအနား တက်ရောက်

နေပြည်တော် မတ် ၈  
မြန်မာနိုင်ငံအင်ဂျင်နီယာအသင်းချုပ်နှင့် မြန်မာနိုင်ငံအင်ဂျင်နီယာကောင်စီမှ ကမ္ဘာ့အင်ဂျင်နီယာနေ့ (World Engineering Day for Sustainable Development) အထိမ်းအမှတ် ဂုဏ်ပြုဆုချီးမြှင့်ခြင်းအခမ်းအနားကို ယမန်နေ့ ညနေ ၆ နာရီတွင် နေပြည်တော်ရှိ သင်္ဂဟတိုက်တွင် ကျင်းပသည်။

**ရှင်းလင်းပြောကြား**  
အခမ်းအနားတွင် မြန်မာနိုင်ငံအင်ဂျင်နီယာကောင်စီနှင့် မြန်မာနိုင်ငံအင်ဂျင်နီယာအသင်းချုပ်တို့၏နာယက လျှပ်စစ်နှင့် စွမ်းအင်ဝန်ကြီးဌာန ပြည်ထောင်စုဝန်ကြီး ဦးဝင်းခိုင်က မြန်မာနိုင်ငံအင်ဂျင်နီယာအသင်း၏ လျှောက်လှမ်းခဲ့သည့် သမိုင်းကြောင်းနှင့် လက်ရှိရောက်ရှိနေမှု၊ အာဆီယံအပြင် ကမ္ဘာ့အင်ဂျင်နီယာအသင်းချုပ်တွင် ပါဝင်ဆောင်ရွက်နေမှု၊ ကမ္ဘာကြီး စဉ်ဆက်မပြတ်ဖွံ့ဖြိုးတိုးတက်မှုများရရှိစေရေးတွင် အင်ဂျင်နီယာများ၊ အင်ဂျင်နီယာဆိုင်ရာလုပ်ငန်းများသည် အရေးပါသည့်အတွက် ယခုနှစ်မှစတင်၍ မတ် ၄ ရက်ကို ကမ္ဘာ့အင်ဂျင်နီယာနေ့အဖြစ် UNESCO မှ သတ်မှတ်ပေးခဲ့ပါကြောင်း၊ ကုလသမဂ္ဂ၏ စဉ်ဆက်မပြတ် ဖွံ့ဖြိုးတိုးတက်ရေးခရီးပန်းတိုင် - Sustainable Development Goal (၁၇) ချက်တွင် အင်ဂျင်နီယာများ မဖြစ်မနေ ဦးဆောင်ပါဝင် လှုပ်ရှားရမည့် ပန်းတိုင် ငါးခုရှိကြောင်း၊ ၎င်းပန်းတိုင်များအတွက် ရည်မှန်းချက်များကို ၂၀၃၀ ပြည့်နှစ်တွင် အားလုံးတန်းတူညီမျှစွာရရှိခံစားနိုင်ရေးအတွက် အင်ဂျင်နီယာများက စည်းလုံးညီညွတ်စွာဖြင့် အကောင်အထည်ဖော် ဆောင်ရွက် သွားကြရန်နှင့် လိုအပ်ချက်များကို အကျယ်တဝင့် ရှင်းလင်းပြောကြားသည်။

**စိစစ်ပြောင်းလဲပေးရန် လိုအပ်**  
ဆက်လက်၍ မြန်မာနိုင်ငံအင်ဂျင်နီယာကောင်စီနှင့် မြန်မာနိုင်ငံအင်ဂျင်နီယာအသင်းချုပ်နာယက ဆောက်လုပ်ရေးဝန်ကြီးဌာန ပြည်ထောင်စုဝန်ကြီး ဦးဟန်ဇော်က အင်ဂျင်နီယာအတတ်ပညာသည် စီးပွားရေးတိုးတက်ဖွံ့ဖြိုးမှု၏ အခြေခံလိုအပ်ချက်များ၊ နည်းပညာသစ်ဖော်ထုတ်အသုံးပြုခြင်းများ၊ လူသားများ အတွက် စားဝတ်နေရေးနှင့် ကျန်းမာရေးဆိုင်ရာများ၊ လမ်းပန်းဆက်သွယ်ရေးနှင့် သယ်ယူပို့ဆောင်ရေးကဏ္ဍများ၊ သန့်ရှင်းသော သောက်သုံးရေဖူလုံစွာရရှိရေး၊ စွမ်းအင်လိုလောက်စွာရရှိရေး၊ သဘာဝအရင်းအမြစ်များကို ကျွမ်းကျင်စွာ စီမံခန့်ခွဲထုတ်ယူသုံးစွဲခြင်းလုပ်ငန်းစဉ်များအတွက် မဖြစ်မနေ အားကိုးအားထား ပြုရသူများဖြစ်ကြောင်း၊ အင်ဂျင်နီယာများကို ပြည်တွင်း၌ သင့်တင့်သော အလုပ် အကိုင်ရရှိစေရန်နှင့် အလုပ်အကိုင်အခွင့်အလမ်းများ ဖန်တီးပေးရေး၊ ပြောင်းလဲ



လာသော နည်းပညာအသစ်များနှင့် လိုက်လျောညီထွေဖြစ်စေမည့် သင်ရိုး ညွှန်းတမ်းများဖြစ်အောင် ပညာရေးကဏ္ဍမှ စိစစ်ပြောင်းလဲပေးရန် လိုအပ်ကြောင်း၊ မြန်မာနိုင်ငံအင်ဂျင်နီယာအသင်းချုပ်မှ အရည်အချင်းမြှင့်သင်တန်းများ၊ ဆွေးနွေးပွဲများကို စဉ်ဆက်မပြတ်စီစဉ်ပေးရန် လိုအပ်ကြောင်း၊ မြန်မာနိုင်ငံအင်ဂျင်နီယာကောင်စီမှ ကျွမ်းကျင်မှုဆိုင်ရာ အသိအမှတ်ပြုလက်မှတ်များ စိစစ်ထုတ်ပေးခြင်းဖြင့် မိမိတို့အင်ဂျင်နီယာများ၏ ယှဉ်ပြိုင်နိုင်မှုစွမ်းရည်ကို မြှင့်တင်ပေးရာရောက်မည်ဖြစ်ကြောင်း ပြောကြားသည်။

**ရှင်းလင်းတင်ပြ**  
ယင်းနောက် မြန်မာနိုင်ငံအင်ဂျင်နီယာကောင်စီဥက္ကဋ္ဌနှင့် Asia Pacific အင်ဂျင်နီယာအသင်းချုပ် ဒုတိယဥက္ကဋ္ဌ ဒေါက်တာချာလီသန်းနှင့် မြန်မာနိုင်ငံအင်ဂျင်နီယာအသင်းချုပ် ဥက္ကဋ္ဌ ဦးအောင်မြင့်တို့က ကမ္ဘာ့အင်ဂျင်နီယာနေ့ ကျင်းပရခြင်းနှင့် အင်ဂျင်နီယာအသင်း၏ ဆောင်ရွက်မှုများကို ရှင်းလင်းတင်ပြကြသည်။  
ထို့နောက် ပညာရေးဝန်ကြီးဌာန ပြည်ထောင်စုဝန်ကြီး ဒေါက်တာမျိုးသိမ်းကြီးက မြန်မာနိုင်ငံတွင် ပညာရေးပြုပြင်ပြောင်းလဲမှုများ၊ ဆောင်ရွက်ရန် လိုအပ်ချက်များ၊ လုပ်ငန်းအတတ်ပညာရပ်များ၊ ပိုမိုတိုးချဲ့ပေးနိုင်ရန် ဆောင်ရွက်နေမှုများ၊ UNESCO တွင် ဝန်ကြီးဌာနမှ မြန်မာနိုင်ငံကိုယ်စားပြု

ပါဝင်ဆောင်ရွက်နေမှုများ၊ မြန်မာနိုင်ငံမှ UNESCO ၏ ဗဟိုအမှုဆောင်ကော်မတီဝင်အဖြစ် တာဝန်ယူဆောင်ရွက်နေမှုများကို ရှင်းလင်းပြောကြားသည်။  
**ဂုဏ်ပြုမှတ်တမ်းတင်လွှာများ ပေးအပ်**  
ယင်းနောက် World Engineering Day for Sustainable Development ဆုရရှိသော ဌာနဆိုင်ရာများ၊ အသင်းအဖွဲ့များနှင့် ကုမ္ပဏီများ၊ 2020 ပြည့်နှစ်အတွက် စံပြုထိုက်သူ လူငယ်ဆုရရှိသူနှင့် အဖွဲ့လိုက်လုပ်ငန်းစွမ်းဆောင်ရည်ဆုရရှိသူများကို မြန်မာနိုင်ငံအင်ဂျင်နီယာကောင်စီ ဥက္ကဋ္ဌနှင့် မြန်မာနိုင်ငံအင်ဂျင်နီယာအသင်းချုပ် ဥက္ကဋ္ဌတို့က ဂုဏ်ပြုဆုများပေးအပ်ချီးမြှင့်ကာ အခမ်းအနားကျင်းပရေးအတွက် မတည်အလှူရှင်များကို ဂုဏ်ပြုမှတ်တမ်းတင်လွှာများ ပေးအပ်ကြသည်။  
အခမ်းအနားသို့ လျှပ်စစ်နှင့် စွမ်းအင်ဝန်ကြီးဌာန ဒုတိယဝန်ကြီး ဦးခင်မောင်ဝင်းနှင့် ဒေါက်တာထွန်းနိုင်၊ ပြည်နယ်နှင့် တိုင်းဒေသကြီး ဝန်ကြီးများ၊ နေပြည်တော်စည်ပင်သာယာရေးကော်မတီနှင့် ရန်ကုန်စည်ပင်သာယာရေးကော်မတီတို့မှ ကော်မတီဝင်များ၊ လွှတ်တော်ကိုယ်စားလှယ်များ၊ အမြဲတမ်းအတွင်းဝန်များ၊ မြန်မာနိုင်ငံအင်ဂျင်နီယာကောင်စီနှင့် မြန်မာနိုင်ငံအင်ဂျင်နီယာအသင်းချုပ်တို့မှ ဥက္ကဋ္ဌများနှင့် ဗဟိုကော်မတီဝင်များ၊ အင်ဂျင်နီယာဘာသာရပ်ဆိုင်ရာ အသင်းအဖွဲ့များ တက်ရောက်ကြသည်။ **သတင်းစဉ်**

# ဒုတိယဝန်ကြီး ဦးလှကျော် ဟင်္သာတခရိုင်အတွင်း မြစ်ကမ်းကာကွယ်ခြင်းလုပ်ငန်းခွင် ကြည့်ရှုစစ်ဆေး

နေပြည်တော် မတ် ၈  
စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန ဒုတိယဝန်ကြီး ဦးလှကျော်သည် မတ် ၆ ရက် ညနေပိုင်းတွင် ဧရာဝတီတိုင်းဒေသကြီး ဟင်္သာတခရိုင် ဟင်္သာတမြို့နယ် ဖောင်ဆိပ်ကျေးရွာအနီး ဟင်္သာတကမ်းနားတာ ကမ်းပြို ကမ်းစားမှုမှ ကာကွယ်ရန် မြစ်ကမ်းကာကွယ်ခြင်းလုပ်ငန်းခွင်ကို ကြည့်ရှုစစ်ဆေးသည်။  
**ကြည့်ရှုစစ်ဆေး**  
ဒုတိယဝန်ကြီးသည် ဟင်္သာတကမ်းနားတာ တာမိုင် (၄/၃) မိုင်မှ (၅/၂) မိုင်အတွင်း ကမ်းပြိုကမ်းစားမှုမှ ကာကွယ်ရန် မြစ်ကမ်းကာကွယ်ခြင်းနှင့် ဖြတ်တာတည်ဆောက်ရေးလုပ်ငန်းခွင်၊ တာမိုင် သုည မိုင်မှ ၄ ဖာလုံအတွင်း တာပုံစံကျပြုပြင်ခြင်းနှင့် အိတ်ပျက်တာ လုပ်ငန်းဆောင်ရွက်နေမှုများကို ကြည့်ရှုစစ်ဆေးသည်။  
ဆည်မြောင်းနှင့် ရေအသုံးချမှု စီမံခန့်ခွဲရေး ဦးစီးဌာနအနေဖြင့် ဧရာဝတီမြစ်အတွင်း မြစ်ကြောင်းပြောင်းလဲမှုကြောင့် ကမ်းပြိုကမ်းစား ဖြစ်ပေါ်နေခြင်းကို ပြုပြင်ဆောင်ရွက်ရန်အတွက် မြစ်ကမ်းကာကွယ်ရေးလုပ်ငန်းများ၊ တာအိတာလျှောကာကွယ်ရေးလုပ်ငန်းများအား အချိန်နှင့်တစ်ပြေးညီ ဆောင်ရွက်လျက်ရှိပြီး ကမ်းပြိုမှု အနည်းဆုံးဖြစ်အောင် စီမံချက်များ ရေးဆွဲဆောင်ရွက်လျက်ရှိသည်။  
ဧရာဝတီ မြစ်ကြောင်းအတွင်း ရေစီးကြောင်း ဦးတည်တိုက်စားနေသည့် ဟင်္သာတကမ်းနားတာ တာမိုင် (၄/၃) မိုင်မှ (၅/၂) မိုင်အတွင်းနှင့် တာမိုင် သုညမိုင်မှ ၄ ဖာလုံအတွင်း ထိခိုက်ပျက်စီးမှုများ ကာကွယ်ရေး



လုပ်ငန်းစဉ်အရ မြစ်ကမ်းကာကွယ်ခြင်းနှင့် ဖြတ်တာတည်ဆောက်ရေးလုပ်ငန်းများ၊ တာပုံစံကျပြုပြင်ခြင်းများကို ဆောင်ရွက်လျက်ရှိရာ မြစ်ကမ်းကာကွယ်ခြင်းလုပ်ငန်း ၉၅ ရာခိုင်နှုန်းနှင့် ဖြတ်တာတည်ဆောက်ခြင်းလုပ်ငန်း ၁၄ ရာခိုင်နှုန်းအထိ ဆောင်ရွက်ပြီးစီးကာ အဆိုပါလုပ်ငန်းများကို မိုးရာသီမတိုင်မီ အပြီးသတ် ဆောင်ရွက်သွားမည်ဖြစ်သည်။  
ဒုတိယဝန်ကြီး ဦးလှကျော်သည် မတ် ၇ ရက် နံနက်ပိုင်းတွင် ဧရာဝတီတိုင်းဒေသကြီး မအူပင်ခရိုင် ဓနုဖြူမြို့နယ် မရမ်းချောင်းကျေးရွာ ဟင်္သာတကမ်းနားတာ တာမိုင်

(၄၆/၂) မိုင်မှ (၄၆/၄) မိုင်အတွင်း မြစ်ကမ်းပြိုကျမှုကို ဖြတ်တာတည်ဆောက်မည့်နေရာအား ကြည့်ရှုစစ်ဆေးပြီး ရေဘေးအန္တရာယ် ကျရောက်မှုမှ ကာကွယ်ပေးနိုင်ရေးအတွက် လိုအပ်သည့် တာတမံပြုပြင်မှုများနှင့် ကမ်းပြိုမှုမှ ကာကွယ်နိုင်ရေးအတွက် ဖြတ်တာတည်ဆောက်ရေးလုပ်ငန်းကို မိုးရာသီမတိုင်မီ အပြီးသတ်ဆောင်ရွက်နိုင်ရေးနှင့် ရေရှည်ထိန်းသိမ်းဆောင်ရွက်နိုင်မည့် အစီအစဉ်များကို ဆွေးနွေးမှာကြားသည်။  
**ဖြတ်တာတည်ဆောက်ရေး**  
မြစ်ရေ တိုက်စားမှုကြောင့် ဟင်္သာတခရိုင်အတွင်း မြစ်ကမ်းပြိုမှု ဖြစ်ပွားသည့်နေရာများ၏ အနောက်ဘက်မှ ဖြတ်တာတည်ဆောက်ရေးလုပ်ငန်းများကို ဆည်မြောင်းနှင့် ရေအသုံးချမှုစီမံခန့်ခွဲရေး ဦးစီးဌာနနှင့် သက်ဆိုင်ရာဝန်ကြီးဌာနများ ပူးပေါင်း၍ မိုးရာသီကာလမတိုင်မီ စီမံဆောင်ရွက်သွားမည်ဖြစ်ကြောင်း သိရသည်။ **သတင်းစဉ်**



မတ် ၇ ရက်က ရန်ကုန်တောင်ပိုင်းခရိုင် သုံးခွမြို့တွင် ကျန်းမာရေးဝန်ထမ်းများ၊ ကြက်ခြေနီတပ်ဖွဲ့ဝင်များ၊ မီးသတ်တပ်ဖွဲ့ဝင်များ၊ ရိုးရှင်းသော ပရဟိတလူမှုကူညီရေးအသင်းဝင်များက COVID-19 အသိပညာပေးလက်ကမ်းစာစောင်များနှင့် ပုံစံတူများကို မြို့နယ်အတွင်း မြန့်နှံ့ဝေကြစဉ်။

# မောင်တောမြို့နယ် တောင်ပြိုလက်ဝဲ ပြန်လည်လက်ခံရေးစခန်းသို့ မိမိတို့ဆန္ဒအရပြန်လည်ဝင်ရောက်လာသည့် နေရပ်စွန့်ခွာသူများအား ပြန်လည်လက်ခံရေးလုပ်ငန်းစဉ်များအတိုင်း စိစစ်လက်ခံဆောင်ရွက်ပေးလျက်ရှိ

မောင်တော မတ် ၈  
ရခိုင်ပြည်နယ် မောင်တောမြို့နယ် တောင်ပြိုလက်ဝဲပြန်လည်လက်ခံရေးစခန်းသို့ မတ် ၇ ရက်က မိမိတို့ဆန္ဒအရ ပြန်လည်ဝင်ရောက်လာသည့် နေရပ်စွန့်ခွာသူ အိမ်ထောင်စုတစ်စု ကျားတစ်ဦး၊ မနှစ်ဦး ပေါင်းသုံးဦးအား ပြန်လည်လက်ခံရေးလုပ်ငန်းစဉ်များအတိုင်း သက်ဆိုင်ရာတာဝန်ရှိသူများက စိစစ်လက်ခံဆောင်ရွက်ပေးခဲ့ကြောင်း သိရသည်။  
ယင်းသို့ လက်ခံဆောင်ရွက်ရာတွင် ရှေးဦးစွာ လုံခြုံရေးတာဝန်ရှိသူများက သတ်မှတ်နေရာ၌ တစ်ဦးချင်း လုံခြုံရေးဆိုင်ရာရှာဖွေစစ်ဆေးမှုများ ပြုလုပ်သည်။  
ထို့နောက် လူဝင်မှုကြီးကြပ်မှုဆိုင်ရာလုပ်ငန်းစဉ်များ စိစစ်မှတ်တမ်းတင်ခြင်းအား ဆောင်ရွက်ရာတွင် အသက် ၁၀ နှစ်အထက် ကျားတစ်ဦး၊ မ နှစ်ဦး ပေါင်း သုံးဦးတို့အား NV Card ထုတ်ပေးခဲ့ပြီး ကျန်းမာရေးစောင့်ရှောက်မှု

နှင့် ထောက်ပံ့ပစ္စည်းများပေးအပ်ကာ ပြန်လည်လက်ခံရေးလုပ်ငန်းစဉ်များ ပြီးစီးခဲ့သည်။  
ဆက်လက်၍ မတ် ၈ ရက်တွင် တောင်ပြိုလက်ဝဲပြန်လည်လက်ခံရေးစခန်း ခေတ္တစခန်းတာဝန်ခံ လက်ထောက်ညွှန်ကြားရေးမှူး ဦးကျော်ဝင်းထက်က လှပိုးခေါင်ယာယီနေရာချထားရေးစခန်းသို့ လွှဲပြောင်းပို့ဆောင်ပေးရာ နံနက် ၁၁ နာရီခွဲတွင်ရောက်ရှိပြီး လှပိုးခေါင်ကြားစခန်း တာဝန်ခံ ညွှန်ကြားရေးမှူး ဦးစိုးရွှေအောင်နှင့် စခန်းတာဝန်ရှိသူများက လွှဲပြောင်း/ လက်ခံ ဆောင်ရွက်ကာ ဆန်၊ ဆီ၊ ဆား၊ ပဲ၊ မီးဖိုချောင်သုံး ပစ္စည်းများအား ထောက်ပံ့ပေးအပ်သည်။  
ထို့နောက် ပြန်လည်ဝင်ရောက်လာသူ သုံးဦးအား မောင်တောမြို့နယ် ကညင်တန်း(မြို့မ) ကျေးရွာအုပ်စု အုပ်ချုပ်ရေးမှူးထံသို့ လွှဲပြောင်းပေးအပ်ခဲ့ကာ မွန်းလွဲ ၁၂ နာရီ ၁၀ မိနစ်တွင် စခန်းမှ ပြန်လည်ထွက်ခွာသွားကြောင်း သိရသည်။ **သက်လွင်စိုး(ခရိုင်ပြန်/ဆက်)**

# COVID-19 ရောဂါနှင့်ပတ်သက်၍ သတင်းထုတ်ပြန်ချက် (၄-၁-၂၀၂၀ ရက်နေ့မှ ၈-၃-၂၀၂၀ ရက်နေ့ထိ)

(၈-၃-၂၀၂၀) ရက်နေ့၊ ည (၈:၁၅) နာရီ

- ၁။ ကမ္ဘာ့နိုင်ငံများ၏ COVID-19 ရောဂါဖြစ်ပွားမှုအခြေအနေ (ကမ္ဘာ့ကျန်းမာရေးအဖွဲ့၏ (၇-၃-၂၀၂၀) ရက်နေ့ မြန်မာစံတော်ချိန် (၁၅:၃၀)နာရီအချိန်ထုတ်ပြန်ချက်)
  - ကမ္ဘာပေါ်တွင် ရောဂါဖြစ်ပွားနေသည့်နိုင်ငံစုစုပေါင်း - (၉၄) နိုင်ငံ
  - ကမ္ဘာ့နိုင်ငံများတွင် ဓာတ်ခွဲအတည်ပြုလူနာ စုစုပေါင်း - (၁၀၁,၉၂၇) ဦး
  - ကမ္ဘာ့နိုင်ငံများတွင် သေဆုံးသူ စုစုပေါင်း - (၃,၄၈၆) ဦး
  - ကမ္ဘာပေါ်တွင် သေဆုံးမှုရာခိုင်နှုန်း - (၃.၄) %
  - ကမ္ဘာပေါ်တွင် ဖြစ်ပွား/ သေဆုံးမှုများသော နိုင်ငံများမှာ -

စဉ်	နိုင်ငံ	စဖြစ်သည်မှ ယခုအချိန်ထိ	
		ဓာတ်ခွဲအတည်ပြု ဖြစ်ပွားသူ စုစုပေါင်း	သေဆုံးသူ စုစုပေါင်း
၁။	ကိုရီးယားသမ္မတနိုင်ငံ	၆,၇၆၇	၄၄
၂။	အီတလီ	၄,၆၃၆	၁၉၇
၃။	အိရန်	၄,၇၄၇	၁၂၄
၄။	ဂျပန်	၄၀၈	၆
၅။	ဂျပန်	၆၃၉	၀
စုစုပေါင်း		၁၇,၁၉၇	၃၇၁

- ကမ္ဘာဒေသအသီးသီးတွင် ရောဂါကူးစက်ဖြစ်ပွားသောနိုင်ငံများ ဆက်တိုက်များပြားလာခဲ့ကြောင်းနှင့် နိုင်ငံပြင်ပမှ ရောဂါကူးစက်မှု (Imported case) များသာမက နိုင်ငံတွင်း၌ပါ ရောဂါကူးစက်မှု (Local transmission) များ ရှိလာပါကြောင်း၊
- တရုတ်ပြည်သူ့သမ္မတနိုင်ငံ ပြင်ပတွင် နိုင်ငံတွင်းကူးစက်မှုဖြစ်ပွားသော နိုင်ငံ(၄၅) နိုင်ငံမှာ -

စဉ်	ကမ္ဘာ့ကျန်းမာရေးအဖွဲ့၏ သတ်မှတ်ထားသော ဒေသကြီးများ	နိုင်ငံ
၁။	အနောက်ပစိဖိတ်ဒေသ	- ကိုရီးယားသမ္မတနိုင်ငံ၊ ဂျပန်၊ စင်ကာပူ၊ ဩစတြေးလျ၊ မလေးရှား၊ ဗီယက်နမ်၊ ဖိလစ်ပိုင်၊ နယူးဇီလန်
၂။	ဥရောပဒေသ	- အီတလီ၊ ဂျပန်၊ ပြင်သစ်၊ စပိန်၊ အင်္ဂလန်၊ ခရီးအေးရှား၊ ဆန်မာရီနို၊ နော်ဝေး၊ နယ်သာလန်၊ ဆွစ်ဇာလန်၊ ဂရိ၊ ဖင်လန်၊ ဒိန်းမတ်၊ ဆွီဒင်၊ အစ္စရေး၊ ရိုမေးနီးယား၊ ဘယ်လ်ဂျီယံ၊ ပေါ်တူဂီ၊ ဘယ်လာရစ်၊ ဘော့စနီးယား၊ အိုင်ယာလန်၊ ချက်သမ္မတနိုင်ငံ၊ ဆလိုဗေးနီးယား၊ အိုက်စလန်၊ ဆလိုဗေးကီးယား
၃။	အရှေ့တောင်အာရှဒေသ	- ထိုင်း၊ အင်ဒိုနီးရှား၊ အိန္ဒိယ
၄။	အရှေ့အလယ်ပိုင်းဒေသ	- အီရန်၊ ယူအေအီး၊ လက်ဘနွန်
၅။	အမေရိကဒေသ	- အမေရိကန်၊ ကနေဒါ၊ အီကွေဒေါ
၆။	အာဖရိကဒေသ	- အယ်လ်ဂျီးရီးယား၊ ကမ်မရွန်း
၇။	နယ်မြေဒေသ	- ပါလက်စတိုင်းနယ်မြေ

- သို့ဖြစ်ပါ၍ ကမ္ဘာ့ကျန်းမာရေးအဖွဲ့၏ (၂၈-၂-၂၀၂၀) ရက်နေ့ ထုတ်ပြန်ချက်တွင် COVID-19 ရောဂါကူးစက် ပြန့်ပွားနိုင်မှုအခြေအနေ (Risk Assessment) အား-
  - တရုတ်ပြည်သူ့သမ္မတနိုင်ငံ၊ ဒေသတွင်းနိုင်ငံများနှင့် ကမ္ဘာ့နိုင်ငံများအားလုံးတွင် အလွန်မြင့်မားသည့် အဆင့် (Very High) အဖြစ် တိုးမြှင့်သတ်မှတ်ခဲ့ပါသည်။
- ၂။ (၁၆-၂-၂၀၂၀) ရက်နေ့မှ (၂၄-၂-၂၀၂၀) ရက်နေ့အတွင်း ကမ္ဘာ့ကျန်းမာရေးအဖွဲ့နှင့် တရုတ်ပြည်သူ့သမ္မတ နိုင်ငံတို့ပူးပေါင်း၍ ဆောင်ရွက်ခဲ့သော လေ့လာဆန်းစစ်ချက်များအပေါ် ထုတ်ပြန်သော အစီရင်ခံစာ (WHO-China Joint Mission Report on COVID-19) အရ ဓာတ်ခွဲအတည်ပြု ဖြစ်ပွားသူ (၅၅၉၂၄) ဦးအား လေ့လာဆန်းစစ်ရာတွင် တွေ့ရှိရသော အဓိကရောဂါလက္ခဏာများ ဖြစ်ပွားမှုနှုန်းမှာ အောက်ပါအတိုင်းဖြစ်ပါသည်-

စဉ်	ရောဂါလက္ခဏာများ (Signs and Symptoms)	ရာခိုင်နှုန်း
၁။	ဖျားနာခြင်း (Fever)	၈၇.၉
၂။	ချောင်းခြောက်ဆိုးခြင်း (Dry cough)	၆၇.၇

၃။	ကိုယ်လက်မအီမသာဖြစ်ခြင်း (Fatigue)	၃၈.၁
၄။	သလိပ်ထွက်ခြင်း (Sputum production)	၃၃.၄
၅။	မောခြင်း (Shortness of breath)	၁၈.၆
၆။	လည်ချောင်းနာခြင်း (Sore throat)	၁၃.၉
၇။	ခေါင်းကိုက်ခြင်း (Headache)	၁၃.၆
၈။	ကြွက်သားကိုက်ခဲခြင်း၊ အဆစ်ကိုက်ခဲခြင်း (Myalgia or Arthralgia)	၁၄.၈
၉။	ချမ်းတုန်ခြင်း (Chills)	၁၁.၄
၁၀။	မူးဝေအော့အန်ခြင်း (Nausea or Vomiting )	၅
၁၁။	နှာခေါင်းပိတ်ခြင်း (Nasal Congestion)	၄.၈
၁၂။	ဝမ်းလျှော့ခြင်း (Diarrhea)	၃.၇
၁၃။	ချောင်းဆိုးသွေးပါခြင်း (Haemoptysis)	၀.၉
၁၄။	မျက်စိနာ (Conjunctiva Congestion)	၀.၈

- COVID-19 ရောဂါလက္ခဏာအခြေအနေမှာ-
- သာမန်မှ အလယ်အလတ် (Mild to Moderate) - (၈၀ %)
  - ပြင်းထန် (Severe) - (၁၃.၈ %)
  - အထူးပြင်းထန်စွာရောဂါခံစားရခြင်း (Critically ill) - (၆.၁ %) တို့ ဖြစ်ကြပါသည်။
  - တရုတ်ပြည်သူ့သမ္မတနိုင်ငံပြင်ပတွင် ဖြစ်ပွားလျက်ရှိသော ဓာတ်ခွဲအတည်ပြုလူနာများအနက် (၈၃ %) မှာ ကိုရီးယားသမ္မတနိုင်ငံ၊ အီရန်နိုင်ငံနှင့် အီတလီနိုင်ငံများတွင် ဖြစ်ပွားလျက်ရှိကြောင်း တွေ့ရှိ ရပါသည်။
  - လက်ရှိအချိန်၌ ကမ္ဘာပေါ်တွင် COVID-19 ရောဂါအတည်ပြုလူနာ မတွေ့ရှိရသေးသော ကမ္ဘာ့ ကုလသမဂ္ဂ အဖွဲ့ဝင်နိုင်ငံ စုစုပေါင်း (၉၉) နိုင်ငံရှိပြီး ထိုနိုင်ငံများထဲတွင် မြန်မာနိုင်ငံလည်း ပါဝင်ကြောင်း တွေ့ရှိရပါ သည်။

၃။ COVID-19 ရောဂါနှင့် ရာသီတုပ်ကွေးရောဂါ (Seasonal Influenza) အဓိက ခြားနားချက်များမှာ ယခုလက်ရှိအချိန်အထိ လေ့လာချက်များအရ -

- COVID-19 ရောဂါသည် ရာသီတုပ်ကွေးရောဂါ (Seasonal Influenza) ထက် ရောဂါလက္ခဏာ ပိုမိုပြင်းထန် နိုင်ကြောင်းနှင့် ရာသီတုပ်ကွေးရောဂါ (Seasonal Influenza) သည် ကာကွယ်ဆေး (Vaccine) ရှိသော် လည်း COVID-19 ရောဂါသည် ကာကွယ်ဆေးနှင့် ကုသရန်ဆေး ယခုအချိန်အထိ မတွေ့ရှိရသေးကြောင်း သိရှိရပါသည်။

၄။ မြန်မာနိုင်ငံ၏ COVID-19 ရောဂါဖြစ်ပွားမှုအခြေအနေ (၈-၃-၂၀၂၀) ရက်နေ့၊ နေ့လယ် (၁၂:၀၀) နာရီအချိန်ထိ

	ဓာတ်ခွဲစစ်ဆေးမှု အခြေအနေ				လူနာဦးရေ စုစုပေါင်း
	ပိုးတွေ့	ပိုးမတွေ့	ဓာတ်ခွဲရလဒ် စောင့်ဆိုင်းဆဲ	ဓာတ်ခွဲမပြုသူ	
စောင့်ကြည့်လူနာ	-	၆၀	၆	၆	၇၂
သံသယလူနာ	-	၂	-	-	၂
စုစုပေါင်း	-	၆၂	၆	၆	၇၄

၅။ တိုင်းဒေသကြီး/ ပြည်နယ်အသီးသီးတွင် (၃၁-၁-၂၀၂၀) ရက်နေ့မှ (၈-၃-၂၀၂၀) ရက်နေ့အထိ စောင့်ကြည့် လူနာတွေ့ရှိရမှု အခြေအနေများမှာ ရန်ကုန်တိုင်းဒေသကြီးတွင် (၂၇) ဦး၊ ရှမ်းပြည်နယ်တွင် (၁၄) ဦး၊ မန္တလေးတိုင်း ဒေသကြီးတွင် (၁၃) ဦးနှင့် အခြားတိုင်းဒေသကြီး/ ပြည်နယ်များတွင် (၁၈) ဦး စုစုပေါင်း (၇၂) ဦးတို့ဖြစ်ပါသည်။

၆။ ကျန်းမာရေးနှင့် အားကစားဝန်ကြီးဌာနသည် COVID-19 ရောဂါကာကွယ်နှိမ်နင်းရေးလုပ်ငန်းများအား ဆောင်ရွက်ရာတွင်-

- (က) ဆင့်ပွားကူးစက်ပျံ့နှံ့မှုများအား ကာကွယ်နိုင်ရေးအတွက် လူနာနှင့် အနီးကပ်ထိတွေ့သူများ (အတူ နေထိုင်သူများနှင့် ကျန်းမာရေးဝန်ထမ်းများစသည်) တို့အား ရောဂါစောင့်ကြပ်ကြည့်ရှုခြင်းနှင့် ဆေးရုံ၊ ဆေးခန်းများတွင် ရောဂါပိုးကူးစက်မှု ကာကွယ်ထိန်းချုပ်ခြင်းလုပ်ငန်းများအား အစဉ်တစိုက် ဆက်လက်အားဖြည့်ဆောင်ရွက်ခြင်း၊
- (ခ) သံသယလူနာနှင့် စောင့်ကြည့်လူနာများအား စောစီးစွာရှာဖွေဖော်ထုတ်ခြင်း၊ သီးခြားထားရှိကုသခြင်းနှင့် ထိရောက်ကောင်းမွန်သည့်ကုသမှုများပေးလျက်ရှိခြင်း၊
- (ဂ) ကျန်းမာရေးဝန်ထမ်းများအား မှန်ကန်ထိရောက်သည့်ရောဂါ ကာကွယ်ရေးလုပ်ငန်းများအား တိကျစွာဆောင်ရွက်နိုင်ရန် လုပ်ငန်းလမ်းညွှန်ချက်များအား ရေးသားဖြန့်ဝေခြင်းနှင့် ပြည်သူလူထုမှ လိုက်နာဆောင်ရွက်ရမည့်လမ်းညွှန်ချက်များအား ဖြန့်ဝေခြင်း၊
- (ဃ) ကမ္ဘာ့နိုင်ငံများအပါအဝင် မြန်မာနိုင်ငံ၌ လတ်တလောဖြစ်ပွားနေသော အခြေအနေများ၊ လုပ်ငန်း ဆောင်ရွက်မှု အခြေအနေများအား နိုင်ငံပိုင်သတင်းစာမျက်နှာများနှင့် ကျန်းမာရေးနှင့်အားကစား ဝန်ကြီးဌာန၏ အင်တာနက်စာမျက်နှာ ([www.mohs.gov. mm](http://www.mohs.gov.mm)) နှင့် လူမှုကွန်ရက်စာမျက်နှာများ ([https://www.facebook.com/MinistryOf HealthAndSportsMyanmar](https://www.facebook.com/MinistryOfHealthAndSportsMyanmar) နှင့် <https://www.facebook.com/MyanmarCDC>) တို့တွင် ဖော်ပြခြင်းနှင့် တစ်ပြိုင်တည်းမှာပင် ပြည်သူလူထုအကြား ပျံ့နှံ့လေ့ရှိသည့် သတင်းအမှားများအား သတင်းအမှန်များဖြင့် အချိန်နှင့်တစ်ပြေးညီ တုံ့ပြန်ဆောင်ရွက် ခြင်း၊

စာမျက်နှာ ၁၀ မှ

- (င) COVID-19 ရောဂါကြောင့် ပြည်သူ့လူထု၏ လူမှုစီးပွားထိခိုက်မှုများ နည်းပါးစေရန် သက်ဆိုင်ရာ နှီးနှယ် ဌာနများဖြင့် ပူးပေါင်းဆောင်ရွက်ခြင်း၊
- (စ) ကျန်းမာရေးအသိပညာပေးလုပ်ငန်းများအား မြန်မာနိုင်ငံကြက်ခြေနီအသင်း၊ လူမှုရေးအသင်းအဖွဲ့များ (Civil Society Organizations)နှင့် ပြည်သူ့လူထု အခြေပြုအသင်းအဖွဲ့များ (Community Based Organizations) တို့မှ ပူးပေါင်း၍ တိုင်းဒေသကြီး/ ပြည်နယ်များရှိ လူစည်ကားသည့်နေရာများဖြစ်သည့် ကားဂိတ်များ၊ ဈေးများ စသည့်နေရာများတွင် COVID-19 ကျန်းမာရေးအသိပညာပေးလုပ်ငန်းများအား Hand Held Loud Speaker များဖြင့် ပိုမိုဆောင်ရွက်စေခြင်း၊
- ၇။ ပြည်တွင်း/ပြည်ပအဖွဲ့အစည်းများ၊ အလှူရှင်များနှင့် အဖွဲ့အစည်းများထံမှ ဆေးနှင့် ဆေးပစ္စည်းများ ယနေ့ (၈-၃-၂၀၂၀) ရက်နေ့အထိ လက်ခံရရှိမှုအခြေအနေ

စဉ်	အဖွဲ့အစည်းအမည်	Personal Protective Equipment (အစုံစုံ)	N95 Mask (ခု)	Surgical Mask (ခု)	Surgical Gown	Hand Gel (ဥ)	Protective goggles	Non-Contact Thermo meter(ခု)	Ventilator (ခု)	Glove (ခု)
၁။	ကျွန်းမာရေးအဖွဲ့	၆၀၀	၅၅	၃၀,၀၀၀	၁,၀၀၀	၄၅၅	၅၀၀	-		၂၀,၀၀၀
၂။	မြန်မာနိုင်ငံ ကြက်ခြေနီအသင်း	၂,၅၀၀	-	၅,၀၀၀		၁,၈၅၇		-		၆,၀၀၀
၃။	Sea Lion Company	၂,၀၀၀	-	-		-		-		
၄။	ဥက္ကသီရိ လှမွေထီ	၁,၀၀၀	-	-		၂၅		-		
၅။	စီအင်ကုမ္ပဏီ	-	-	-		-		၄၅		
၆။	Gold Lite Co.,Ltd		၂,၀၀၀							
၇။	Eclon Global Group နှင့် အခြား အလှူရှင်များ									၃,၃၀၀
၈။	စီယံကုမ္ပဏီ မီသားဇူ								၅	
၉။	Valves Co.,Ltd			၂,၀၀၀						
၁၀။	USAID	၁,၀၀၀	၃,၅၀၀	၆၀,၀၀၀		၅၀၀				၂၀,၀၀၀
၁၁။	China							၁၀၀		
၁၂။	INGOS			၅,၇၀၀		၁,၁၅၅	၅၀၀			၃၂၀
၁၃။	INGO	၂,၀၀၀	၁,၆၀၀	၀၀,၃၅၀		၁,၅၀၀	၂၀			၅၀၀
	စုစုပေါင်း	၁၂,၅၀၀	၇,၂၅၅	၁၀၃,၃၅၀	၁,၀၀၀	၆,၃၇၆	၁,၂၂၀	၁၄၅	၅	၃၇,၈၂၀

COVID-19 ရောဂါ ကာကွယ်ထိန်းချုပ်ခြင်းလုပ်ငန်းများတွင် လိုအပ်လျက်ရှိသော ဆေးနှင့်ဆေးပစ္စည်းများ ထောက်ပံ့လျှောက်ပေးသည့် ပြည်တွင်းပြည်ပ အဖွဲ့အစည်းများနှင့် ဆေးကုမ္ပဏီကြီးများအားလုံးအား ကျန်းမာရေးနှင့်

အားကစားဝန်ကြီးဌာနမှ ကျေးဇူးတင်ရှိကြောင်းနှင့် မိမိတို့ ဝန်ကြီးဌာနအနေဖြင့်လည်း ဆေးရုံများတွင် ကြိုတင် ပြင်ဆင်မှုအနေဖြင့် အသက်ရှူအားကူစက် (Ventilator) နှင့် အခြားလိုအပ်သောဆေးနှင့်ဆေးပစ္စည်းများကို ဝယ်ယူ ဖြန့်ဖြူးလျက်ရှိပါသည်။

- ၈။ မြန်မာနိုင်ငံတွင် လက်ရှိအချိန်၌ COVID-19 ရောဂါ ဖြစ်ပွားသူလူနာမတွေ့ရှိသေးသော်လည်း -
  - ရောဂါစတင်ဖြစ်ပွားသော တရုတ်ပြည်သူ့သမ္မတနိုင်ငံအပြင် ကိုရီးယားသမ္မတနိုင်ငံ၊ ဂျပန်နိုင်ငံ၊ အီတလီနိုင်ငံနှင့် အီရန်နိုင်ငံတို့၌ အရှိန်အဟုန်ဖြင့် ရောဂါကူးစက်ဖြစ်ပွားလျက်ရှိသည်ကို သိရှိရပါသည်။
  - အဆိုပါနိုင်ငံများမှ ခရီးသည်များသည် လေကြောင်းခရီးဖြင့် တိုက်ရိုက်သော်လည်းကောင်း၊ အခြားနိုင်ငံများတွင် ရပ်နားဖြတ်သန်းပြီးသော်လည်းကောင်း မြန်မာနိုင်ငံသို့ဝင်ရောက်နိုင်သည့် အခြေအနေများစွာ ရှိနေပါသည်။
  - ကျန်းမာရေးနှင့်အားကစားဝန်ကြီးဌာနသည် အပြည်ပြည်ဆိုင်ရာလေဆိပ်များ၌ ရောဂါကာကွယ်ထိန်းချုပ်ရေးလုပ်ငန်းများကို နှီးနှယ်ဝန်ကြီးဌာနများနှင့်ပူးပေါင်းကာ အထူးအားဖြည့်၍ ဆောင်ရွက်လျက်ရှိပါသည်။
  - အပြည်ပြည်ဆိုင်ရာဝင်ပေါက်များမှ သံသယရောဂါလက္ခဏာရှိသူများ မဝင်ရောက်နိုင်စေရန် ထိန်းချုပ်ဆောင်ရွက်နေသကဲ့သို့ နိုင်ငံတကာခရီးသည်များ တည်းခိုနေထိုင်မည့် ဟိုတယ်၊ တည်းခိုခန်းနှင့် အိမ်များ၌ ရောဂါစောင့်ကြပ်ကြည့်ရှုရေးလုပ်ငန်းများအား အထူးအလေးပေး ဆောင်ရွက်လျက်ရှိပါသည်။
  - COVID-19 ရောဂါလူနာများနှင့် အနီးကပ်ထိတွေ့ခဲ့ခြင်းမရှိသူ (သို့မဟုတ်) ရောဂါဖြစ်ပွားရာဒေသ နိုင်ငံများသို့ လတ်တလောသွားရောက်ခဲ့သော ခရီးသွားရာဇဝင်မရှိသူများတွင်လည်း ရောဂါကူးစက်ဖြစ်ပွားမှုဖြစ်စဉ် (နိုင်ငံတွင်းရောဂါကူးစက်မှု - Local transmission) များအား နိုင်ငံအချို့တွင် တွေ့ရှိနေရပါသည်။
  - ရောဂါလက္ခဏာမပြသေးသော်လည်း ရောဂါရှိသူ (Asymptomatic carrier) တစ်ဦးထံမှ အခြားသူများထံသို့ ရောဂါကူးစက်ပြန့်ပွားရာတွင် အလုပ်ထိခံရမှု (သို့မဟုတ်) လေယာဉ်၊ သင်္ဘော၊ အလုပ်ထိ အဝေးပြေးဘတ်စ်ကားကဲ့သို့သောနေရာများတွင် ရောဂါကူးစက်မှု များပြားနိုင်ကြောင်းတွေ့ရှိရ၍ ပြည်သူ့လူထုများအနေဖြင့် သတိပြုရန် လိုအပ်ပါသည်။

- ၉။ မြန်မာနိုင်ငံတွင်လည်း ရောဂါဖြစ်ပွားသူအများအပြား ရုတ်တရက်တစ်ပြိုင်နက်တွေ့ရှိလာနိုင်ပြီး ပြည်သူများအတွင်း၌ ကူးစက်ဖြစ်ပွားနိုင်ခြင်းတို့ကြောင့် ပြည်သူများနှင့် လူမှုရေးအဖွဲ့အစည်းများအနေဖြင့် -
  - (က) ယခုကာလအတွင်း လူစုလူဝေးများပြားရာနေရာများနှင့် ပွဲလမ်းသဘင်ရုံရာနေရာများကို အတတ်နိုင်ဆုံးရှောင်ကြဉ်ကြပါရန်၊
  - (ခ) အခြေအနေ အကြောင်းကြောင်းကြောင့် မဖြစ်မနေကျင်းပရမည့် လူစုလူဝေးနှင့် ပွဲလမ်းသဘင်များကိုသာ ပြုလုပ်ကြပါရန်၊
  - (ဂ) အထူးသဖြင့် အသက်အရွယ်ကြီးရင့်သူများနှင့် မကူးစက်နိုင်သော ရောဂါဖြစ်ပွားနေသူများသည် မိမိတို့၏ကျန်းမာရေးအား ဂရုတစိုက်ထိန်းသိမ်းပါရန်၊
  - (ဃ) ရောဂါဖြစ်ပွားနေသူ၏ ချောင်းဆိုးခြင်း၊ နှာချေခြင်းတို့မှ ထွက်ရှိလာသော အမှုန်အမွှားများမှတစ်ဆင့် ရောဂါကူးစက်နိုင်သဖြင့် လက်ကိုမကြာခဏ ဆပ်ပြာဖြင့်ဆေးကြောပေးရန်အတွက် ပွဲလမ်းသဘင်များတွင် ဆပ်ပြာနှင့် ရေ (သို့မဟုတ်) လက်သန့်စင်ဆေးရည် (Hand Sanitizer) များ စီစဉ်ထားရှိရန်၊
  - (င) ပွဲလမ်းသဘင်များ မကျင်းပမီ COVID-19 ရောဂါနှင့်ပတ်သက်သည့် သတင်းအချက်အလက်များအား (၅) မိနစ်ခန့် အချိန်ယူပြောကြားရန်၊
  - (စ) အကယ်၍ ထိုသို့မလွှဲမရှောင်သာကျင်းပရပါက တက်ရောက်သည့်လူအရေအတွက် နည်းနိုင်သမျှ နည်းပါးစေရန်နှင့် ဖျားနာသူများနှင့် အသက်ရှူလမ်းကြောင်းဆိုင်ရာ ရောဂါရှိသူများ မလာရောက်စေရေး အစီအမံများ တင်းကြပ်စွာပြုလုပ်ရမည့်အပြင် ကျန်းမာရေးနှင့်အားကစားဝန်ကြီးဌာနမှ ထုတ်ပြန်ထားသော ရောဂါကာကွယ်ရေး ကျန်းမာရေးအသိပညာပေးနှိုးဆော်ချက်များကိုလည်း တိကျစွာ စနစ်တကျလိုက်နာဆောင်ရွက်ကြပါရန် အသိပေးနှိုးဆော်ပန်ကြားအပ်ပါသည်။

ကျန်းမာရေးနှင့် အားကစားဝန်ကြီးဌာန

# COVID-19 ရောဂါ စောင့်ကြပ်ကြည့်ရှုမှုနှင့်ပတ်သက်၍ သတင်းထုတ်ပြန်ခြင်း

(၈-၃-၂၀၂၀) ရက်နေ့၊ ည (၈:၀၀) နာရီ

- ၁။ ကျန်းမာရေးနှင့်အားကစားဝန်ကြီးဌာနသည် ကမ္ဘာ့နိုင်ငံများတွင် ကူးစက်ပျံ့နှံ့လျက်ရှိသည့် COVID-19 လတ်တလောအသက်ရှူလမ်းကြောင်းဆိုင်ရာရောဂါ ဖြစ်ပွားမှုဖြစ်စဉ်နှင့်ပတ်သက်၍ ရောဂါစောင့်ကြပ်ကြည့်ရှုခြင်းလုပ်ငန်းများအား အပြည်ပြည်ဆိုင်ရာ ဝင်ပေါက် ထွက်ပေါက်တိုများတွင်လည်းကောင်း၊ ဆေးရုံအခြေပြုအဖြစ်လည်းကောင်း၊ ပြည်သူ့လူထုအခြေပြု စောင့်ကြပ်ကြည့်ရှုခြင်းလုပ်ငန်းများဖြင့်လည်းကောင်း၊ ပုဂ္ဂလိကဆေးရုံများနှင့် ပူးပေါင်း၍လည်းကောင်း ဆောင်ရွက်လျက်ရှိပါသည်။
- ၂။ ထိုသို့ဆောင်ရွက်ရာတွင် -
  - (က) ရန်ကုန်တိုင်းဒေသကြီး၊ လသာမြို့နယ်တွင် နေထိုင်သော အသက် (၂၆) နှစ်အရွယ် အမျိုးသားတစ်ဦးသည် (၂၈-၂-၂၀၂၀) ရက်နေ့တွင် ထိုင်းနိုင်ငံမှ မြန်မာနိုင်ငံသို့ ပြန်လည်ရောက်ရှိလာခဲ့ပြီး (၂-၃-၂၀၂၀) ရက်နေ့မှစတင်၍ ဖျားခြင်း၊ ချောင်းဆိုးခြင်း၊ ခေါင်းကိုက်ခြင်း လက္ခဏာများခံစားခဲ့ရသဖြင့် (၇-၃-၂၀၂၀) ရက်နေ့တွင် ရန်ကုန်ပြည်သူ့ဆေးရုံကြီးသို့ သွားရောက်ပြသခဲ့ရာ ဝေဘာဂီ အထူးကုဆေးရုံကြီးသို့ ညွှန်ပို့ခဲ့ပါသည်။ အဆိုပါလူနာအား စောင့်ကြည့်လူနာအဖြစ် သတ်မှတ်၍ သီးခြားထားရှိကုသမှုပေးလျက်ရှိပြီး ဓာတ်ခွဲနမူနာရယူ၍ အမျိုးသားကျန်းမာရေးဓာတ်ခွဲဆိုင်ရာဌာန (ရန်ကုန်) သို့ ပေးပို့စစ်ဆေးရန် စီစဉ်ဆောင်ရွက်လျက်ရှိပါသည်။ ၎င်း၌ ပြင်းထန်အသက်ရှူလမ်းကြောင်းဆိုင်ရာ ရောဂါလက္ခဏာများ မတွေ့ရှိရပါ။
  - (ခ) ထိုင်းနိုင်ငံ၊ ဘန်ကောက်မြို့တွင် ပညာသင်ကြားနေသော အသက် (၁၈) နှစ်အရွယ် အမျိုးသမီးတစ်ဦးသည် (၆-၃-၂၀၂၀) ရက်နေ့တွင် ထိုင်းနိုင်ငံမှ မြန်မာနိုင်ငံ၊ ဘားအံမြို့သို့ ပြန်လည်ရောက်ရှိလာခဲ့ပြီး (၇-၃-၂၀၂၀) ရက်နေ့တွင် ဖျားခြင်း၊ ချောင်းဆိုးခြင်း လက္ခဏာများ ခံစားခဲ့ရသဖြင့် (၈-၃-၂၀၂၀) ရက်နေ့တွင် ဘားအံမြို့နယ် ပြည်သူ့ဆေးရုံသို့ လာရောက်ပြသခဲ့ရာ ၎င်းအား စောင့်ကြည့်လူနာအဖြစ် သတ်မှတ်၍ သီးခြားထားရှိကုသမှုပေးလျက်ရှိပြီး

- ဓာတ်ခွဲနမူနာရယူ၍ အမျိုးသားကျန်းမာရေးဓာတ်ခွဲဆိုင်ရာဌာန (ရန်ကုန်) သို့ ပေးပို့စစ်ဆေးရန် စီစဉ်ဆောင်ရွက်လျက်ရှိပါသည်။ ၎င်း၌ ပြင်းထန်အသက်ရှူလမ်းကြောင်းဆိုင်ရာ ရောဂါလက္ခဏာများ မတွေ့ရှိရပါ။
- (ဂ) မန္တလေးပြည်သူ့ဆေးရုံကြီး အရေးပေါ်ဌာနမှ လက်ထောက်ဆရာဝန်၊ အသက် (၂၅) နှစ်အရွယ် အမျိုးသားတစ်ဦးသည် (၇-၃-၂၀၂၀) ရက်နေ့မှစတင်၍ ဖျားခြင်း၊ အာသီးရောင်ခြင်းဝေဒနာများခံစားခဲ့ရပြီး ၎င်းမှာ ပြင်းထန်အသက်ရှူလမ်းကြောင်းဆိုင်ရာ ရောဂါလက္ခဏာများ မတွေ့ရှိရသော်လည်း ကန်တော်နဒီဆေးရုံတွင် (၆-၃-၂၀၂၀) ရက်နေ့မှစတင်၍ စောင့်ကြည့်လူနာအဖြစ် ကုသမှုခံယူလျက်ရှိသည့် စစ်ကိုင်းတိုင်းဒေသကြီး၊ ဝက်လက်မြို့မှ အသက် (၃၅) နှစ်အရွယ် အမျိုးသားတစ်ဦးအား ဆေးကုသမှုပေးခဲ့သည့် ရာဇဝင်ရှိသဖြင့် ၎င်းအား ကန်တော်နဒီဆေးရုံတွင် စောင့်ကြည့်လူနာအဖြစ် သတ်မှတ်၍ သီးခြားထားရှိ ကုသမှုပေးလျက်ရှိပြီး ဓာတ်ခွဲနမူနာရယူ၍ အမျိုးသားကျန်းမာရေးဓာတ်ခွဲဆိုင်ရာဌာန (ရန်ကုန်) သို့ ပေးပို့စစ်ဆေးရန် စီစဉ်ဆောင်ရွက်လျက်ရှိပါသည်။
- (ဃ) ရန်ကုန်တိုင်းဒေသကြီး၊ ရွှေပြည်သာမြို့နယ်တွင် နေထိုင်သော အသက် (၂၄) နှစ်အရွယ် ကိုယ်ဝန်ဆောင် အမျိုးသမီးတစ်ဦးသည် (၅-၃-၂၀၂၀) ရက်နေ့မှစတင်၍ ဖျားခြင်း၊ ချောင်းဆိုးခြင်း၊ အသက်ရှူရခက်ခဲခြင်း လက္ခဏာများ စတင်ခံစားခဲ့ရသဖြင့် (၆-၃-၂၀၂၀) ရက်နေ့တွင် အင်းစိန် အထွေထွေရောဂါကုဆေးရုံကြီးသို့ လာရောက်ပြသခဲ့ပါသည်။ လူနာမှာ ရောဂါကူးစက်ဖြစ်ပွားလျက်ရှိသောဒေသများသို့ ခရီးသွားရာဇဝင်နှင့် သံသယလူနာများနှင့် ထိတွေ့ခဲ့သည့် ရာဇဝင်မရှိသော်လည်း လတ်တလော ပြင်းထန်အသက်ရှူလမ်းကြောင်း ဆိုင်ရာရောဂါလက္ခဏာများတွေ့ရှိရသဖြင့် (၈-၃-၂၀၂၀) ရက်နေ့တွင် စောင့်ကြည့်လူနာအဖြစ် သတ်မှတ်၍ သီးခြားထားရှိ ကုသမှုပေးလျက်ရှိပြီး ဓာတ်ခွဲနမူနာရယူ၍ အမျိုးသားကျန်းမာရေးဓာတ်ခွဲဆိုင်ရာဌာန (ရန်ကုန်) သို့ ပေးပို့စစ်ဆေးရန် စီစဉ်ဆောင်ရွက်လျက်ရှိပါသည်။

စာမျက်နှာ ၁၂ သို့ ★



# ရွှေ့ပြောင်းနေထိုင်သူများကို ပိတ်ပင်တားဆီးရန် တူရကီကမ်းခြေစောင့်တပ်ဖွဲ့အား အာဒိုဂန်ညွှန်ကြား

အန်ကာရာ မတ် ၈  
အေဂျီယန်ပင်လယ်ကိုဖြတ်၍ ဝင်ရောက်လာသော ရွှေ့ပြောင်းနေထိုင်သူများကို ပိတ်ပင်တားဆီးရန် တူရကီ ကမ်းခြေစောင့်တပ်ဖွဲ့အား တူရကီသမ္မတ အာဒိုဂန်က ညွှန်ကြားထားကြောင်း နိုင်ငံပိုင်မီဒီယာက သတင်း ထုတ်ပြန်ထားသည်။

တူရကီသမ္မတ အာဒိုဂန်၏ ညွှန်ကြားချက်အရ အန္တရာယ်ရှိနေခြင်းကြောင့် အေဂျီယန်ပင်လယ်ကို ဖြတ်သန်းဝင်ရောက်လာမည့် ရွှေ့ပြောင်းနေထိုင်သူများ အတွက် ဝင်ရောက်ခွင့်ရရှိမည်မဟုတ်ကြောင်း တူရကီ ကမ်းခြေစောင့်တပ်ဖွဲ့၏ ပြောကြားချက်ကို ကိုးကား၍ အနာဒိုလု သတင်းအေဂျင်စီက သတင်းဖော်ပြထားသည်။

ဂရိနိုင်ငံ၏ ကက်စတာနီးစ်ကျေးရွာအနီးဖြတ်လျက် တူရကီနယ်စပ်သို့ ဝင်ရောက်လာသော ရွှေ့ပြောင်းနေထိုင်သူ များနှင့် ဂရိရဲတပ်ဖွဲ့အကြား ပဋိပက္ခဖြစ်ပွားမှုကြောင့် ရွှေ့ပြောင်းနေထိုင်သူနှစ်ဦးထက်မနည်း ၁၃၈ ရာရရှိခဲ့

ကြောင်း အေပီသတင်းဌာနက သတင်းဖော်ပြထားသည်။

မတ် ၇ ရက်တွင် အေဂျီယန်ပင်လယ်ကို ဖြတ်ကျော် ဝင်ရောက်ရန် ကြိုးစားသည့် ရွှေ့ပြောင်းသွားလာသူ ၂၂၀၀ ကျော်ရှိကြောင်းနှင့် ၂၇ ဦးကို ဖမ်းဆီးထားကြောင်း တူရကီ အစိုးရသတင်းရပ်ကွက်တစ်ခုက ပြောကြားသည်။

ဥရောပသမဂ္ဂသည် တရားမဝင်ရွှေ့ပြောင်းနေထိုင် သူများ ဥရောပသမဂ္ဂသို့ ဝင်ရောက်လာမှုကို ရပ်တန့်သွား ရန် လုပ်ဆောင်သွားမည်ဖြစ်ကြောင်း ဥရောပသမဂ္ဂ နိုင်ငံ ခြားရေးဝန်ကြီးများက ပြောကြားခဲ့ပြီးနောက် ဥရောပသမဂ္ဂ မှာ ရွှေ့ပြောင်းနေထိုင်သူများကို နိုင်ငံရေးလက်နက်သဖွယ် အသုံးပြုနေခြင်းဖြစ်ကြောင်း တူရကီက မတ် ၆ ရက်တွင် စွပ်စွဲပြောကြားခဲ့သည်။ ရွှေ့ပြောင်းနေထိုင်သူအများစုမှာ အာဖဂန်နစ္စတန်နိုင်ငံနှင့် ပါကစ္စတန်နိုင်ငံတို့မှဖြစ်ကြ သည်။

ကိုးကား - အေအက်ဖ်ပီ  
ဘာသာပြန် - အလင်းသစ်



## တရုတ်နိုင်ငံ၌ ကိုရိုနာဗိုင်းရပ်စ်ထပ်မံကူးစက်ဖြစ်ပွားမှု နှစ်ရက်ဆက်တိုက် ၁၀၀ အောက်ကျဆင်း

ပေကျင်း မတ် ၈  
တရုတ်နိုင်ငံတွင် ကိုရိုနာဗိုင်းရပ်စ်ထပ်မံကူးစက်ဖြစ်ပွား မှုသည် မတ် ၇ ရက်တွင် ၄၄ ဦးဖြစ်ပွားခဲ့ကြောင်း တရုတ် ကျန်းမာရေးအာဏာပိုင်များက ပြောကြားသည်။ မတ် ၆ ရက်က ကိုရိုနာဗိုင်းရပ်စ်ထပ်မံကူးစက်ခံရသူဦးရေ ၉၉ ဦး ရှိခဲ့ခြင်းကြောင့် ကိုရိုနာဗိုင်းရပ်စ်ကူးစက်ဖြစ်ပွားမှုသည် နှစ်ရက်ဆက်တိုက် ၁၀၀ အောက်ကျဆင်းခဲ့ခြင်းဖြစ်သည်။

တရုတ်နိုင်ငံ ဟူပေပြည်နယ်တွင် မတ် ၇ ရက် တစ်ရက်တည်းတွင် ကိုရိုနာဗိုင်းရပ်စ်ကူးစက်မှုကြောင့် သေဆုံးသူ ၂၇ ဦးရှိခဲ့ကာ တရုတ်နိုင်ငံတစ်ဝန်း သေဆုံးသူအရေအတွက်သည် ၃၀၉၇ ဦးအထိ မြင့်တက် ခဲ့ကြောင်း တရုတ်အမျိုးသားကျန်းမာရေးကော်မရှင်က ပြောကြားသည်။

မတ် ၇ ရက်တွင် ကိုရိုနာဗိုင်းရပ်စ်ကူးစက်မှု ၄၄ ဦး ရှိခဲ့ခြင်းကြောင့် တရုတ်နိုင်ငံတစ်ဝန်းတွင် ကိုရိုနာဗိုင်းရပ်စ် ကူးစက်သူအရေအတွက်သည် စုစုပေါင်း ၈၀၆၉၅ ဦးအထိ ရှိလာခဲ့ကြောင်း တရုတ်အမျိုးသားကျန်းမာရေးကော်မရှင်

က ပြောကြားသည်။

ယင်းသို့ ကိုရိုနာဗိုင်းရပ်စ်ကူးစက်ခံရသူ ၄၄ ဦးအနက် ၄၁ ဦးမှာ ဂူဟန်မြို့မှဖြစ်ပြီး သုံးဦးမှာ နိုင်ငံတကာ ခရီးသွားများဖြစ်ပြီး တရုတ်နိုင်ငံသို့ ရောက်ရှိလာပြီးနောက် ကိုရိုနာဗိုင်းရပ်စ်ကူးစက်ခံခဲ့ရခြင်းဖြစ်သည်။

ယင်းခရီးသွားသုံးဦးအနက် နှစ်ဦးမှာ အီတလီနိုင်ငံနှင့် စပိန်နိုင်ငံတို့မှဖြစ်ပြီး ၎င်းတို့အား ဆေးရုံ၌ ဆေးဝါးကုသ မှုပေးလျက်ရှိကြောင်း တရုတ်ကျန်းမာရေးအာဏာပိုင်များ က ပြောကြားသည်။

ကိုရိုနာဗိုင်းရပ်စ်ရောဂါအသစ် ထပ်မံကူးစက်မှုတွင် တရုတ်နိုင်ငံသို့ ဝင်ရောက်လာသည့် အခြားသောနိုင်ငံ သားများ ပါဝင်လာခြင်းကြောင့် ပေကျင်းနှင့် ရှန်ဟိုင်းတို့ရှိ အာဏာပိုင်များသည် ဂျပန်နိုင်ငံ၊ တောင်ကိုရီးယားနိုင်ငံ၊ အီတလီနိုင်ငံနှင့် အီရန်နိုင်ငံတို့မှ ရောက်ရှိလာသူများအား အနီးကပ်စောင့်ကြည့်မှုများ ပြုလုပ်လျက်ရှိသည်။

ကိုးကား - အင်န်အိတ်ချီကေ  
ဘာသာပြန် - အလင်းသစ်

## တရုတ်နိုင်ငံ ဇင်ကျားဟိုတယ်ပြိုကျမှု ၁၀ ဦး သေဆုံး

ပေကျင်း မတ် ၈  
တရုတ်နိုင်ငံအရှေ့ပိုင်းတွင် ကိုရိုနာဗိုင်းရပ်စ် ကူးစက်မှုနာ ဖျား သီးသန့်ထားရာ အဆောက်အအုံအဖြစ် အသုံးပြုသည့် ဟိုတယ်တစ်လုံးပြိုကျမှုတွင် ၁၀ ဦးထက်မနည်း သေဆုံးခဲ့ကြောင်း အရေးပေါ်စီမံခန့်ခွဲရေးဝန်ကြီးဌာနက ယနေ့ ပြောကြားလိုက်သည်။

ကယ်ဆယ်ရေးသမားများက အုတ်ကျိုးအုတ်ပွဲများ အောက်မှ လူ ၄၃ ဦးကို ကယ်ဆယ်ခဲ့ပြီး ၎င်းတို့အနက် ၃၇ ဦးမှာ အသက်ရှင်ဆဲဖြစ်ကြောင်း ဝန်ကြီးဌာနက ဆိုသည်။ ကမ်းရိုးတန်းမြို့တော် ကွမ်ကျိုး၌ ကိုရိုနာဗိုင်းရပ်စ် ကူးစက် ခံရမှု ၄၇ မှု ဖြစ်ပွားခဲ့ပြီး ပြိုကျရာဟိုတယ်ကို ရောဂါကူးစက် ခံရသူများနှင့်ထိတွေ့ခဲ့သည့် လူများထားရှိရန် သီးသန့် နေရာတစ်ခုအဖြစ် အသုံးပြုကြောင်း People's Daily သတင်းစာက ဖော်ပြခဲ့သည်။

ကယ်ဆယ်ရေးသမားများက ခြောက်ထပ်ရှိသည့် ဇင်ကျားဟိုတယ်၏ အပျက်အစီးများအောက်မှ ဆွဲထုတ် ခဲ့သည့် ကလေးငယ်များကို မျက်နှာဖုံးကာ ဝတ်ဆင် ပေးနေပုံကို မီးသတ်ဌာနကတင်ခဲ့သည့် ရုပ်သံများတွင် ပြသခဲ့သည်။

အဆောက်အအုံပြိုကျချိန်တွင် ဟိုတယ်အတွင်းရှိ

လူကိုးဦးမှာ အသက်ဘေးမှလွတ်မြောက်ခဲ့သည်ဟု ဝန်ကြီး ဌာနက ပြောသည်။ ဟိုတယ်၏ ပထမထပ်ကို နှစ်သစ်ကူး မတိုင်မီကတည်းက ပြင်ဆင်မှုမီးခိုးမှုများ ပြုလုပ်နေပြီး ဆောက်လုပ်ရေးလုပ်သားများက ယိုင်နဲ့နေသော တိုင်တစ်တိုင်အကြောင်း အစီရင်ခံရန် ပြိုကျမှုမဖြစ်မီ ဟိုတယ်ပိုင်ရှင်ထံ ဖုန်းဆက်ခဲ့သည်ဟု ဝန်ကြီးဌာနက ဆိုသည်။

ဟိုတယ်ပြိုကျမှုဖြစ်ပွားချိန်တွင် ကိုရိုနာဗိုင်းရပ်စ် အဆိုးရွားဆုံး ကူးစက်မှုဖြစ်ပွားရာဒေသများသို့ သွားရောက် ခဲ့သူ ၅၈ ဦးကို ဟိုတယ်၌ သီးသန့်ထားရှိကာ စောင့်ကြည့် ခဲ့ပြီး ၎င်းတို့အားလုံး ကူးစက်မခံခဲ့ရကြောင်း Quanzhou Evening News က ယနေ့ ဖော်ပြခဲ့သည်။

ကယ်ဆယ်ရေးလုပ်ငန်းများဆောင်ရွက်ရန် လူနာ တင်ကား အစီး ၂၀ နှင့်အတူ တပ်ဖွဲ့ဝင် ၈၀၀၊ ဆေးဘက် ဝန်ထမ်း ၇၅၀ ကို အခင်းဖြစ်ရာနေရာသို့ စေလွှတ်ခဲ့သည်။ ထို့ပြင် အနီးအနားရှိ ကျားမင်နှင့် ဖုကျိုးမြို့မှ ဆေးဘက်ပညာရှင် ၁၈ ဦးကို ကွမ်ကျိုးမြို့သို့ စေလွှတ် ခဲ့ကြောင်း တရုတ်အမျိုးသားကျန်းမာရေးကော်မရှင်က ပြောကြားသည်။

ကိုးကား - အေအက်ဖ်ပီ  
ဘာသာပြန် - ကျော်ထိုက်စိုး



## တောင်ကိုရီးယားနိုင်ငံတွင် ကိုရိုနာဗိုင်းရပ်စ်ကူးစက်ခံရသူ ၇၃၁၃ ဦးရှိ

ဆိုးလ် မတ် ၈  
တောင်ကိုရီးယားနိုင်ငံတွင် ကိုရိုနာဗိုင်းရပ်စ်ကူးစက်ခံရသူ မတ် ၈ ရက် တစ်ရက်တည်းတွင် ၁၇၉ ဦး ထပ်မံတွေ့ရှိသည့်အတွက် စုစုပေါင်း ကူးစက် ခံရသူ ၇၃၁၃ ခန့် မြင့်တက်လာပြီဖြစ်သည်။

ဒေသစံတော်ချိန် မွန်လွဲ ၄ နာရီ စစ်တမ်းများအရ မတ် ၈ ရက်တွင် ဗိုင်းရပ်စ်ကူးစက်ခံရသူ ၁၇၉ ဦးထပ်မံတွေ့ရှိခဲ့သည့်အတွက် စုစုပေါင်း ကူးစက် ခံရသူ ၇၃၁၃ ဦးအထိ မြင့်တက်လာပြီး သေဆုံးသူ ၅၀ ခန့်ရှိကြောင်း သိရ သည်။

ဗိုင်းရပ်စ်ကူးစက်ခံရသူများအနက် ၃၆ ဦးသည် စိုးရိမ်ဖွယ်အခြေအနေ တွင်ရှိပြီး သေဆုံးမှုနှုန်းမြင့်တက်လာနိုင်သည်ဟု ဆေးဘက်ဆိုင်ရာ တာဝန်ရှိသူ များက ဆိုသည်။

ရောဂါပိုး ရှိ မရှိ စောင့်ကြည့်လူနာများအနက် ၁၂ ဦးသည် ကျန်းမာရေး ကောင်းမွန်လာသဖြင့် ဆေးရုံမှ ယနေ့ဆင်းလာခဲ့သောကြောင့် ပြန်လည် ကောင်းမွန်လာသူအရေအတွက် ၁၃၀ ခန့် ရှိခဲ့သည်။

တောင်ကိုရီးယား ရောဂါထိန်းချုပ်ရေးနှင့် ကာကွယ်ရေးစင်တာများက ရောဂါစစ်ဆေးတွေ့ရှိသူများနှင့် သေဆုံးသူများစာရင်းကို နှစ်ရက်တစ်ကြိမ်

ထုတ်ပြန်ကြေညာလျက်ရှိသည်။

စစ်တမ်းများအရ ဖေဖော်ဝါရီ ၁၉ ရက်မှ မတ် ၇ ရက်အထိ ၁၈ ရက်အတွင်း ရောဂါကူးစက်ခံရသူအရေအတွက် ၇၁၀၃ ဦးအထိ မြင့်တက်လာခဲ့သည်။ နိုင်ငံအတွင်း ကိုရိုနာဗိုင်းရပ်စ်ပိုး ကူးစက်ပျံ့နှံ့မှုအခြေအနေကို အနီရောင်အဆင့် သတ်မှတ်ထားကြောင်း သိရသည်။

ဆိုးလ်မြို့အရှေ့တောင်ဘက်ပိုင်းရှိ ဒယ်ဂူးမြို့တွင် ဗိုင်းရပ်စ်ပိုးကူးစက်ခံရ သူအရေအတွက် အများဆုံးဖြစ်သည်။

ဇန်နဝါရီ ၃ ရက်ကစပြီး နိုင်ငံအတွင်း ပြည်သူ ၁၈၈၀၀၀ ကျော်ကို ဗိုင်းရပ်စ်ပိုး ရှိ မရှိ စစ်ဆေးခဲ့ပြီး ယင်းတို့အနက် ၁၆၂၀၀၈ ဦးတွင် ရောဂါပိုးမတွေ့ရှိ ကြောင်းနှင့် ၁၉၃၇၆ ဦးအား ဆက်လက်စောင့်ကြည့်လျက်ရှိကြောင်း သိရသည်။

ကိုးကား - ဆင်ပွာ  
ဘာသာပြန် - အောင်ကျော်ကျော်

# မြို့နယ်အချို့၌ မူးယစ်ဆေးဝါးများ သိမ်းဆည်းရမိ

နေပြည်တော် မတ် ၈  
မူးယစ်ဆေးဝါးတားဆီးနိုင်ရေးရဲတပ်ဖွဲ့မှ တပ်ဖွဲ့ဝင်များ ပါဝင်သော ပူးပေါင်းအဖွဲ့သည် မတ် ၇ ရက် နံနက် ၁၁ နာရီ ၄၅ မိနစ်တွင် မိုးညှင်းမြို့ နန်းပုတ်ကျေးရွာအနီး ရွှေဘို - မြစ်ကြီးနားကားလမ်းပေါ်၌ ဘိုဘိုနောင်လတ်မောင်းနှင့်လာ သည့်ဆိုင်ကယ်ကိုရပ်တန့်ရှာဖွေရာ စိတ်ကြွေးသွပ်ဆေးပြား ၁၅၆ ပြားနှင့် ဖုန်းတစ်လုံး၊ ကွင်းဆက်အရ မိုးညှင်းမြို့ အောင်သပြေရပ်ကွက်နေ ထွန်းစိုး(ခ)ဘိုဘို၏အင်္ကျီအိတ်ကပ် အတွင်းမှ Diazepam ထိုးဆေး ၄၀ ပုလင်းနှင့် ဖုန်းတစ်လုံး၊ ထွန်းစိုး(ခ)ဘိုဘို ဖွင့်ထားသည့် မြို့မရပ်ကွက်ရှိ ဆေးဆိုင်မှ Tramadol HCL ဆေးတောင့် ၃၂ တောင့်နှင့် Diazepam ထိုးဆေး ကိုးပုလင်းတို့ကိုလည်းကောင်း။



ဘိုဘိုနောင်လတ်၊ ထွန်းစိုး(ခ)ဘိုဘို၊ ခိုင်မင်းတို့ကို သိမ်းဆည်းရမိသည့် မူးယစ်ဆေးဝါးများနှင့်အတူ တွေ့ရစဉ်။

**မိုးညှင်း၊ ချမ်းမြသာစည်**  
အလားတူ ယင်းနေ့ မွန်းလွဲ ၂ နာရီ ၄၅ မိနစ်တွင် မိုးညှင်းမြို့ နန်းခရိုင်ကွက် ဘူတာလမ်းရှိ ခိုင်မင်း၏ဆေးဆိုင်မှ Ketamine Hydrochloride ထိုးဆေး ၁၃ ပုလင်း၊ Tramadol ထိုးဆေး ပုလင်း ၂၉၄၀၊ Tramadol ဆေးတောင့် ၁၁၀၂၀၀၊ Diazepam ထိုးဆေး ပုလင်း ၉၃၁၀၊ Diazepam ဆေးပြား ၁၈၃၀၀၊ Alprazolam ဆေးပြား ၂၉၀၀ နှင့် Lorazepam ဆေးပြား ၆၀၀ တို့ကိုလည်းကောင်း။  
ထို့ပြင် ညနေ ၆ နာရီတွင် ချမ်းမြသာစည်မြို့နယ်

မြို့သစ်အမှတ်(၁)ရပ်ကွက် ၄၀လမ်းနှင့် သဇင်လမ်းကြား၊ (၆၂)လမ်းတွင် စိုးအောင်(ခ)ဝင်းအောင် မောင်းနှင်ပြီး ကြည့်ခိုင်(ခ)ဖိုးသားကြီး လိုက်ပါလာသည့် ဆိုင်ကယ်ကို ရပ်တန့်ရှာဖွေရာ ကြည့်ခိုင်(ခ)ဖိုးသားကြီးထံမှ စိတ်ကြွ ရူးသွပ်ဆေးပြား ၆၀၀၀ နှင့် ဖုန်းနှစ်လုံးတို့ကိုလည်းကောင်း သိမ်းဆည်းရမိခဲ့သဖြင့် ၎င်းတို့အား မူးယစ်ဆေးဝါးနှင့် စိတ်ကြွပြောင်းလဲစေသော ဆေးဝါးများဆိုင်ရာ ဥပဒေအရ အရေးယူထားကြောင်း သိရသည်။

**အင်းတော်**  
စစ်ကိုင်းတိုင်းဒေသကြီး အင်းတော်မြို့နယ် တုံးပု ကျေးရွာနေ ဖိုးတုတ်(ခ) စိုးသိန်း၏နေအိမ်ကို မတ် ၇ ရက် မွန်းလွဲ ၂ နာရီခွဲခန့်တွင် ရဲအုပ်စိုးနိုင်အောင်နှင့်အဖွဲ့က ဝင်ရောက်ရှာဖွေရာ ဖိုးတုတ်၊ လွမ်းမိုး၊ မြင့်ဝင်း၊ စိုးမြင့်နှင့် ရန်မျိုးနိုင်တို့အား တွေ့ရပြီး စိတ်ကြွရူးသွပ်ဆေးပြား ၆၄ ပြားနှင့် ဘိန်းဖြူ ၅ ဒဿမ ၉ ဂရမ်ခန့် သိမ်းဆည်းရမိခဲ့သဖြင့် အရေးယူထားကြောင်း သိရသည်။ အေးမြသက်ထား

## တရားမဝင်ကုန်စည်များ တားဆီးထိန်းချုပ်ရေးဆောင်ရွက်

နေပြည်တော် မတ် ၈  
တရားမဝင်ကုန်စည်များ တားဆီးထိန်းချုပ်ရေးအတွက် ရေပူနှင့် မရမ်းချောင်အမြဲတမ်းစစ်ဆေးရေးစခန်းတို့ကို ဌာနဆိုင်ရာပူးပေါင်းအဖွဲ့များဖြင့် ၂၀၁၇ ခုနှစ် မတ် ၁ ရက် တွင် စတင်ဖွင့်လှစ်ဆောင်ရွက်ခဲ့ပြီး မတ် ၇ ရက်တွင် မန္တလေး-မုဆယ် ပြည်ထောင်စုလမ်းမကြီးတစ်လျှောက် ကုန်သွယ်မှုယာဉ်ပို့ကုန် ၁၅၂၅ စီး၊ သွင်းကုန် ၁၅၀၉ စီး၊ ရန်ကုန်-မြဝတီလမ်းမကြီးတစ်လျှောက် ကုန်သွယ်မှုယာဉ် သွင်းကုန် ၂၉၇ စီး ကုန်စည်များ သယ်ယူပို့ဆောင်လျက် ရှိသည်။

အဆိုပါစစ်ဆေးရေးစခန်းများက တင်သွင်း/တင်ပို့ သော ကုန်ပစ္စည်းများကို စစ်ဆေးမှုများဆောင်ရွက်လျက် ရှိရာ မတ် ၇ ရက်တွင် မရမ်းချောင်အမြဲတမ်းစစ်ဆေးရေး စခန်းက တားဆီးမှု လေးမှု(ခန့်)မှန်းတန်ဖိုးငွေကျပ် ၄ ဒဿမ ၅၈၁ သန်း)အနက် ထူးခြားသိမ်းဆည်းမှုအနေဖြင့် တရားဝင် စာရွက်စာတမ်း အထောက်အထားတင်ပြနိုင်ခြင်းမရှိသည့် Nissan Diesel Truck Head With Diesel Engine (1) U (ခန့်)မှန်းတန်ဖိုးငွေကျပ် ၃ ဒဿမ ၅ သန်း)အား တွေ့ရှိ၍ သိမ်းဆည်းရမိခဲ့ကြောင်း သိရသည်။ သတင်းစဉ်

## ဗန်းမောက်မြို့၌ တရားမဝင်တမလန်းသစ်များ တင်ဆောင်လာသောယာဉ်နှစ်စီး ဖမ်းမိ

ရွှေကူ မတ် ၈  
စစ်ကိုင်းတိုင်းဒေသကြီး ဗန်းမောက်မြို့ ဗိုလ်ချုပ်လမ်းပေါ်ရှိ မီးသတ်ရုံးအနီး၌ တရားမဝင်တမလန်းသစ်များ တင်ဆောင်လာသော ယာဉ်နှစ်စီး ဖမ်းမိခဲ့ကြောင်း သိရသည်။  
ဖြစ်စဉ်မှာ မတ် ၇ ရက် မွန်းလွဲ ၂ နာရီတွင် ဗန်းမောက်မြို့မရဲစခန်းမှ နယ်ထိန်းခေါင်းဆောင် ဒုရဲအုပ်စိုးဝင်းအောင် ဦးစီးသောအဖွဲ့နှင့် မြို့နယ် သစ်တောဦးစီးဌာနမှ တောအုပ် အောင်သိန်းဇော် ဦးစီးသောအဖွဲ့တို့သည် ဗန်းမောက်မြို့ ဗိုလ်ချုပ်လမ်းပေါ်ရှိ မီးသတ်ရုံးအနီးတွင် သတင်းအရ စောင့်ဆိုင်း နေစဉ် ရွှေကူမြို့ နောင်ပင်ကျေးရွာနေ ကျော်ဆန်း(ခ)တာကော မောင်းနှင်ပြီး သန်းထွန်းလိုက်ပါလာသောယာဉ်နှင့် ရွှေကူမြို့နယ် ခေါ်လည်ကျေးရွာနေ ထွန်းလင်းအောင်(ခ)ကတိုးမောင်းနှင်လာသောယာဉ်ကို ရပ်တန့်စစ်ဆေးရာ ၎င်းယာဉ်နှစ်စီးပေါ်မှ တရားမဝင်တမလန်းသစ် ၂၅ တုံး (၁ ဒဿမ ၂၄၈၈ တန်) သိမ်းဆည်းရမိသဖြင့် ၎င်းတို့သုံးဦးအား ဗန်းမောက်မြို့မရဲစခန်းက အရေးယူ ဆောင်ရွက်ထားကြောင်း သိရသည်။ လူအောင်(ကာသ)

## မိုးမောက်-လွယ်ဂျယ်ကားလမ်း၌ ယာဉ်တိမ်းမှောက်၍ နှစ်ဦး သေဆုံး

လွယ်ဂျယ် မတ် ၈  
ကချင်ပြည်နယ် မိုးမောက်မြို့နယ် မိုးမောက်- လွယ်ဂျယ် ကားလမ်း၌ ယနေ့ နံနက်ပိုင်းက ၁၂ ဘီးယာဉ်တစ်စီး တိမ်းမှောက်၍ ယာဉ်မောင်းနှင့် ယာဉ်နောက်လိုက်သေဆုံးခဲ့ကြောင်း သိရသည်။  
ဖြစ်စဉ်မှာ ယနေ့နံနက် ၆ နာရီက လွယ်ဂျယ် နယ်မြေရဲစခန်းမှ ဒုတိယရဲအုပ်လွမ်းနိုင် တာဝန်မှူး

တာဝန်ထမ်းဆောင်စဉ် မိုးမောက်-လွယ်ဂျယ် ကားလမ်းတွင် ယာဉ်တစ်စီးတိမ်းမှောက်နေကြောင်း သတင်းအရ တာဝန်ရှိသူများနှင့် သွားရောက် စစ်ဆေးရာ ဗြစ်စဉ်ကျေးရွာအနီး မိုင်တိုင်အမှတ် (၃၂/၃၃)ကြားတွင် လွယ်ဂျယ်မှ မိုးမောက်သို့ မောင်း နှင်လာသည့် ၁၂ ဘီးယာဉ်တစ်စီး ကားလမ်း၏ ယာဘက်ချောင်းအတွင်း တိမ်းမှောက်နေကြောင်း

စစ်ဆေးတွေ့ရှိရသည်။  
ကချင်ပြည်နယ် မိုးညှင်းမြို့ ကျွန်းကုန်း ကျေးရွာနေ ယာဉ်နောက်လိုက် ဇော်မျိုးဝင်းနှင့် ယာဉ်မောင်း အောင်သူဝင်းတို့ကို သေဆုံးလျက် တွေ့ရှိရ၍ လွယ်ဂျယ်နယ်မြေရဲစခန်းက စစ်ဆေး ဆောင်ရွက်လျက်ရှိကြောင်း သိရသည်။  
ဝင်းနိုင်(ကချင်မြေ)

## ခင်ဦးမြို့နယ်၌ ယာဉ်တိမ်းမှောက်၍ ၁၂ ဦး ဒဏ်ရာရ

ခင်ဦး မတ် ၈  
စစ်ကိုင်းတိုင်းဒေသကြီး ခင်ဦးမြို့နယ်၌ မတ် ၇ ရက် နံနက်ပိုင်းက ယာဉ် တစ်စီး တိမ်းမှောက်၍ ၁၂ ဦး ဒဏ်ရာရရှိခဲ့ကြောင်း သိရသည်။

ဖြစ်စဉ်မှာ မတ် ၇ ရက် နံနက် ၉ နာရီခွဲခန့်က ခင်ဦးမြို့နယ် မှန်သာ ချောင်းတံတားတောင်ဘက်သင်ပေါင်း ကားကျေးရွာအနီး ခရိုင်ချင်းဆက် အမှတ်(၃) လမ်းမကြီးပေါ်တွင်

တိမ်းမှောက်သွားသဖြင့် ယာဉ်ပေါ် လိုက်ပါလာသူ ခရီးသည် ၂၀ အနက် ၁၂ ဦးတို့မှာ ဒဏ်ရာများရရှိခဲ့ကြောင်း သိရသည်။  
ဖြစ်စဉ်နှင့်ပတ်သက်၍ ခင်ဦးမြို့မ ရဲစခန်းက အမှုဖွင့်အရေးယူထား ကြောင်း သိရသည်။  
မိုးသောက်(ရွှေဘို)

**ရွှေကူမြို့နယ်၌ ဘုရားဖူးယာဉ်တိမ်းမှောက် ယာဉ်ပေါ်ပါသူအချို့ ဒဏ်ရာရ**

ရွှေကူ မတ် ၈  
ကချင်ပြည်နယ် ရွှေကူမြို့နယ်၌ မတ် ၇ ရက် ညနေ ၅ နာရီခွဲက ဘုရားဖူးယာဉ်တိမ်းမှောက်၍ ယာဉ်ပေါ်ပါသူအချို့ ဒဏ်ရာရရှိခဲ့ကြောင်း သိရသည်။  
ဖြစ်စဉ်မှာ စစ်ကိုင်းတိုင်းဒေသကြီး အင်းတော်မြို့နယ် မန်ဟဲကျေးရွာနေ နှင်းကိုကို မောင်းနှင်ပြီး မော်လူးမြို့ အုန်းဒုတ်ကျေးရွာနေသူများဖြစ်ကြသော ခရီးသည် ၁၅ ဦး လိုက်ပါလာသည့် ဘုရားဖူးယာဉ်သည် ဗန်းမော်-မန္တလေးကားလမ်း ရွှေကူမြို့နယ် တော်လှန်းကျေးရွာနှင့် ဝဲမကျေးရွာ မိုင်တိုင်အမှတ်(226-KM နှင့် 227-KM)ကြားအရောက်တွင် မျက်နှာချင်းဆိုင်မှမောင်းနှင်လာသည့် ယာဉ်အားရောင်တိမ်းရာမှ အရှိန်လွန်ကာ လမ်းဘေးချောက်အတွင်းသို့ ထိုးကျ တိမ်းမှောက်ခဲ့သည်။  
ယာဉ်တိမ်းမှောက်ကြောင့် ယာဉ်ပေါ်လိုက်ပါလာသူများအနက် မောင်အာကာကျော်မှာ ဒဏ်ရာ(စိုးရိမ်ရ)နှင့် ဒေါ်ဌေးဌေးခိုင်၊ မချောဇင်၊ ဒေါ်ခင်စန်းနွဲ့တို့တွင် ထိခိုက်ဒဏ်ရာများရရှိခဲ့၍ ရွှေကူမြို့နယ် ပြည်သူ့ဆေးရုံသို့ ပို့ဆောင်ထားကြောင်း သိရသည်။  
ဖြစ်စဉ်နှင့်ပတ်သက်၍ ယာဉ်မောင်း နှင်းကိုကိုအား ရွှေကူမြို့မရဲစခန်းတွင် အမှုဖွင့်အရေးယူထားကြောင်း သိရသည်။  
ဝင်းနိုင်(ကချင်မြေ)

**TOP THAI BRANDS 2020 YANGON**  
ထိုင်းနိုင်ငံမှ အရည်အသွေးမြင့် ကုန်ပစ္စည်းများ  
12 - 15 MARCH 2020 | 09:00 AM - 06:00 PM | TATMADAW HALL YANGON  
ထိုင်းနိုင်ငံရှိ Top Brands ပေါင်း (130) ကျော်ကို မြင်တွေ့ရမှာ ဖြစ်ပါသည်။  
နေ့စဉ်အထူးကံစမ်းပဲအစီအစဉ်

ရန်ကုန် - ဘန်ကောက် (အသွားအပြန်) လေယာဉ်လက်မှတ်အခမဲ့ Thai Airways & Nok Air လေယာဉ်လက်မှတ်များနှင့် အခြားသော ဆုမဲပေါင်းများစွာ ပါဝင်မှာဖြစ်ပြီး ဖျော်ဖြေရေး အစီအစဉ်များအနေဖြင့် ထိုင်းရိုးရာ အကအလှများ၊ မွေထိုင်းအက၊ Thai Massage Show၊ Thai Cooking Show များ၊ ထိုင်းရိုးရာ အစားအစာများနှင့် အသီးအနှံများ အပါအဝင် နာမည်ကြီးသရုပ်ဆောင်များနှင့် အဆိုတော်များမှ နေ့စဉ် ဖျော်ဖြေတင်ဆက်ပေးသွားမှာ ဖြစ်ပါသည်။

Organized by DITP, IDEA LAB, THAI, NOK AIR

# နန္ဒာရေဝန်းရံခစေတဲ့ လက်ကျန်ပုံရိပ်များ

ဆူးငှက်

“နန္ဒာရေဝန်းရံခ၊  
ပတ်လည်မှာ . . . ရွှေမန်းတောင်တော်သာ  
အို . . . ဆန်းပါလှ၊  
မြို့နန်းဝတ်တာ”တဲ့။  
“မန်းတောင်လက်မှာ” ယိုးဒယားကြီးမှာ မန္တလေးကို  
စာဆိုက အဲဒီလို ဖွဲ့ဆိုခဲ့တယ်။  
“နန္ဒာရေဝန်းရံခ” တဲ့။

### ကောင်းဖို့ရွယ်သောခေတ်ကို

ဧရာဝတီမြစ်ကြီးရဲ့ အရှေ့ဘက်ကမ်းမှာ တည်ထားတဲ့ မန္တလေးမြို့ဟာ တောင်ဘက်မှာ တောင်သမုန်အင်းကြီး ရှိတယ်။ အနောက်ဘက်မှာ တက်သေးအင်း . . .။ (အခု တော့ မန္တလေး ကန်တော်ကြီးဟု သုံးစွဲခေါ်ဝေါ်နေပါတယ်) အရှေ့တောင်မှာက စောင်းကလောက်ကြီးရှိတယ်။ အရှေ့ဘက်တစ်ကြောကြီးက မင်းရှင်စောရဲ့ အောင်ပင်လယ်ကန်တော်။ အောင်ပင်လယ်ကန်က တောင်ဘက် ဗိုလ်တက်ကုန်းမှာပဲ ဟိုး . . . မြောက်မန္တလေးတောင် အရှေ့ဘက်အထိ ရှိမှာပေါ့။ မြောက်ဘက်မှာက နန္ဒာကန် ရှိတယ်။

အဲဒီအခါက ကောင်းကင်မှ နတ်ကြည့် ကြည့်ရင် မန္တလေးဆိုတာ လေးဘက်လေးတန် ရေဝန်းရံခနေပေ လိမ့်မယ်။ နောက်တော့ အင်္ဂလိပ်အစိုးရခေတ်မှာ အောင်ပင်လယ်ကန်က ရေတွေကို ဖောက်ထုတ်ပြီး လယ်တွေ ဖော်ထုတ်စိုက်ပျိုးစေခဲ့တယ်။ ဒါကြောင့်လည်း နန်းတော်ရှေ့ဆရာတင်က . . .

“ တကယ် တောအစစ်ကဲ့သို့ . . .  
အခုတော့ လယ်တောဖြစ်လို့ . . .  
ကောင်းဖို့ရွယ်သောခေတ်ကို . . .  
အထူးပင် မျှော်မိတာ . . .” လို့ စပ်ဆိုခဲ့တာပေါ့။

### ရာသီဥတုသပွာယဖြစ်ရေး

ဘာထူးမှာလဲ၊ မြောက်ဘက်နန္ဒာကန်ကြီးကလည်း လယ်ကွင်းပြင်ကြီး ဖြစ်သွားတယ်။ မြန်နွာကွင်းတဲ့။ ရှေးယခင်ကတည်းက မန္တလေးက မိုးနည်းခဲ့တယ်။ နှစ်စဉ် “မိုးဆက်သ”နေကျ မုတ်သုံသည်ပင်လျှင် ဟိုး...အနောက် ရခိုင်ရိုးမကြီးကို ကျော်ဖြတ်ပြီးတဲ့အခါ ဧရာဝတီမြစ်ဝှမ်း လွင်ပြင်မှာ အားအင်ချည်နဲ့သွားပြီး သူမိုးလက်ဆောင် ပေး နိုင်စွမ်းက အနိုင်နိုင်ဖြစ်နေကျ။ ဒါကြောင့် မန္တလေးမြို့ တည် ဗိသုကာကြီးတွေက ရာသီဥတုသပွာယဖြစ်ရေး အတွက်မြို့ပတ်လည်သဘာဝကန်လက်လုပ်ကန်များဖြင့် ဝေစည်ခွဲခြင်းဖြစ်ရုံမက မြို့တွင်းမှာလည်း ရွှေမြို့တော် ကြီးကို အကျယ် တာ ၂၀၀၊ အနက် တာ ၂၀ ရှိတဲ့ ရေကျိုး ကြီးနဲ့ ပတ်ရံတယ်။ ထိုထိုသော အင်းအိုင် ကန်ချောင်း ဆည်မြောင်းတွေက မြောင်းကြီး မြောင်းငယ် အသွယ် သွယ်တွေနဲ့ မြို့ကို အရှေ့အနောက် တောင်မြောက် ကန်လန်ဖြတ်ကာ ရေသွင်းရေထုတ်လည်း ပြုလုပ်ပေးခဲ့၏။ ထို့ကြောင့် မည်သို့သော မိုးနည်းရပ်ဝန်းဖြစ်ခဲ့သော်ငြား မန္တလေးသည် ရေမလပ်၊ ရေမပြတ်ခဲ့ပါဘူး. .။

### ရတနာနဒီမြစ်တော်

မြို့တည် နန်းတည် သတ္တဌာန အပါအဝင်ဖြစ်တဲ့ ကျုံးတော်ထဲကို ရတနာနဒီမြစ်တော်က ရေကို ပေးသွင်း စေပါတယ်။ ရတနာနဒီမြစ်တော်ဆိုတာ ရွှေလောင်း မြောင်းကနေ ရေသွယ်ယူပြီး မန္တလေးတောင်အရှေ့ဘက် ဘုန်းတော်တိုး အရပ်ကနေ တောင်ဘက် သုံးခြံအရပ် ရောက်အောင် မင်းတုန်းမင်းကြီးလက်ထက်မှာ တူးဖောက်ခဲ့တဲ့ မြောင်းဖြစ်ပါတယ်။ မြစ်ကြီးလိုကျယ်လို့ ရတနာနဒီမြစ်တော်လို့ခေါ်တွင်ခဲ့တယ်။

ရတနာနဒီမြစ်တော်ဘွဲ့ကို ရေးသားဆက်သွင်းခဲ့တဲ့ ဦးပုညကို ပိုးသား ပုဆိုး ၂၊ ခါသာခေါင်းအုပ် ၁၊ သုံးရာတန် စိန်လက်စွပ် ၁ ဆုတော် ပေးသနားခဲ့ပါတယ်။ မူလ ရွှေလောင်းမြောင်းကိုလည်း ရတနာနဒီလို ခေါ်တွင်စေခဲ့ပါတယ်။ မင်းတုန်းမင်းလက်ထက် တူးဖောက်တဲ့ ရတနာနဒီနဲ့ ရွှေလောင်းမြောင်းကို ဆက်သွယ်ပေးတာ ရွှေကျင် ချောင်း ဖြစ်ပါတယ်။ မူလက နှမ်းကြဲအရှေ့ဘက် စမ်းကျ ရေတံခွန်က စီးဆင်းလာတဲ့ ရေကျမြောင်းဟောင်းဖြစ် မယ်လို့ ယူဆရပါတယ်။

ရတနာနဒီထဲက ရေကို ကျုံးထဲစီးဆင်းစေဖို့ ရတနာ နဒီကနေ အခု သံဃာတက္ကသိုလ်တောင်ဘက်၊ ရွှေ ကျောင်းကြီးနဲ့ အတုမရှိကျောင်းကြီးရဲ့တောင်ဘက်၊ အလုပ်သမား ဆေးရုံတောင်ဘက်၊ အခု ၁၄ လမ်း မြောက် ခြမ်းကနေ အနောက်ဘက်ကျုံးထဲကို မြောင်းဆက်သွယ် ဖောက်လုပ်ခဲ့ပါတယ်။ မြို့တည်ကတည်းက ရှိခဲ့တဲ့ ရှေးဟောင်းမြောင်းကြီးပါပဲ။

### မန္တလေးတူးမြောင်း

အင်္ဂလိပ်အစိုးရလက်ထက် ဆည်တော်ကြီးဆည်ကို အသစ်တည်ဆောက်ပြီး ဆည်တော်ကြီးကနေ ရွှေစာရံ အနောက်ဘက် မုံပင်လျှိုအထိ ၄၂ မိုင်ရှည်တဲ့ မန္တလေး တူးမြောင်းကြီးကို ၁၉၀၂ ခုနှစ်မှာ စတင်အသုံးပြုခဲ့ပါတယ်။ တမုဆိုး၊ ကံရိုး၊ ရေပုတ်အနီး မိုင် ၄၀ ရှိတဲ့နေရာကို အစွဲပြုပြီးမိုင် ၄၀ ရှာဆိုတာရှိပါတယ်။ ဆည်တော်ကြီးကနေ ရွှေစာရံ အနောက်ဘက် မုံပင်လျှိုအထိ ၄၂ မိုင်ရှည်တဲ့ မြောင်းဖြစ်တာမို့ မန္တလေးလွင်ပြင်အတွင်းက လယ်ကွင်း တွေထဲကို နေရာအလွတ်အလပ် မရှိအောင် ရေပေးနိုင်ခဲ့ပါတယ်။ မန္တလေးတူးမြောင်းတစ်လျှောက်အနောက်ဘက် ပိုင်း ရေပေးနိုင်တဲ့ ပြန်ပေါက်များမှာ ဆိပ်သာ ၅ လုံး ပြန်၊ လက်ကောင်း အလယ်ဘုံ၊ ထန်းပင်ကုန်း၊ ကဘဲ့၊ လွန် တောင်း၊ နန္ဒာ၊ ကျောက်သံပတ်၊ ပုသိမ်ကြီး၊ ရန်ကင်း တောင်၊ ရေကြည်၊ ဝါခင်းကုန်း၊ ကျောက်မီး၊ တံတိုင်းရှည်၊ တမုဆိုး၊ ကင်းဘက် ရေပြန်များကနေ လယ်ကွင်းတွေကို ရေပေးပါတယ်။

မန္တလေးတူးမြောင်းကြီးဟာ ကလက်မက်ချောင်းရဲ့ အပေါ်ကနေ ရေတံလျှောက်ကြီးခင်းပြီး ဖြတ်စီးပါတယ်။ ရုံးပင်နေရာမှာ ရေတံလျှောက်ကြီး တည်ထားတာပါ။ ရေတံလျှောက်ကြီးရဲ့ ဘေးဘောင်နှစ်ဖက်ကို သံနဲ့ လုပ်ထားတာပါ။ ရေတံခါးများ လှဲချဖွင့်သလိုမျိုး လှဲချလို့



ရအောင် ဘေးဘောင်နှစ်ဖက်ကို စတိုးကြိုး မောင်း ခလုတ်များ တပ်ဆင်ထားပါတယ်။

### ဂန္ထဝင် မန္တလေးတက္ကသိုလ်ရဲ့ မေ့မရနိုင်ဖွယ် ပုံရိပ်

မန္တလေးတူးမြောင်း ရေပေးပြန်ပေါက်တွေထဲက ပုသိမ် ကြီးမြောင်းဟာ ရေနီမြောင်းနာမည်နဲ့ ထင်ရှားရှိခဲ့ပါတယ်။ ရေနီမြောင်းဖြစ်မယ့် ပင်မမြောင်းဟာ အနောက်တောင် ဘက် မီးချိုကုန်း၊ မဲခင်းကုန်း၊ နန်းရှေ့သရက်ကုန်းဘက်ကို စီးသွားပါတယ်။ မဲခင်းကုန်းနေရာမှာ ရွှေလောင်းမြောင်း (ဆည်မြောင်းအခေါ်ဒါနီး) ပေါ်ကနေဖြတ်ပြီး စီးဆင်းခဲ့ ပါတယ်။

ပုသိမ်ကြီးမြို့ရဲ့မြောက်ဘက် မြောင်းခွဲကတော့ အနောက်ဘက်တည့်တည့် ကျွဲရေကုန်းရွှေကျင်၊ မထွာရာ လမ်း အနောက်ဘက် ခံကုန်းလယ်ကွင်းတွေအထိ ရေပေး ပါတယ်။ ကျွဲရေကုန်းအရှေ့ဘက်မှာ ရွှေလောင်းမြောင်းခွဲ နှစ်ခုခွဲထွက်ပါတယ်။ အနောက်ဘက်မြောင်းက ရေစစ် ကန် ကျုံးရေသွင်းမြောင်းဖြစ်ပါတယ်။

တောင်ဘက်ထွက်တဲ့မြောင်းခွဲကတော့ ကံကောက် ဝါခင်းကုန်းဘက် ရောက်အောင် ရေပေးခဲ့ပါတယ်။ ပင်မမြောင်းကတော့ အနောက်တောင်ဘက်ဆက်စီးပြီး ယဉ်ပျံ၊ B.B.O.A မန်းမော်တိုက်၊ မန္တလေးတက္ကသိုလ်ဝင်း အတွင်းကနေ တောင်ဘက်တစ်လျှောက် ချမ်းမြသာစည် လေယာဉ်ကွင်းနဲ့ မင်္ဂလာမန္တလေး(စိုက်ပျိုးရေးလေ့ ကျင့်ကွင်း)၊ ကြားအတိုင်း မန္တလေးတိုင်း-လာရှိုးမီးရထား သံလမ်းအထိ စီးဆင်းကာ တောင်ဘက် ဇောင်းကလော ကန်တွင်းမှာ ဆုံးပါတယ်။

အခုလက်ရှိ ကျုံးအတွင်း ရေပေးသွင်းတာကတော့ ဆည်တော်ကြီးရေကို မန္တလေးတူးမြောင်းကနေ ရေနီ မြောင်းကတစ်ဆင့် ရေစစ်ကန်ကိုဖြတ်ပြီး ပေးသွင်းတာ ပါ။

ရေနီမြောင်းဟာ အင်္ဂလိပ်ခေတ် ၁၉၀၂ ခုနှစ် ဆည်တော် ကြီးကနေ မန္တလေးတူးမြောင်းကတစ်ဆင့် ရေပေးဝေရေးမှာ အရေးပါတဲ့ နှစ်ပေါင်း ၁၂၀ နီးပါး သက်တမ်းရှည် မြောင်း ဖြစ်တာအပြင် ရေတံခါး၊ ရေကျော်၊ ရေပြန်စနစ်များက လည်း ရှေးဟောင်းစနစ် နည်းနာများအဖြစ် တန်ဖိုးရှိလှ ပါတယ်။ ဒါ့အပြင် အခုအခါ သက်တမ်း ၁၀၀ပြည့်လုနီး ဂန္ထဝင် မန္တလေးတက္ကသိုလ်ရဲ့ မေ့မရနိုင်ဖွယ် ပုံရိပ်တစ်ခု ဆိုလည်း မမှားပါဘူး။

### အစဉ်အလာနဲ့ အသစ်တွေရဲ့ ပဋိပက္ခအသွင်

အခုအခါ တိုးတက်များပြားလာတဲ့ လူဦးရေ ခေတ်နဲ့ အညီ ပြောင်းလဲဖွံ့ဖြိုးလာတဲ့ မြို့ပြဝန်းကျင် အနေအထား တွေအရ အချို့သော ဝန်းကျင်တွေကို ဖက်တွယ်ထားလို့ မရတော့ဘဲ ပြောင်းလဲခြင်းမှသည် ဖျက်သိမ်းခြင်းတွေ အထိ ဆောင်ရွက်ကြရပါတယ်။ အထူးသဖြင့် ရှေးဟောင်း မြို့ကြီးတွေမှာ အစဉ်အလာနဲ့ အသစ်တွေဟာ ပဋိပက္ခ အသွင် အမြဲ ပွတ်တိုက်လေ့ ရှိစမြဲပါပဲ။ အရင် မြို့တည် နန်းတည်ကတည်းက ကျုံးထဲ ရေသွင်းခဲ့တဲ့ ၁၄လမ်း၊ ၆၂ လမ်းနဲ့ ၆၆လမ်းကြား ရှေးဟောင်းမြောင်းကြီးနေရာ မြောင်းဖို့ပြီး ညဈေးဖွင့်ဖို့ စီစဉ်နေတော့ ဒီညဈေးဟာ ရှေးဟောင်းမန္တလေးအခင်းအကျင်းမှာ မန္တလေး ရိုးရာ အစားအသောက်၊ လက်မှုပစ္စည်း၊ ဒေသထွက်ကုန်များ ဦးစားပေးရောင်းချစေပြီး ပေ ၂၀၀ လောက်ကို မူလ ရှေးဟောင်းမြောင်းကြီးပုံစံ တူးဖော်တည်ဆောက်ကာ မူလက နဒီမြစ်တော်က ကျုံးတွင်းရေသွင်းပုံကို မြေပုံကား ချုပ်နဲ့ မှတ်တမ်းတင်ပြသ ဂုဏ်ယူသင့်ပါတယ်။

### အတိတ်မန္တလေးပုံရိပ်တွေ

အလားတူ တစ်ချိန်က လယ်ရေသွင်းမြောင်းမှသည် နောက်ပိုင်း သုံးရေအဖြစ် တာဝန်ကျေခဲ့ရုံမက နာမည် ကျော် မန္တလေးတက္ကသိုလ်ရဲ့ ရသမြောက်ပုံရိပ်ဖြစ်ခဲ့တဲ့ ရေနီမြောင်းကလည်း ကျုံးရေသွင်းမြောင်းအဖြစ် ၂၂လမ်း အထိပဲ အသုံးပြုနိုင်နေပါတယ်။ ကျန်အစိတ်အပိုင်းတွေ က အခုတော့ ရေဆိုးထုတ်ရန်ပင် အသုံးမဝင်တော့တဲ့ အတွက် အများအတွက် အကျိုးရှိမယ့် လမ်းမကြီးအဖြစ် မြောင်းဖို့က အသစ်တည်ဆောက်နေရာမှာ မန္တလေး တက္ကသိုလ်ဝင်းအတွင်း ဖြတ်စီးတဲ့ ရေနီမြောင်းအပိုင်းကို တော့ မူလအတိုင်း ရေရှင်ရေကောင်းစီးတဲ့ မြောင်းပြယုဂ် အဖြစ် နမူနာထားစေချင်ပါတယ်။ အလားတူပါပဲ ရပ်ကွက် မျက်နှာစာမှာစီးဆင်းပြီး မူလပုံစံမပျောက်သေးတဲ့ အစိတ်အပိုင်းတစ်နေရာ ( ဥပမာ - ၅၈လမ်းနဲ့ လမ်း ၆၀ အကြား၊ ၂၇လမ်းနဲ့ ၂၈လမ်းကြား) မှာ အပန်းဖြေ လူထု နေရာမျိုးနဲ့အတူ အင်္ဂလိပ်ခေတ် ရေနီမြောင်းရဲ့ ရေတံခါး၊ ရေကျော်၊ ရေလှဲနမူနာပုံစံကို ရေရှင်ရေကောင်းနဲ့ ပြသ ထားမယ်ဆိုရင် သမိုင်းလည်း မပျောက်စေတဲ့ အတိတ် မန္တလေးပုံရိပ်တွေကို ခံစားမြင်တွေ့ လေ့လာနိုင်မှာပေါ့ ဗျာ။ ။

နှစ်ပေါင်း ၁၂၀ နီးပါး သက်တမ်းရှည်မြောင်းဖြစ်တာအပြင်  
ရေတံခါး၊ ရေကျော်၊ ရေပြန်စနစ်များကလည်း  
ရှေးဟောင်းစနစ် နည်းနာများအဖြစ် တန်ဖိုးရှိလှပါတယ်။  
သက်တမ်း ၁၀၀ ပြည့်လုနီး ဂန္ထဝင်မန္တလေးတက္ကသိုလ်ရဲ့  
မေ့မရနိုင်ဖွယ် ပုံရိပ်တစ်ခုဆိုလည်းမမှား. . .





# ကုန်သွယ်ရေးကြောင်းသွားလာရေးဆိုင်ရာ တူးမြောင်းဥပဒေကြမ်း

ပြည်သူများ သိရှိလေ့လာအကြံပြုနိုင်ရေးအတွက် ဖော်ပြခြင်းဖြစ်ပါသည်။ အကြံပြုစာများကို ပြည်ထောင်စုလွှတ်တော်ရုံးသို့ လိပ်မူပေးပို့နိုင်ပါသည်။

### ယမန်နေ့မှအဆက်

- (င) တွဲဆွဲရေယာဉ်မှအပ မည်သည့်ရေယာဉ်မျှ အခြားရေယာဉ် တစ်စီးစီးနှင့် ရင်ပေါင်တန်း၍ မောင်းနှင်ခြင်း သို့မဟုတ် ရပ်နားထားခြင်း မပြုရ။
- (စ) တွဲဆွဲရေယာဉ်ကို သတ်မှတ်ထားသော မြက် အကျယ်ထက်ပို၍ ဖြစ်စေ၊ တွဲဆွဲရေယာဉ်အပေါ်အဝင် တွဲ သုံးတွဲထက် ပို၍ဖြစ်စေ ခုတ်မောင်းခြင်း၊ ဆိုက်ကပ်ရပ်နားခြင်း မပြုရ။
- (ဆ) အလင်းရောင် မရှိသော ညအချိန်နှင့် ရာသီဥတုကြောင့် မြင်ကွင်း မရှင်းလင်းသည့် အချိန်များတွင် တွဲဆွဲရေယာဉ်များ မောင်းနှင် သွားလာခြင်း မပြုရ။
- (ဇ) တွဲဆွဲရေယာဉ်ကို ရေစုန်တွင် တွဲဆွဲယူခြင်း မပြုရ။
- (ဈ) သတ်မှတ်ထားသော ရေစုန်ထက်ပိုသော ရေယာဉ်ကို မောင်းနှင် သွားလာခြင်း မပြုရ။
- (ည) တစ်နာရီလျှင် ရေပိုင် သုံးပိုင်နှုန်းထက်မနည်း မောင်းနှင်နိုင်သော စက်စွမ်းအားမရှိသည့် ရေယာဉ်ကို မောင်းနှင်သွားလာခြင်းမပြုရ။
- (ဋ) တွဲဆွဲရေယာဉ်၏ အကူအညီမပါဘဲ သစ်ဖောင် သို့မဟုတ် ဝါးဖောင် ကို ဝင်ရောက်စေခြင်း၊ မျောခြင်း သို့မဟုတ် မောင်းနှင်သွားလာ စေခြင်း မပြုရ။
- (ဌ) ရေကြောင်းသွားလာမှုကို အနှောင့်အယှက်၊ အတားအဆီး သို့မဟုတ် ဘေးအန္တရာယ်ဖြစ်စေသော ငါးဖမ်းခြင်းနှင့် ငါးဖမ်း တိုင်း ငါးဖမ်းပိုက်၊ ဝါးတန်း၊ မျော သို့မဟုတ် ပစ္စည်းကိရိယာတစ်စုံ တစ်ရာကို ချထားခြင်း၊ စွန့်ပစ်ခြင်း သို့မဟုတ် မျှောထားခြင်းမပြုရ။
- (ဍ) ရေကြောင်းသွားလာခြင်းဆိုင်ရာ စည်းမျဉ်းစည်းကမ်းအရ တပ် ဆင်ထားရမည့် ရေယာဉ်အချက်ပြစီမံများ တပ်ဆင်ထားခြင်း မရှိသည့် ရေယာဉ်ကို တူးမြောင်းအတွင်း ညအချိန်မောင်းနှင်သွား လာခြင်းမပြုရ။
- (ဎ) ရေကြောင်းသွားလာခြင်းဆိုင်ရာ စည်းမျဉ်းစည်းကမ်းအရ တပ်ဆင်ထားရမည့် အသံဖြင့် အချက်ပေးကိရိယာ တပ်ဆင်ထား ခြင်း မရှိသည့် ရေယာဉ်ကို တူးမြောင်းအတွင်း မောင်းနှင်သွားလာ ခြင်းမပြုရ။
- (ဏ) ရေကြောင်းပြ ရေယာဉ်၏ ကြီးကြပ်ကွပ်ကဲမှုမပါဘဲ သတ်မှတ် ထားသော တန်ခိုးအလေးချိန်နှင့် အလျား၊ အနံနှင့် ရေစုန်ထက်ပိုသော ရေယာဉ်၊ နိုင်ငံခြားရေယာဉ်၊ ဘေးအန္တရာယ်ဖြစ်စေတတ်သည့်

ပစ္စည်းတင်ဆောင်ထားသော ရေယာဉ်များ သွားလာခြင်း မပြုရ။  
၁၉။ မည်သူမျှ ဤဥပဒေအရ ထုတ်ပြန်သည့် နည်းဥပဒေများနှင့် အမိန့်များပါ တားမြစ်ချက်တစ်ရပ်ရပ်ကို ဖောက်ဖျက်ခြင်း မပြုရ။

### အခန်း (၁၀) ပြစ်မှုနှင့် ပြစ်ဒဏ်များ

- ၂၀။ မည်သူမဆို ပုဒ်မ ၁၆၊ ပုဒ်မ ၁၇ (က) (ခ) ပါ တားမြစ်ချက်တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် ထိုသူကို သုံးနှစ်ထက်မပိုသော ထောင်ဒဏ်ဖြစ်စေ၊ အနည်းဆုံး ကျပ်သိန်း ၅၀ မှ အများဆုံး ကျပ်သိန်း ၁၀၀ အထိ ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။
- ၂၁။ မည်သူမဆို ပုဒ်မ ၁၇၊ ပုဒ်မ ၁၈ (ခ) မှ (ည) ထိပါ တားမြစ်ချက် တစ်ရပ်ရပ် ကို ဖောက်ဖျက်ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် ထိုသူကို နှစ်နှစ်ထက်မပိုသော ထောင်ဒဏ်ဖြစ်စေ၊ အနည်းဆုံး ကျပ် ၁၅ သိန်းမှ အများ ဆုံး ကျပ်သိန်း ၃၀ အထိ ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။
- ၂၂။ မည်သူမဆို ပုဒ်မ ၁၇၊ ပုဒ်မ ၁၈ (ဃ) နှင့် ပုဒ်မ ၁၈၊ ပုဒ်မ ၁၉ (က) မှ ပုဒ်မ ၁၉ (ဏ) ထိပါ တားမြစ်ချက် တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှု ထင်ရှား စီရင်ခြင်းခံရလျှင် ထိုသူကို သုံးလထက်မပိုသော ထောင်ဒဏ်ဖြစ်စေ၊ အနည်းဆုံး ကျပ် ငါးသောင်းမှ အများဆုံး ကျပ်သုံးသိန်းအထိ ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။
- ၂၃။ မည်သူမဆို ပုဒ်မ ၁၇၊ ပုဒ်မ ၁၉ (က) ပါ တားမြစ်ချက် တစ်ရပ်ရပ်ကို ဖောက်ဖျက်ကျူးလွန်ကြောင်း ပြစ်မှုထင်ရှား စီရင်ခြင်းခံရလျှင် ထိုသူကို သုံးနှစ်ထက်မပိုသော ထောင်ဒဏ်ဖြစ်စေ၊ ထိခိုက်ပျက်စီးဆုံးရှုံးသွားသော ရေလမ်းထိန်း အဆောက်အအုံ တန်ဖိုးကိုဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။
- ၂၄။ မည်သူမဆို ပုဒ်မ ၁၉ ပါ တားမြစ်ချက်ပါ တစ်ရပ်ရပ်ကို ဖောက်ဖျက် ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို တစ်နှစ်ထက် မပိုသောထောင်ဒဏ်ဖြစ်စေ၊ အနည်းဆုံး ကျပ်တစ်သိန်းမှ အများဆုံး ကျပ် ငါးသိန်းအထိ ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

### အခန်း (၁၁) အထွေထွေ

၂၅။ အစိုးရဌာန၊ အဖွဲ့အစည်း သို့မဟုတ် ပုဂ္ဂိုလ်တစ်ဦးဦးသည် လုပ်ငန်း လိုအပ်ချက်အရ တူးမြောင်းနယ်အတွင်း အောက်ပါလုပ်ငန်းတစ်ခုခု ပြုလုပ်

လိုပါက တူးမြောင်းနယ်ကို မထိခိုက်စေရေးအတွက် ဝန်ကြီးဌာန၏ သဘော တူညီချက်ကိုရယူပြီးမှသာ ဆောင်ရွက်ရမည် -

- (က) ရေနုတ်မြောင်း ဖောက်လုပ်ခြင်း၊ တူးမြောင်းရေထုတ်နုတ်သုံးစွဲ ခြင်း၊ တူးမြောင်းကူး တံတားကြီးများ တည်ဆောက်ခြင်း၊ မြေအောက်နှင့် ရေအောက်ပိုက်လိုင်းဆက်သွယ်ခြင်း၊ လျှပ်စစ် ဓာတ်အားလိုင်းဆက်သွယ်ခြင်း၊ ကြေးနန်းလိုင်းဆက်သွယ်ခြင်း၊
- (ခ) ပြည်တွင်းရေကြောင်းသယ်ယူပို့ဆောင်ခြင်း၊ ရေလမ်းကြောင်း များပြုပြင်ထိန်းသိမ်းခြင်း၊ ရေအရင်းအမြစ်ဖွံ့ဖြိုးရေးလုပ်ငန်းများ ဆောင်ရွက်ခြင်း။

၂၆။ သက်ဆိုင်ရာ ပြည်ထောင်စုဝန်ကြီးဌာနနှင့် အစိုးရဌာန အဖွဲ့အစည်း တို့သည် ပုဒ်မ ၁၀ ပါ လုပ်ငန်းများနှင့် စပ်လျဉ်း၍ တူးမြောင်းနှင့် ရေလမ်း ကြောင်းများ မထိခိုက်စေရေးအတွက် ဝန်ကြီးဌာနမှတစ်ဆင့် ဦးစီးဌာန၏ သဘောထားမှတ်ချက်ရရှိမှသာ မိမိတို့၏ လုပ်ပိုင်ခွင့်အရ ခွင့်ပြုနိုင်သော ကိစ္စများကို ခွင့်ပြုရမည်။

၂၇။ ဦးစီးဌာနသည် ဤဥပဒေအရ ရရှိရရှိသော ဖြတ်သန်းခ၊ ကုန်ကျစရိတ်၊ လျော်ကြေးနှင့် အခြား အခကြေးငွေများကို ပေးဆောင်ရန် ပျက်ကွက်သူအပေါ် ဝင်ငွေခွန်မပြေ ကျန်ငွေဖြစ်ဘိသကဲ့သို့ အရကောက်ခံခွင့်ရှိသည်။

၂၈။ ဦးစီးဌာနက စီစဉ်ထားရှိသော ရေကြောင်းပြ ရေယာဉ်၏ ကြီးကြပ်မှုဖြင့် သာ တူးမြောင်းအတွင်း ဖြတ်သန်းသွားလာရမည့် ရေယာဉ်များသည် ရေကြောင်းပြသမှု ဝန်ဆောင်ခကို ဦးစီးဌာနက သတ်မှတ်သည့်အတိုင်း ပေးဆောင်ရမည်။

၂၉။ တည်ဆဲဥပဒေတစ်ရပ်ရပ်တွင် မည်သို့ပင်ပါရှိစေကာမူ ဤဥပဒေပါ ပြဋ္ဌာန်းချက်တစ်ရပ်ရပ်နှင့် သက်ဆိုင်သည့် ကိစ္စရပ်များကို ဤဥပဒေနှင့်အညီ သာ ဆောင်ရွက်ရမည်။

၃၀။ ဤဥပဒေပါ ပြဋ္ဌာန်းချက်များကို အကောင်အထည်ဖော် ဆောင်ရွက်ရာ တွင် -

- (က) ဝန်ကြီးဌာနသည် နည်းဥပဒေ၊ စည်းမျဉ်းနှင့် စည်းကမ်းများကို ပြည်ထောင်စုအစိုးရအဖွဲ့၏ သဘောတူညီချက်ဖြင့် ထုတ်ပြန်နိုင် သည်။
- (ခ) ဝန်ကြီးဌာနနှင့် ဦးစီးဌာနတို့သည် လိုအပ်သော အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကို ထုတ်ပြန် နိုင်သည်။

### ဝ စာမျက်နှာ ၁၆ မှ

#### အပြန်အလှန်တင်ရှိသောကြေးမြီနှင့် ခုနှိမ်ခြင်း

- ၃၀၃။ (က) လူမွဲဖြစ်မှု စတင်ခြင်းမပြုမီ လူမွဲပိုင်ပစ္စည်းတစ်ရပ်အပေါ်တွင် ကြေးမြီ သို့မဟုတ် တောင်းဆိုမှုတစ်ရပ်ရရှိကြောင်း သက်သေ ထင်ရှားတင်ပြသော သို့မဟုတ် သက်သေထင်ရှားတင်ပြရန် တောင်းဆိုသော မြီရှင်နှင့် လူမွဲတို့အကြား အပြန်အလှန်တင်ရှိသည့် ကြေးမြီများ သို့မဟုတ် အခြားဆက်သွယ်ဆောင်ရွက်မှုများရှိခဲ့ လျှင် ဤပုဒ်မသည် သက်ဆိုင်စေရမည်။
- (ခ) အပြန်အလှန်ဆက်သွယ်ဆောင်ရွက်မှုများတွင် တစ်ဦးမှ အခြား သူတစ်ဦးသို့ ပေးရန်ရှိသော အရာများနှင့်စပ်လျဉ်း၍ ငွေစာရင်း ရှင်းတမ်းတစ်ရပ်ထားရှိဆောင်ရွက်ရမည်ဖြစ်ပြီး တစ်ဦးနှင့်တစ်ဦး အပြန်အလှန်ရရှိသော ငွေပမာဏကို ခုနှိမ်ပေးချေရမည်။
- (ဂ) ထိုငွေများကို ပေးဆပ်ရန် ကျရောက်သည့်အချိန်တွင် အခြားသူ တစ်ဦးက လူမွဲနှင့်စပ်လျဉ်း၍ လူမွဲမူခင်းတစ်ရပ် ဆောင်ရွက်ခဲ့ခြင်း နေကြောင်းသိရှိခဲ့လျှင် လူမွဲက အခြားသူတစ်ဦးသို့ ပေးရန်ရှိသော ငွေပမာဏကို ပုဒ်မ ၁၉ (ခ) အရ ထားရှိသော ငွေစာရင်းရှင်းတမ်းတွင် ထည့်သွင်းခြင်းမရှိစေရ။
- (ဃ) ပုဒ်မ ၁၉ (ခ) အရ ထားရှိသော ငွေစာရင်းရှင်းတမ်းကိုသာ လူမွဲပိုင် ပစ္စည်းအပေါ် ရရန်ရှိသော ကြေးမြီ သို့မဟုတ် တောင်းဆိုခွင့် တစ်ရပ်အဖြစ် သက်သေပြခြင်းပြုနိုင်သည့် သို့မဟုတ် ထိုလူမွဲပိုင် ပစ္စည်း၏အစိတ်အပိုင်းအဖြစ် ယုံမှတ်အပ်နှံခြင်းခံရသူသို့ ပေးရမည်။

#### ဝေစုသတ်မှတ်ခွဲဝေပေးခြင်း

၃၀၄။ (က) ယုံမှတ်အပ်နှံခြင်းခံရသူသည် ၎င်း၏လက်ဝယ်တွင် လုံလောက် သော ငွေကြေးရှိသည့်အခါ သက်ဆိုင်ရာမြီရှင်များက သက်သေ

ထင်ရှားပြသ၍ တောင်းဆိုခဲ့သော ကြေးမြီ သို့မဟုတ် တောင်းဆိုမှု နှင့်စပ်လျဉ်းပြီး မြီရှင်များအကြား ဝေစုကို သတ်မှတ်ကြေညာ၍ ခွဲဝေပေးရမည်။

- (ခ) ယုံမှတ်အပ်နှံခြင်းခံရသူသည် ပုဒ်မ ၁၉ (က) အရ လုံလောက်သော ငွေကြေးရှိမရှိ ခန့်မှန်းရာတွင် လူမွဲမူခင်းနှင့်စပ်လျဉ်း၍ ကျခံရ မည့်ကုန်ကျစရိတ်အတွက် ထိန်းသိမ်းရမည့် ငွေပမာဏကို ဦးစွာ သတ်မှတ်ထားရှိရမည်။
- (ဂ) ယုံမှတ်အပ်နှံခြင်းခံရသူသည် ဝေစုကို သတ်မှတ်ကြေညာလိုပါက ထိုသို့လုပ်ဆောင်မည်ဖြစ်ကြောင်း အကြောင်းကြားစာ ပေးပို့ရမည်။
- (ဃ) ပုဒ်မ ၁၉ (ဂ) အရ အကြောင်းကြားစာပေးပို့ရာတွင် ဝေစုကို မည်သို့ မည်ပုံ ခွဲဝေပေးရန် အဆိုပြုကြောင်း ဖော်ပြရမည့်အပြင် လူမွဲပိုင် ပစ္စည်းများနှင့်စပ်လျဉ်း၍ သတ်မှတ်ထားသည့် အချက်အလက်များ ကိုလည်း ဖော်ပြပါရှိရမည်။
- (င) ဝေစုကို တွက်ချက်ခြင်းနှင့် ခွဲဝေခြင်းပြုလုပ်ရာတွင် ယုံမှတ်အပ်နှံ ခြင်း ခံရသူသည် အောက်ပါကိစ္စရပ်များနှင့်စပ်လျဉ်း၍ ဆောင်ရွက် ရန် နည်းလမ်းများကို ကြိုတင်သတ်မှတ်ထားရမည်-
  - (၁) နေထိုင်သည့်နေရာ ဝေးလံခြင်းကြောင့် သက်သေထင်ရှား ပြသရန် အချိန် မလုံလောက်သော မရနိုင်သောသူများသို့ ပေးဆပ်ရန်ရှိသော ကြေးမြီ သို့မဟုတ် တောင်းဆိုမှု၊
  - (၂) အတည်ပြုဆုံးဖြတ်ခြင်း မပြုရသေးသော ကြေးမြီ သို့မဟုတ် တောင်းဆိုမှု၊
  - (၃) အငြင်းပွားနေသော သက်သေခံချက်များနှင့် တောင်းဆိုမှု များ။

ကြေးမြီအပြေအကျေရရှိခြင်းမရှိသည့် မြီရှင်များ၏ တောင်းဆိုမှုများ ၃၀၅။ (က) ဝေစုအား သတ်မှတ်ကြေညာချက်ကို မပြုလုပ်ရသေးမီ မိမိ၏

ကြေးမြီ သို့မဟုတ် တောင်းဆိုမှုကို သက်သေထင်ရှားပြသခြင်း မပြုရသေးသော မြီရှင်တစ်ဦးသည် ထိုသို့သော ခွဲဝေမှုများတွင် ၎င်းမှ ပါဝင်သက်ဆိုင်ခြင်းမရှိသည့် အကြောင်းကြောင့် ထိုဝေစု သို့မဟုတ် ၎င်း၏ကြေးမြီကို သက်သေထင်ရှားပြသခြင်း မပြုရ သေးမီ ကြေညာခဲ့သည့် အခြားသော ဝေစုတစ်ရပ်ရပ်ကို ခွဲဝေပေး ရန် ဆောင်ရွက်ရာတွင် ဝင်ရောက်နှောင့်ယှက်ခြင်းမရှိစေရ-

- (၁) သို့ရာတွင် မြီရှင်တစ်ဦးက ကြေးမြီရရှိကြောင်း သက်သေ ထင်ရှားပြသသည့်အခါ ၎င်းမှ ရရှိခဲ့ခြင်းမရှိသော ဝေစု သို့မဟုတ် ဝေစုများ သို့မဟုတ် နောက်ထပ်ဝေစုအတွက် လက်ရှိအနေအထားတွင် ရရှိနိုင်သော ငွေကြေးများအနက်မှ ရထိုက်ခွင့် ရှိစေရမည်။
- (၂) ထို့အပြင် ပုဒ်မ ၁၉ (၁) အရ ပေးရမည်ဖြစ်သော ဝေစု သို့မဟုတ် ဝေစုများကို နောက်ထပ်ဝေစုများ ခွဲဝေပေးခြင်း မပြုမီ ဦးစားပေး၍ ပေးချေရမည်။
- (ခ) ဝေစုတစ်ရပ်အတွက် ယုံမှတ်အပ်နှံခြင်းခံရသူအပေါ် မည်သို့မျှ အရေးယူဆောင်ရွက်ခြင်း မပြုရ။ သို့ရာတွင် ယုံမှတ်အပ်နှံခြင်း ခံရသူက ဝေစုခွဲဝေပေးရန် ငြင်းဆိုလျှင် တရားရုံးသည် သင့်တော် သည့်ဟုထင်မြင်ယူဆပါက ထိုဝေစုကို ပေးချေရန် အမိန့်ချမှတ်နိုင် သည့်အပြင် အောက်ပါငွေကြေးများကို ယုံမှတ်အပ်နှံခြင်းခံရသူ၏ ကိုယ်ပိုင်ငွေကြေးများမှ ပေးလျော်စေရန် အမိန့်ချမှတ်နိုင်သည်-
- (၁) ထိုအမြတ်ဝေစုကို ပေးချေခြင်းမပြုဘဲ ဖယ်ချန်ထားသည့် အချိန်မှ စတင်၍ ထိုဝေစုအတွက် သတ်မှတ်သည့် အတိုးငွေ၊
- (၂) ထိုဝေစုကို ရရှိစေရန် တရားစွဲဆိုရာတွင် ကုန်ကျသည့် တရားစရိတ်။

(ဆက်လက်ဖော်ပြပါမည်)

### မြို့နယ်လုံးကျွတ်သံယာဒါန ဆွမ်းဆန်စိမ်းလောင်းလှူပွဲ ကျင်းပ

ထားဝယ် မတ် ၈  
တနင်္သာရီတိုင်းဒေသကြီး ထားဝယ်မြို့ ဘုရားကြီး ဂေါပကအဖွဲ့ကကြီးမှူးကျင်းပသည့် ရွှေတောင်စား စေတီတော် (၂၅၇) နှစ်မြောက်နှင့် လောကမာရဇိန် ဘုရား (၁၄၅) နှစ်မြောက် ဗုဒ္ဓပူဇော်တော် ပေါင်းပွဲတော် မြို့နယ်လုံးကျွတ်သံယာဒါနဆွမ်းဆန်စိမ်းလောင်း လှူပွဲကြီးကို မတ် ၈ ရက် နံနက် ၇ နာရီက ထားဝယ် မြို့ ဘုရားကြီးဝင်းအတွင်း၌ ကျင်းပသည်။

သံဃာတော် ၁၀၈ ပါး၊ သီလရှင် အပါး ၃၀ တို့အား တိုင်းဒေသကြီးဝန်ကြီးချုပ် ဦးမြင့်မောင်နှင့် ဝန်ကြီးများ၊ တိုင်းဒေသကြီး/ခရိုင်/မြို့နယ်အဆင့် ဌာနဆိုင်ရာများ၊ ရပ်ကွက်/ကျေးရွာများမှ စေတနာရှင် အလှူရှင်များက ဆွမ်းဆန်စိမ်းလောင်းလှူခဲ့ ကြသည်။

ထားဝယ်ခရိုင် (ပြန်/ဆက်)

### တပေါင်းလပြည့်နေ့ ဆွမ်းဆန်စိမ်းလောင်းလှူပွဲ ကျင်းပ

မယ်စု မတ် ၈  
ကယားပြည်နယ် မယ်စုမြို့နယ် ရတနာရန်အောင် စေတီတော်မြတ်ကြီးတွင် တပေါင်းလပြည့်နေ့ ဆွမ်းဆန်စိမ်းလောင်းလှူပွဲနှင့် အသံမစ်မဟာပဋ္ဌာန်း ရွတ်ဖတ်ပူဇော်ပွဲ ပိတ်သိမ်းပွဲကို မတ် ၈ ရက် နံနက် ၇ နာရီက အဆိုပါစေတီတော်၌ ကျင်းပသည်။ ဆွမ်းဆန်စိမ်းလောင်းလှူပွဲတွင် မြို့နယ်အုပ်ချုပ် ရေးမှူး ဦးလှမျိုးထွန်းနှင့် ဌာနဆိုင်ရာဝန်ထမ်းများ၊

တပ်ရင်း/တပ်ဖွဲ့ဝင်များ၊ မြို့မိမြို့ဖများ၊ စေတနာရှင် အလှူရှင်များက ဖားဆောင်းနှင့် မယ်စုမြို့နယ် အတွင်းမှ ပင့်ဖိတ်တော်မူသော သံဃာတော်အရှင် သူမြတ်များ၊ သီလရှင်များအား ဆွမ်းဆန်စိမ်းနှင့် လှူဖွယ်ဝတ္ထုပစ္စည်းများ လောင်းလှူခဲ့ကြကြောင်း သိရသည်။

ဝတ်ရည် (ပြန်/ဆက်)

### မွန်ပြည်နယ်ဝန်ကြီးချုပ် ပအိုဝ်းအမျိုးသားနေ့အခမ်းအနား တက်ရောက်

သထုံ မတ် ၈  
(၇၁) နှစ်မြောက် ပအိုဝ်းအမျိုးသားနေ့ အခမ်းအနားကို မတ် ၈ ရက် နံနက်ပိုင်းက မွန်ပြည်နယ် သထုံမြို့နယ် ကြာပန်း ကျေးရွာ၌ ကျင်းပသည်။

မွန်ပြည်နယ်ဝန်ကြီးချုပ် ဒေါက်တာ အေးဇံက ပအိုဝ်းအမျိုးသားနေ့တွင် စာပေ ယဉ်ကျေးမှု ဓလေ့ထုံးစံနှင့် အမျိုးသားရေး စရိုက်လက္ခဏာများကို စောင့်ရှောက် ထိန်းသိမ်းသည့် အစဉ်အလာကောင်းများ ကိုတွေ့မြင်ရသဖြင့် ဝမ်းမြောက်ကြောင်း၊ ပအိုဝ်းလူမျိုးများသည် တောင်ယာစိုက်ပျိုး ရေးလုပ်ငန်းဖြင့် ရိုးသားစွာ နေထိုင်အသက် မွေးသူများဖြစ်ကြောင်း၊ ပအိုဝ်းဒေသ စိုက်ပျိုးရေးထုတ်ကုန်များသည် ပြည်တွင်း စားသုံးမှုအတွက် များစွာအထောက်အကူ ဖြစ်ကြောင်း ပြောကြားသည်။

အခမ်းအနားသို့ ပြည်နယ်ဝန်ကြီးချုပ် နှင့် ဝန်ကြီးများ၊ ပြည်နယ်လွှတ်တော် ကိုယ်စားလှယ်များ၊ ဌာနဆိုင်ရာများ၊ ပအိုဝ်း



အမျိုးသားအဖွဲ့ချုပ် (PNO) နှင့် ပအိုဝ်းလွတ် များနှင့် ဒေသခံပြည်သူများတက်ရောက်ခဲ့ မြောက်ရေးအဖွဲ့ချုပ် (PNLO)တို့မှ တာဝန် ကြကြောင်း သိရသည်။ ရှိသူများ၊ မွန်၊ ကရင်၊ ပအိုဝ်းတိုင်းရင်းသား သက်ဦး(သထုံ)

### ကချင်ပြည်နယ်ဝန်ကြီးချုပ် ဆရာအတတ်ပညာဒီပလိုမာအပ်နှင်းပွဲ တက်ရောက်



မြစ်ကြီးနား မတ် ၈  
မြစ်ကြီးနားပညာရေးကောလိပ်၏ (၂၂) ကြိမ် မြောက် ဆရာအတတ်ပညာဒီပလိုမာအပ်နှင်းပွဲ ကို မတ် ၈ ရက် နံနက် ၈ နာရီခွဲတွင် ပညာရေး ကောလိပ် အားကစားခန်းမ၌ ကျင်းပသည်။

ပြည်နယ်ဝန်ကြီးချုပ် ဒေါက်တာခက်အောင်က ဆရာများ၏အလုပ်သည် စာသင်ရုံသက်သက် မဟုတ်ဘဲ ဆရာများသည် မိခင်ပေါင်းများစွာ၏ သားသမီးများကို လိမ္မာရေးခြားရှိအောင် ပြုပြင် ထိန်းကျောင်း သွန်သင်ရကြောင်း၊ ကောင်းသော

အမှုကို ကျင့်ကြံတတ်ပြီး မကောင်းမှုကို ရှောင်ကြဉ် တတ်ရန် စသည့် စာရိတ္တပိုင်းဆိုင်ရာ စိတ်ဓာတ်ကို ပြုပြင်ပေးရကြောင်း၊ ထို့ကြောင့် နိုင်ငံ၏ အနာဂတ်လူ့အဖွဲ့အစည်းအတွက် ပြည့်စုံချမ်းသာ မှုတို့သည် ယနေ့ဆရာများ၏ လက်ဝယ်တွင်ရှိနေ ကြောင်း၊ စိတ်ဓာတ်၊ စည်းကမ်း၊ ပညာပြည့်ဝသော ဆရာများအဖြစ်သာမက တိုင်းပြည်နှင့် လူမျိုး၏ အားကိုးအားထားထိုက်သည့်စံနမူနာကောင်းပိုင်ရှင် များအဖြစ် အစဉ်ကြိုးပမ်းကြရန်လိုကြောင်း မှာကြားသည်။

ယင်းနောက် ကျောင်းအုပ်ဒေါ်ဥမ္မာမြင့်က ဆရာအတတ်ပညာဒီပလိုမာ အပ်နှင်းပွဲ အခမ်း အနားကျင်းပရခြင်းနှင့်ပတ်သက်၍ ရှင်းလင်းပြော ကြားပြီး B.Ed တက်ရောက်ခွင့်ရှိသူ ၃၁ ဦး အပါအဝင် ဒီပလိုမာအောင်လက်မှတ်ရ သင်တန်း သား သင်တန်းသူ စုစုပေါင်း ၃၂၈ ဦးတို့အား ဒီပလိုမာအောင်လက်မှတ်များကို ချီးမြှင့်ပေးအပ် ခဲ့ကြောင်း သိရသည်။

ပြည်နယ် (ပြန်/ဆက်)

### မန္တလေးမြို့၌ ပအိုဝ်းအမျိုးသားနေ့ကျင်းပ

မန္တလေး မတ် ၈  
ပအိုဝ်းအမျိုးသားနေ့အခမ်းအနားကို မန္တလေးမြို့ လမ်း ၃၀၊ ၈၂ လမ်းနှင့် ၈၃ လမ်းကြား ရှိ ကွမ်ရင်ဘုရားကျောင်းတွင် မတ် ၈ ရက် နံနက် ၈ နာရီခွဲက ကျင်းပသည်။

ပအိုဝ်းတိုင်းရင်းသားစာပေနှင့် ယဉ်ကျေးမှုကော်မတီနာယက အခမ်းအနားဖြစ် မြောက်ရေးအဖွဲ့ဥက္ကဋ္ဌ ဦးခွန်သိန်းထွန်းနှင့် တာဝန်ရှိသူများက ဆရာတော်၊ သံဃာ တော်များအား လှူဖွယ်ပစ္စည်းများနှင့် စာအောင်ဆုလက်မှတ်များ ဆက်ကပ်သည်။ မွန်းလွဲပိုင်းတွင် ပအိုဝ်းအမျိုးသားနေ့အခမ်းအနားကို ဆက်လက်ကျင်းပရာ မန္တလေး တိုင်းဒေသကြီး ရှမ်းတိုင်းရင်းသားလူမျိုးရေးရာဝန်ကြီး ဦးစိုင်းပန်းဆိုင်က အမှာစကား ပြောကြားသည်။

ယင်းနောက် မန္တလေးမြို့အခြေစိုက် ပအိုဝ်းတိုင်းရင်းသား စာအောင်ကျောင်းသား ကျောင်းသူများအား ရှမ်းတိုင်းရင်းသားလူမျိုးရေးရာဝန်ကြီးနှင့် တာဝန်ရှိသူများက ဂုဏ်ပြုဆုများ ပေးအပ်ချီးမြှင့်ပြီး ပအိုဝ်းတိုင်းရင်းသား ရိုးရာယဉ်ကျေးမှုအကနှင့် ခေတ်ပေါ်ပအိုဝ်းတေးသီချင်းများဖြင့် ဖျော်ဖြေခဲ့ကြသည်။

မြန်မာနိုင်ငံ ဒေသအသီးသီးတွင် ရောက်ရှိနေကြသည့် ပအိုဝ်းတိုင်းရင်းသားများနှင့် ပြည်ပတွင်ရောက်ရှိနေသည့် ပအိုဝ်းတိုင်းရင်းသားများပါ စည်းလုံးညီညွတ်စွာ ကျင်းပကြကြောင်း၊ ယခုပွဲတွင် ပအိုဝ်းတိုင်းရင်းသား စာအောင်သံဃာတော်များအား စာအောင်လက်မှတ်ဆက်ကပ်ခြင်း၊ စာအောင်ကျောင်းသား ကျောင်းသူများအား ဂုဏ်ပြု လက်မှတ်များ ချီးမြှင့်ခြင်းများ ပါဝင်ကြောင်း၊ ပအိုဝ်းတိုင်းရင်းသားစာပေနှင့် ယဉ်ကျေးမှု ကော်မတီ နာယက ဦးခွန်သိန်းထွန်းက ပြောကြားသည်။ သန်းဇော်မင်း(ပြန်/ဆက်)

### ကရင်ပြည်နယ်ဝန်ကြီးချုပ် ထုံးအိုင်-မိန်းမလှကျွန်း-ဖအွံ-ဖဲကတာလမ်းပေါ်ရှိ တံတားတည်ဆောက်ပြီးစီးမှု ကြည့်ရှုစစ်ဆေး

ဘားအံ မတ် ၈  
ကရင်ပြည်နယ် ဘားအံမြို့နယ် ထုံးအိုင်- မိန်းမလှကျွန်း-ဖအွံ-ဖဲကတာလမ်းပေါ်ရှိ

ဖအွံချောင်းအားဖြတ်ကျော်၍ တည်ဆောက် ထားသည့် တံတားပြီးစီးမှုနှင့် တံတားချဉ်းကပ် လမ်းဆောင်ရွက် နေမှုအခြေအနေများကို

မတ် ၇ ရက် နံနက်ပိုင်းက ပြည်နယ် ဝန်ကြီးချုပ် ဒေါ်နန်းခင်ထွေးမြင့်နှင့် ပြည်နယ်ဝန်ကြီးများ သွားရောက်ကြည့်ရှု

စစ်ဆေးသည်။ အဆိုပါ ထုံးအိုင်-မိန်းမလှကျွန်း-ဖအွံ- ဖဲကတာလမ်းပေါ်ရှိဖအွံချောင်းအားဖြတ်ကျော် တည်ဆောက်ထားသည့်တံတားသည် အရှည် ပေ ၃၆၀၊ အကျယ် ၇ ဒသမ ၃၄ မီတာရှိ သံကူ ကွန်ကရစ်တံတားအမျိုးအစားဖြစ်ကာ ဘားအံ- မော်လမြိုင် အဖြောင့်လမ်းမကြီးသို့ အနီးဆုံး ဆက်သွယ်သွားလာနိုင်ပြီး ဒေသထွက်ကုန် များ ရောင်းဝယ်ဖောက်ကားမှု ပိုမိုကောင်းမွန် လာစေမည်ဖြစ်ကြောင်း သိရသည်။



ပြည်နယ်ဝန်ကြီးချုပ်သည် အဆိုပါတံတား ပြီးစီးမှုနှင့် ကျန်ရှိသေးသည့် တံတားချဉ်းကပ် လမ်း ဆောင်ရွက်နေမှုအခြေအနေကို ကြည့်ရှုစစ်ဆေးရာ တာဝန်ယူတည်ဆောက် နေသည့် ကျေးလက်လမ်းဦးစီးဌာနမှ တာဝန်ရှိသူများက ဆောင်ရွက်ပြီးစီးမှု အခြေအနေများကို ရှင်းလင်းပြောကြားခဲ့သည်။

နေမျိုးလွင် (ပြန်/ဆက်)

### မိတ္ထီလာ၌ သိမ်ကိုးသိမ် လှည့်လည်ပူဇော်ပွဲ ကျင်းပ

မိတ္ထီလာ မတ် ၈  
မိတ္ထီလာတွင် နှစ်စဉ်ကျင်းပမြဲဖြစ်သည့် (၁၄) ကြိမ်မြောက် မဟာပဋ္ဌာန်းရွတ်ဖတ်ပူဇော်ပွဲနှင့် နဝမအကြိမ်မြောက် သိမ်ကိုးသိမ် လှည့်လည် ပူဇော်ပွဲကို (တပေါင်းလပြည့်နေ့) မတ် ၈ ရက်တွင် အစဉ်အလာမပျက် ကျင်းပသည်။

ယင်းသိမ်ကိုးသိမ်မှာ မိတ္ထီလာမြို့နယ် အတွင်းတွင် ဆည်ကုန်းကျေးရွာ ပဲသီတာသိမ်၊ အိုမေရွာ ကတ္တူကန်သိမ်၊ ဝက်ကျောက် ရွာ ဝက်ကျောက်သိမ်၊ ရှင်မြို့ရွာ ရှင်ပင်ကုသိမ်၊ သီရိမင်္ဂလာရပ်ကွက် ထီးသုံးဆင့်သိမ်၊ ညောင် ဇောက်ရွာ သဖန်းသိမ်၊ ကျောင်းရွာ ကလိန် ခြေသိမ်၊ သာစည်မြို့နယ်အတွင်း ဘူးရုံရွာ ကူဖြူသိမ်နှင့် ကုန်းတောင်းရွာ ကုန်းတောင်း သိမ်တို့ဖြစ်ကြောင်း သိရသည်။

ချမ်းသာ (မိတ္ထီလာ)

### ကွန်ပျူတာတက္ကသိုလ်(ဘားအံ)ကို ဆေးလိပ်ငွေကင်းစင်တက္ကသိုလ်အဖြစ် ကြေညာ

**ဘားအံ မတ် ၈**  
 ကရင်ပြည်နယ် ပြည်သူ့ကျန်းမာရေးဦးစီးဌာနနှင့် ကွန်ပျူတာ တက္ကသိုလ်(ဘားအံ)တို့ ပူးပေါင်း၍ မတ် ၆ ရက် နံနက် ၁၀ နာရီခွဲက လူငယ်နှင့် မျိုးဆက်ပွားကျန်းမာရေးလှုပ်ရှားမှု အခမ်းအနားကိုကျင်းပခဲ့ပြီး ကွန်ပျူတာတက္ကသိုလ် (ဘားအံ)ကို ဆေးလိပ်ငွေကင်းစင်တက္ကသိုလ်အဖြစ် ကြေညာခဲ့သည်။  
 ပြည်နယ် လူမှုရေးဝန်ကြီး ဦးဘိုဘိုဝေမောင်က အဖွင့်အမှာစကားပြောကြားပြီး ကွန်ပျူတာတက္ကသိုလ် (ဘားအံ) ဒုတိယပါမောက္ခချုပ် ဒေါက်တာထွန်းမင်းနိုင်က နှုတ်ခွန်းဆက်စကားပြောကြားကာ ပြည်နယ်ပြည်သူ့

ကျန်းမာရေးနှင့် ကုသရေးဦးစီးဌာနမှူး ဒေါက်တာကျော်စွာ မြင့်က အခမ်းအနားနှင့်ပတ်သက်၍ ရှင်းလင်းပြောကြား သည်။  
 ကွန်ပျူတာတက္ကသိုလ်(ဘားအံ) သည် ကရင်ပြည်နယ် ဘားအံမြို့နယ်အတွင်း စတုတ္ထမြောက် ဆေးလိပ်ငွေ ကင်းစင်သည့်ဧရိယာဖြစ်ပြီး ဘားအံတက္ကသိုလ်၊ ဘားအံ ပညာရေးကောလိပ်၊ နည်းပညာတက္ကသိုလ် (ဘားအံ) တို့ သည်လည်း ဆေးလိပ်ငွေကင်းစင်သော ဧရိယာများအဖြစ် သတ်မှတ်ထားကြောင်း သိရသည်။

**စောမျိုးမင်းသိန်း**  
(ပြန်/ဆက်)



### ပြန်ကြားရေးနှင့် ပြည်သူ့ဆက်ဆံရေးဦးစီးဌာန စွမ်းရည်မြှင့်သင်တန်းဆင်း

**ရန်ကုန် မတ် ၈**  
 ပြန်ကြားရေးနှင့် ပြည်သူ့ဆက်ဆံရေးဦးစီးဌာန၏ စွမ်းရည် မြှင့်သင်တန်း (၂/၂၀၂၀) သင်တန်းဆင်းပွဲအခမ်းအနားကို မတ် ၆ ရက် ညနေ ၃နာရီက ရန်ကုန်မြို့ ကျောက်တံတား မြို့နယ် ပန်းဆိုးတန်းလမ်းရှိ ပြန်ကြားရေးနှင့် ပြည်သူ့ ဆက်ဆံရေးဦးစီးဌာန (ရန်ကုန်တိုင်းဒေသကြီး)ရုံး သင်တန်း ကျောင်း၌ ကျင်းပသည်။  
 ပြန်ကြားရေးနှင့် ပြည်သူ့ဆက်ဆံရေးဦးစီးဌာန ဒုတိယ ညွှန်ကြားရေးမှူးချုပ် ဦးအေးကြွယ်က လုပ်ငန်းကျွမ်းကျင်မှု မြှင့်မားစေရေးအတွက်သာမက စိတ်နေစိတ်ထားများ၊

လုပ်ငန်းခွင်၌ တွေ့ကြုံရသည့် အခက်အခဲများကို သင်တန်းတွင် သင်ကြားခဲ့ရသော သင်ခန်းစာများမှ အတွေ့ အကြုံများ၊ အကြံဉာဏ်များရရှိမည်ဖြစ်ကြောင်း ပြောကြား ခဲ့သည်။ ထို့နောက် သင်တန်းထူးချွန်ဆုများရရှိကြသော သင်တန်းသား သင်တန်းသူများအား ဆုများချီးမြှင့်ခဲ့ပြီး သင်တန်းဆင်းလက်မှတ်များကို သင်တန်းသားခေါင်းဆောင် အား ပေးအပ်ခဲ့သည်။  
 သင်တန်းကို မေဖော်ဝါရီ ၂၀ ရက်မှ မတ် ၆ ရက်အထိ ဖွင့်လှစ်ခဲ့ပြီး သင်တန်းသား သင်တန်းသူ ၃၅ ဦး တက်ရောက် ခဲ့ကြောင်း သိရသည်။ **နိုင်လင်းကျော်(ဒလ)**

### ရန်ကုန်-ကိုကိုးကျွန်း ဒုတိယအခေါက် အခမဲ့ပြေးဆွဲ



**ရန်ကုန် မတ် ၈**  
 ရန်ကုန်တိုင်းဒေသကြီးသယ်ယူပို့ဆောင်ရေး ကြီးကြပ်ကွပ်ကဲမှု အာဏာပိုင် အဖွဲ့(YRTA)က တာဝန်ယူဆောင်ရွက်သော ရန်ကုန်-ကိုကိုးကျွန်း အခမဲ့ ပြေးဆွဲပေးနေသည့် သဟာပတိ ရေယာဉ်သည် ဒုတိယအခေါက်ခရီးစဉ် ပြေးဆွဲမှုအဖြစ် မတ် ၇ ရက် နံနက် ၁၁ နာရီခွဲတွင် ရန်ကုန်မြို့ ကြယ်ငါးပွင့် သင်္ဘောလုပ်ငန်း သာကေတဆိပ်ခံ တံတားမှ စတင်ထွက်ခွာသွားကြောင်း သိရသည်။  
 ရန်ကုန်-ကိုကိုးကျွန်းခရီးစဉ်ပြေး ဆွဲမှုနှင့်ပတ်သက်၍ YRTA တွဲဖက် အတွင်းရေးမှူး ဦးလှအောင်က "ရန်ကုန် တိုင်းဒေသကြီးအစိုးရအဖွဲ့ရဲ့ စီမံမှုနဲ့ ဒေသခံပြည်သူတွေ၊ တာဝန်ကျ ဝန်ထမ်းတွေ လူမှုရေး၊ ကျန်းမာရေး ကိစ္စတွေ အဆင်ပြေစေဖို့ ကျွန်တော်တို့ YRTA က ဒီခရီးစဉ်ကို တာဝန်ယူပြီး ဆွဲပေးခြင်း ဖြစ်ပါတယ်။ ဒီနေ့သဟာ ပတိရေယာဉ်ခရီးစဉ်မှာ ခရီးသည် ၃၁ ဦးနဲ့ ကုန်တန်ချိန် ၁၈၂ တန်ခန့် သယ် ဆောင်သွားပါတယ်။ ခရီးသည်တွေ က ကိုကိုးကျွန်းက ပြည်သူတွေ၊ ဝန်ထမ်းတချို့နဲ့ အလှူအတန်းနဲ့

ကျန်းမာရေးကိစ္စသွားရောက်ဆောင်ရွက်မယ့်သူတွေဖြစ်ပြီး ကုန်တွေက တော့ မြို့နယ်မီးလင်းရေးအတွက် လိုအပ်တဲ့ဒီဇယ်တွေ၊ တည်ဆောက်ရေးပစ္စည်းတွေနဲ့စားသောက်ကုန်တွေ ဖြစ်ပါတယ်" ဟု ပြောကြားသည်။  
 ရန်ကုန်-ကိုကိုးကျွန်းခရီးစဉ်တွင် လိုက်ပါကြသူများအား စီးနင်းခ ကောက်ခံမှုမရှိသည့်အပြင် လမ်းခရီး တွင်လည်း ထမင်းကျွေးကြောင်း၊ ထို့အတူ ကုန်စည်များသယ်ယူပို့ ဆောင်မှုအတွက်လည်း ငွေကြေး ကောက်ခံမှုမရှိကြောင်း၊ နောင်ဆက် လက်ပြေးဆွဲမည့် ခရီးစဉ်များတွင် ခရီးသည်များထံမှ စီးနင်းခကောက်ခံ သွားရန် အစီအစဉ်မရှိသေးသော် လည်း ကုန်စည်များသယ်ယူပို့ဆောင် မှုအတွက်မူ သင့်တင့်လျောက်ပတ် သော အဖိုးအခတစ်ခု ကောက်ခံရန် ညှိနှိုင်းတွက်ချက်မှုများ ဆောင်ရွက် နေကြောင်း YRTA မှ သိရသည်။  
 ရန်ကုန်-ကိုကိုးကျွန်း ခရီးစဉ်အား ရန်ကုန်တိုင်းဒေသကြီးအစိုးရအဖွဲ့၏ စီမံမှုဖြင့် ဒေသခံပြည်သူများနှင့် တာဝန်ကျဝန်ထမ်းများ အဆင်ပြေစေ ရန်အတွက် YRTA ၏ ရန်ပုံငွေမှ

ခရီးစဉ်တစ်ခေါက်လျှင် ငွေကျပ်သိန်း ၂၀၀ စိုက်ထုတ် အကုန်အကျခံ ဆောင်ရွက်ပေးခြင်းဖြစ်ကြောင်း၊ ယခု ပြေးဆွဲပေးနေသည့် သဟာပတိရေ ယာဉ်တွင် အနည်းဆုံးခရီးသည် ၆၀ ခန့် လိုက်ပါစီးနင်းနိုင်ပြီး ရေယာဉ်မှာ တန် ၃၀၀ ခန့် တင်ဆောင်နိုင်ကြောင်း၊ ရန်ကုန်-ကိုကိုးကျွန်းခရီးစဉ်ပြေးဆွဲ မှုတွင် ရာသီဥတုအခြေအနေပေါ် မူတည်၍ မောင်းနှင်ချိန် အသွားနာရီ ၄၀ ခန့်ကြာမြင့်နိုင်ကြောင်း သိရသည်။  
 ရန်ကုန်-ကိုကိုးကျွန်းခရီးစဉ်အား ရန်ကုန်တိုင်းဒေသကြီး တောင်ပိုင်း ခရိုင်ရှိ ကိုကိုးကျွန်းမြို့နယ်မှ ဒေသခံ ပြည်သူများနှင့် ဒေသဖွံ့ဖြိုးရေးအတွက် သွားရောက် တာဝန်ထမ်းဆောင် ကြသည့် ဝန်ထမ်းများ အဆင်ပြေစေ ရန်အတွက် ဆောင်ရွက်ပေးခြင်းဖြစ် ပြီး အပျော်ခရီးသွားလာခြင်းနှင့် နိုင်ငံ ခြားသားများသွားလာခြင်းကို ခွင့်ပြု ထားခြင်းမရှိကြောင်း၊ အဆိုပါခရီးစဉ် ပထမဦးဆုံးအခေါက်ကို ဇန်နဝါရီ ၂၁ ရက်တွင် စတင်ပြေးဆွဲခဲ့ပြီး ဇန်နဝါရီ ၂၈ ရက်တွင် ရန်ကုန်သို့ ပြန်လည် ရောက်ရှိခဲ့ကြောင်း သိရသည်။  
**ကိုထက်**

### မြန်မာနှင့် ကိုရီးယား သယ်ယူပို့ဆောင်ရေးကဏ္ဍတွင် ပူးပေါင်းဆောင်ရွက်မည်

**ရန်ကုန် မတ် ၈**  
 မြန်မာနှင့် ကိုရီးယား နှစ်နိုင်ငံအကြား သယ်ယူပို့ဆောင်ရေး နှင့် ထောက်ပံ့ဖြည့်ဆည်းရေးကဏ္ဍတွင် ပူးပေါင်းဆောင် ရွက်သွားမည်ဖြစ်ကြောင်း မြန်မာနိုင်ငံသယ်ယူပို့ဆောင်ရေး နှင့် ထောက်ပံ့ဖြည့်ဆည်းစီမံဆောင်ရွက်မှုအသင်းချုပ် ဥက္ကဋ္ဌ ဦးစန်းခိုင်လှက မတ် ၇ ရက်တွင် ပြောကြားသည်။  
 မြန်မာနိုင်ငံသယ်ယူပို့ဆောင်ရေးနှင့် ထောက်ပံ့ဖြည့် ဆည်းစီမံဆောင်ရွက်မှုအသင်းချုပ်နှင့် ကိုရီးယားနိုင်ငံ Korean Society of Transport (KST)မှ ဥက္ကဋ္ဌ Mr. Sigon

Kim တို့ပါဝင်သောအဖွဲ့သည် မြန်မာနိုင်ငံ၏ သယ်ယူ ပို့ဆောင်ရေး မြေပြင်အခြေအနေများကို လက်တွေ့ဆောင် ရွက်သွားနိုင်ရန်အတွက် ပုဂံ၊ မန္တလေးမြို့နှင့် ကျောက်ဆည် မြို့များသို့သွားရောက်ကာ သယ်ယူပို့ဆောင်ရေးလမ်း ကြောင်းများကို စတင်လေ့လာနေပြီဖြစ်ကြောင်း၊ မကြာမီ ကာလအတွင်း ကိုရီးယားနိုင်ငံ၏ ပူးပေါင်းဆောင်ရွက်မှုဖြင့် မြန်မာ့သယ်ယူပို့ဆောင်ရေးကဏ္ဍကို ပိုမိုတိုးတက်လာ စေရန် ကြိုးပမ်းဆောင်ရွက်သွားမည်ဖြစ်ကြောင်း သိရ သည်။ **မြင့်မောင်**



### နိုင်ငံခြားသားခရီးသွားဧည့်သည်များ တာချီလိတ်နယ်စပ်မှ တစ်ပတ်အတွင်း ၁၆၈၇၄ ဦး ဝင်ရောက်လည်ပတ်

**တာချီလိတ် မတ် ၈**  
 နိုင်ငံခြားသားခရီးသွားဧည့်သည်များ တာချီလိတ် နယ်စပ်ဝင်ပေါက်မှတစ်ဆင့် နေ့စဉ်ဝင်ရောက် လည်ပတ်လျက်ရှိရာ ဖေဖော်ဝါရီ ၂၈ ရက်မှ မတ် ၅ ရက်အထိ ထိုင်းနိုင်ငံသားအများစု ပါဝင်သည့် နိုင်ငံခြားသားကမ္ဘာလှည့်ခရီး သွားဧည့်သည် နေ့ချင်းပြန်နှင့် ညအိပ်ခရီးစဉ်

အဖြစ် စုစုပေါင်း ၁၆၈၇၄ ဦး ဝင်ရောက်လည် ပတ်ခဲ့ကြောင်း ဟိုတယ်နှင့်ခရီးသွားညွှန်ကြားမှု ဦးစီးဌာန တာချီလိတ်ရုံးခွဲမှ သိရသည်။  
 နိုင်ငံခြားသားခရီးသွားဧည့်သည်များသည် မြန်မာနိုင်ငံအတွင်း ဘုရားဖူးခြင်း၊ ရေမြေ တောတောင် သဘာဝအလှရှုခင်းများနှင့် အထင်ကရနေရာများ၊ တိုင်းရင်းသားများ၏

မတူကွဲပြားသည့် ရိုးရာယဉ်ကျေးမှု စလေ့ထုံးစံ များ၊ လူနေမှုဘဝပုံစံများကို ဗဟုသုတအဖြစ် ကြည့်ရှုလေ့လာ သိမြင်ခံစားနိုင်စေရန် ဝင်ရောက် လျက်ရှိရာ တစ်ပတ်အတွင်း တာချီလိတ် နေ့ချင်းပြန်အဖြစ် ထိုင်းနိုင်ငံသား ၁၅၇၅၀၊ တာဝီယနိုင်ငံသား (နိုင်ငံခြားသား) ၄၆၈ ဦး၊ တာလေး-လန်တောင်းဘုရားသို့ ထိုင်းနိုင်ငံ သား သုံးဦး၊ ညအိပ်ခရီးစဉ်အဖြစ် မိုင်းဖြတ်နှင့် ကျိုင်းတုံမြို့သို့ ထိုင်းနိုင်ငံသား အများစုပါဝင် သည့် တာဝီယနိုင်ငံသား ကမ္ဘာလှည့်ခရီးသည် ၁၂၇ ဦး၊ ပြည်တွင်းခရီးစဉ်သို့ ဗီဇာ(ဗီဇာကင်း

လွတ်ခွင့်ရ)ဖြင့် နိုင်ငံခြားသားခရီးသွားဧည့် သည် ၅၂၆ ဦး ဝင်ရောက်လည်ပတ်ခဲ့သည်။  
 ယခုနှစ်အတွင်း တာချီလိတ်နယ်စပ်ဝင် ပေါက်မှဝင်ရောက်ပြီး တာချီလိတ်နယ်စပ်ဝင် ပေါက်အပါအဝင် မြန်မာနိုင်ငံနယ်စပ်ဝင်ပေါက်၊ ထွက်ပေါက်အသီးသီးမှ ထွက်ခွာသည့် ခရီးစဉ် ခြောက်ခုတွင် မော်တော်ယာဉ် ၁၉ စီး၊ မော်တော် ဆိုင်ကယ် ၁၁ စီး၊ လူဦးရေ ၇၀ တို့လည်း လာရောက်လည်ပတ်ခဲ့သည်။  
 တာချီလိတ် နယ်စပ်ဝင်ပေါက်မှ ဇန်နဝါရီ ၁ ရက်မှ မတ် ၅ ရက်အထိ နေ့ချင်းပြန်နှင့်

**ဝေယံလင်း**  
(ပြန်/ဆက်)

အားကစား

# AFC Cup ပြိုင်ပွဲယှဉ်ပြိုင်ရန် ရှမ်းယူနိုက်တက်အသင်း စင်ကာပူနိုင်ငံသို့ ထွက်ခွာ

ရန်ကုန် မတ် ၈

၂၀၂၀ ဘောလုံးရာသီ AFC Cup ပြိုင်ပွဲ အုပ်စုတတိယပွဲအဖြစ် စင်ကာပူကလပ်အသင်းနှင့် ယှဉ်ပြိုင်ရန် ရှမ်းယူနိုက်တက် အသင်းသည် ယနေ့နံနက်ပိုင်းက စင်ကာပူနိုင်ငံသို့ လေကြောင်းခရီးဖြင့် ထွက်ခွာသွားသည်။ ရှမ်းယူနိုက်တက် အသင်းတွင် အုပ်ချုပ်နည်းပြအဖွဲ့ဝင် ကိုဦးနှင့် ကစားသမား ၁၈ ဦး လိုက်ပါသွားသည်။

ရှမ်းယူနိုက်တက်အသင်းသည် အုပ်စုတတိယပွဲအဖြစ် တစ်ပတ်ခန့် (စင်ကာပူ) နှင့် မတ် ၁၀ ရက် ညနေ ၆ နာရီ ၁၅ မိနစ်တွင် စင်ကာပူနိုင်ငံသို့ ယှဉ်ပြိုင်ကစားမည်ဖြစ်သည်။ ရှမ်းယူနိုက်တက်အသင်းသည် နှစ်ပွဲကစား နှစ်ပွဲအရေးနိမ့် ထားသောကြောင့် ယခုပွဲတွင် ရလဒ်ကောင်းရရန်လိုအပ်နေပြီး ပြီးခဲ့သည့်နှစ်ပွဲတွင် ဖိလစ်ပိုင်ကလပ် ကာယာအသင်းကို အိမ်ကွင်း၌ နှစ်ဂိုး-ဂိုးမရှိ၊ အင်ဒိုနီးရှားကလပ် မာကာဆာ အသင်းကို သုံးဂိုး-တစ်ဂိုးဖြင့် ရှုံးနိမ့်ထားသည်။

ရှမ်းယူနိုက်တက်အသင်းသည် ယင်းပြိုင်ပွဲတွင် အုပ်စု

(H)၌ စင်ကာပူကလပ် တစ်ပတ်ခန့်ရှိစာအသင်း၊ အင်ဒိုနီးရှား ကလပ် မာကာဆာအသင်း၊ ဖိလစ်ပိုင်ကလပ် ကာယာ အသင်းတို့နှင့် တစ်အုပ်စုတည်းကျရောက်နေခြင်း ဖြစ်သည်။

ရှမ်းယူနိုက်တက်အသင်းတွင် အဖွဲ့ခေါင်းဆောင်- ဦးရဲမျိုးထွန်း၊ အုပ်ချုပ်သူ-ဦးဟန်ဝင်းအောင်၊ နည်းပြချုပ်- ဦးအောင်နိုင်၊ လက်ထောက်နည်းပြ-ဦးအောင်ကျော်ထွန်း၊ ဦးစိုးမင်းဦး၊ ဂိုးနည်းပြ-ဦးရေဝေဇင်၊ ကစားသမားများအဖြစ် ဂိုး-သီဟစည်သူ၊ မျိုးမင်းလတ်၊ နောက်တန်း- ဟိန်းသီဟဇော်၊ ဟိန်းဖြိုးဝင်း၊ ဒေးဗစ်ဒန်း၊ ငြိမ်းချမ်း၊ ရမင်းသူ၊ ဒန်နီရယ်လ်၊ အလယ်တန်း- မက်ဆီမင်၊ အဘူဘာကာ၊ ရဲရင့်ထွန်း၊ ရွှေကို၊ နန္ဒကျော်၊ အောင်ရှိုးသာမောင်၊ ဆက်ဖြိုးဝေ၊ ရှေ့တန်း-ဇင်မင်းထွန်း၊ ထက်ဖြိုးဝေ၊ စအောင်ပြည့်ကိုတို့ လိုက်ပါသွားသည်။

သတင်း - ရှင်းထက်ဇော်  
ဓာတ်ပုံ - ရှမ်းယူနိုက်တက်



### ♦ ဟံသာဝတီအသင်းမှ

အား/ကာသိပွဲအသင်းသည် ကြိုးစားအားထုတ်မှုကောင်းသော်လည်း နိုင်ငံခြားသားကစားသမားများပါဝင်သည့်အသင်းများနှင့် တွေ့ဆုံရာတွင် လိုအပ်ချက်များရှိနေပြီး ဂိုးပြတ်ရှုံးပွဲ ထပ်မံကြုံတွေ့ခဲ့ခြင်းဖြစ်သည်။

#### အနိုင်ရိုး ထပ်မံရရှိ

ဟံသာဝတီအသင်းသည် နိုင်ငံခြားသားကစားသမားသုံးဦးအပါအဝင် လူစုံအသုံးပြုခဲ့ပြီး ပွဲပယ်နှင့် ဒဏ်ရာရကစားသမားများနေရာတွင် အစားထိုး အသုံးပြုခဲ့သည့် ကစားသမားများမှာလည်း အမှားအယွင်းမရှိ ကစားနိုင်သောကြောင့် အားမပျော့ဘဲ အကောင်းဆုံးပုံစံဖြင့် ကစားနိုင်ခဲ့သည်။ ဟံသာဝတီ အသင်းသည် နိုင်ငံပြန်ရရန် ပွဲစကတည်းက တိုက်စစ်ဖွင့်ကစားခဲ့ပြီး ၈ မိနစ်တွင် မျိုးဇော်ဦးက အဖွင့်ဂိုးသွင်းယူခဲ့သည်။ ဂိုးရပြီးနောက်ပိုင်းတွင် ဟံသာဝတီအသင်း တိုက်စစ်ပိုကောင်းလာသလို အား/ကာသိပွဲအသင်းလည်း ခံစစ်အားနည်းချက်များဖြစ်ပေါ်ခဲ့ရာ ပထမပိုင်းတွင် အနိုင်ရိုးနှစ်ဂိုး ထပ်မံရရှိခဲ့သည်။

ဟံသာဝတီအသင်းအတွက် ဂိုးများကို ၂၃ မိနစ်တွင် မျိုးဇော်ဦးနှင့် ၃၄

မိနစ်တွင် ဟိန်းထက်အောင်တို့က သွင်းယူခဲ့သည်။ ဟံသာဝတီအသင်းသည် ပထမပိုင်းတွင် သုံးဂိုးပြတ်အနိုင်ရနေသော်လည်း ဒုတိယပိုင်းတွင် ဂိုးထပ်ရရန် တိုက်စစ်အားမလျှော့ဘဲ တိုက်စစ်မြှင့်ကစားခဲ့သည်။ ဒုတိယပိုင်းတွင် ဟံသာဝတီအသင်းသည် ဂိုးသွင်းခွင့်များစွာရခဲ့သော်လည်း တိုက်စစ်မှူးအိမ်ကာ လွဲချော်ခဲ့၍ မိနစ် ၈၀ ကျော်မှ ဂိုးထပ်ရခဲ့သည်။ ဟံသာဝတီအသင်းအတွက် အနိုင်ရိုးများကို ၈၄ မိနစ်တွင် အိမ်ကာနှင့် ၈၈ မိနစ်တွင် ဒိုနယ်တို့က သွင်းယူခဲ့သည်။

#### ဆက်လက်ဦးဆောင်

ပွဲစဉ် (၉) အပြီးတွင် ဟံသာဝတီအသင်းက ၂၄ မှတ်ဖြင့် ဆက်လက် ဦးဆောင်နေပြီး ဧရာဝတီအသင်းက ၂၃ မှတ်၊ ရန်ကုန်အသင်းက ရမှတ် ၂၀၊ လက်ရှိချန်ပီယံရှမ်းယူနိုက်တက်အသင်းက ၁၇ မှတ်၊ ရခိုင်အသင်းက ၁၅ မှတ်၊ စစ်ကိုင်းအသင်းက ၁၃ မှတ်၊ ရတနာပုံအသင်းက ၁၀ မှတ်၊ မကွေးနှင့် အား/ကာသိပွဲအသင်းက ခုနစ်မှတ်စီ၊ ဇွဲကပင်အသင်းက ခြောက်မှတ်နှင့် Southern နှင့် ချင်းယူနိုက်တက်အသင်းက လေးမှတ်စီရရှိထားသည်။

သတင်း - ရှင်းထက်ဇော်၊ ဓာတ်ပုံ - ကိုဇေ

## ချယ်လ်ဆီးနှင့် မန်ယူတို့ အိမ်ကွင်း နိုင်ပွဲကိုယ်စီရရှိခဲ့

ချယ်လ်ဆီးအသင်းဟာ ပရီမီယာလိဂ်ပွဲစဉ် ၂၉ အဖြစ် ယနေ့ညပိုင်းက အဲဗာတန်အသင်းနဲ့ ယှဉ်ပြိုင်ကစားခဲ့ရာ ချယ်လ်ဆီးအသင်းက လေးဂိုးပြတ်နဲ့ အနိုင်ရရှိခဲ့ပါတယ်။

ချယ်လ်ဆီးအသင်းနဲ့ အဲဗာတန်အသင်းတို့ရဲ့ ပွဲစဉ်မှာ ချယ်လ်ဆီးအသင်း အတွက် သွင်းဂိုးတွေကို မက်ဆင်ဗော့ဒ်၊ ပက်ဒရို၊ ဝီလီယံနဲ့ ဂျူဗွတ်တို့က သွင်းယူ ပေးခဲ့တာဖြစ်ပါတယ်။ ချယ်လ်ဆီးအသင်းဟာ ယခုပွဲစဉ်မှာ အဲဗာတန်အသင်းကို အနိုင်ရရှိခဲ့တာကြောင့် ပွဲစဉ် ၂၉ ယှဉ်ပြိုင်ကစားပြီးချိန်မှာ ရမှတ် ၄၈ မှတ်ရရှိခဲ့ပြီး အဆင့် ၃ နေရာက လက်စတားစီးတီးအသင်းနဲ့ နှစ်မှတ်အကွာ အမှတ်ပေးဇယားရဲ့ အဆင့် ၄ နေရာမှာ ဆက်လက်ရပ်တည်ခွင့်ရရှိခဲ့တာဖြစ်ပါတယ်။

အဲဗာတန်အသင်းကတော့ နောက်ဆုံးကစားခဲ့တဲ့ ပရီမီယာလိဂ်သုံးပွဲမှာ ရမှတ်တစ်မှတ်သာ စုဆောင်းနိုင်ခဲ့ပြီး အာဆင်နယ်အသင်းနဲ့ ပွဲစဉ်မှာ သုံးဂိုး-နှစ်ဂိုး၊ အခု ချယ်လ်ဆီးအသင်းနဲ့ ပွဲစဉ်မှာ လေးဂိုးပြတ် စသဖြင့် အသီးသီးရှုံးနိမ့်ခဲ့တာ မန်ယူအသင်းနဲ့ ပွဲစဉ်မှာတော့ တစ်ဖက်တစ်ဂိုးစီ သရေရလဒ်ထွက်ပေါ်ခဲ့တာဖြစ်ပါတယ်။ အဲဗာတန်အသင်းဟာ ချယ်လ်ဆီးအသင်းကို ရှုံးနိမ့်ခဲ့ရတာကြောင့် ပရီမီယာလိဂ်အမှတ်ပေးဇယား အဆင့် ၁၂ မှာပဲ ဆက်လက်ရပ်တည်နေတာဖြစ်ပါတယ်။

မန်ယူအသင်းနှင့် မန်စီးတီးအသင်းတို့မှာ ပွဲစဉ်တွင် မန်ယူအသင်းက နှစ်ဂိုးပြတ်ဖြင့် အနိုင်ရရှိခဲ့ပြီး ရမှတ် ၄၅ မှတ်ဖြင့် အမှတ်ပေးဇယားအဆင့် ၅ သို့ တက်လှမ်းနိုင်ခဲ့သည်။



### □ ၂၀၂၀ MNL ပြိုင်ပွဲ

ရှင်းသူရသည် ဖေဖော်ဝါရီ ၂၂ ရက်က ပွဲစဉ် (၇) အဖြစ် ယှဉ်ပြိုင်ကစားသည့် ချင်းယူနိုက်တက်အသင်းအား ရှစ်ဂိုး-သုံးဂိုးဖြင့် အနိုင်ရသည့်ပွဲတွင် ယခုရာသီ၏ သွင်းဂိုး ၁၀၀ ပြည့်ဂိုးအား သွင်းယူနိုင်ခဲ့ခြင်းဖြစ်သည်။ ယင်းနေ့တွင် ပွဲစဉ်ပေါင်းများစွာ ကျင်းပခဲ့ပြီး ပွဲချိန် ၇၁ မိနစ်တွင် သွင်းယူသည့် ရှင်းသူရ၏ဂိုးမှာ ရာပြည့်ဂိုးအဖြစ် မှတ်တမ်းဝင်ခဲ့ခြင်းဖြစ်သည်။

မြန်မာနေရှင်နယ်လိဂ်ကော်မတီသည် ရာပြည့်ဂိုးသွင်းရှင်များကို ၂၀၁၈ ရာသီမှစ၍ ဆုကြေးချီးမြှင့်ခဲ့ပြီး တစ်ရာသီအတွင်း သွင်းဂိုးစုစုပေါင်းမှာ ဖျမ်းမျှ ၃၀၀ နှင့် ၄၀၀ အကြားရှိကြောင်း သိရသည်။

သတင်း-ရှင်းထက်ဇော်၊ ဓာတ်ပုံ-ဘုန်းသော်

## စတုတ်စီးတီးနဲ့ ဝေးလ်ကွင်းလယ်ကစားသမား ဂျိုးအယ်လန်း ဖနောင့်ကြောဒဏ်ရာကြောင့် ယူရို ၂၀၂၀ ပြိုင်ပွဲနှင့် လွဲချော်မည်

စတုတ်စီးတီးအသင်းနဲ့ ဝေးလ်အသင်း တို့ရဲ့ ကွင်းလယ်ကစားသမား ဂျိုးအယ်လန်းဟာ ဖနောင့်ကြော ဒဏ်ရာရရှိခဲ့တာကြောင့် ယခုနှစ်

ဧရာဝတီကာလအတွင်းမှာ ကျင်းပ မယ့် ယူရို ၂၀၂၀ ပြိုင်ပွဲမှာ လွဲချော်ရ တော့မှာဖြစ်ပါတယ်။

လန်းဟာ စတုတ်စီးတီးအသင်းက ဟားလ်စီးတီးအသင်းကို ငါးဂိုး-တစ်ဂိုး နဲ့ မတ် ၇ ရက်ညပိုင်းမှာ အနိုင်ရရှိခဲ့တဲ့ ချန်ပီယံရှစ်ပွဲစဉ်မှာ ဒဏ်ရာရရှိခဲ့တာ



ဖြစ်ပြီး အဲဒီရရှိခဲ့တဲ့ဒဏ်ရာကြောင့် ယူရို ၂၀၂၀ ပြိုင်ပွဲနဲ့ လွဲချော်လိမ့်မယ်လို့ ဝေးလ်လက်ရွေးစင်အသင်း နည်းပြ ရိုင်ယန်ဂစ်က ပြောကြားခဲ့တာ ဖြစ်ပါတယ်။

အသက် ၂၉ နှစ်အရွယ် ကွင်းလယ် ကစားသမား ဂျိုးအယ်လန်းဟာ ယူရို ၂၀၁၆ ပြိုင်ပွဲမှာ ဝေးလ်အသင်းကို ဆီမီးဖိုင်နယ်အဆင့် တက်လှမ်းနိုင်ဖို့ စွမ်းဆောင်ပေးနိုင်ခဲ့တဲ့ အဓိကကစား သမားတစ်ဦးဖြစ်ပြီး လက်ရှိမှာ ဖနောင့် ကြောဒဏ်ရာကြောင့် စတုတ်စီးတီး အသင်းရဲ့ လက်ကျန်ပွဲစဉ်တွေမှာ လည်း လွဲချော်လိမ့်မယ်လို့ စတုတ် စီးတီးအသင်းနည်းပြ မိုက်ကယ် အိုနေးလ်က အတည်ပြုပြောကြား ခဲ့တာဖြစ်ပါတယ်။

ကွင်းလယ်ကစားသမား ဂျိုးအယ် လန်းဟာ ယူရို ၂၀၁၆ ပြိုင်ပွဲမှာ ဝေးလ် အသင်းကို ဆီမီးဖိုင်နယ်တက်လှမ်း နိုင်ဖို့ စွမ်းဆောင်ပေးခဲ့တာကြောင့် ဝေးလ်အသင်းအတွက် ယူရို ၂၀၁၆ ပြိုင်ပွဲ အကောင်းဆုံးကစားသမား အဖြစ် သတ်မှတ်ခံခဲ့ရတာဖြစ်ပါ တယ်။

ငွေကြယ် - ရေးသားသည်

## ဘာစီလိုနာဂိုးသမား တာစတီဂန်ကို ခေါ်ယူဖို့ ချယ်လ်ဆီးအသင်း အသင့်ရှိနေ

ဂိုးသမားတာစတီဂန်အနေနဲ့ ယခုနှစ်ဧရာဝတီအပြောင်းအရွှေ့ကာလအတွင်း မှာ ဘာစီလိုနာအသင်းကနေ ထွက်ခွာခဲ့မယ်ဆိုရင် တာစတီဂန်ကို ခေါ်ယူဖို့ အတွက် အသင့်ရှိနေတယ်လို့ ချယ်လ်ဆီးအသင်းက ပြောကြားလိုက်ပါတယ်။

ချယ်လ်ဆီးအသင်းနည်းပြ ဖရန့်လမ်းပတ်ဟာ လက်ရှိဂိုးသမား ကီပါရဲ့ လက်စွမ်းကျဆင်းနေမှုကြောင့် အစားထိုးကစားသမားအဖြစ် တာစတီဂန်ကို ခေါ်ယူဖို့ စိစဉ်နေတာလည်းဖြစ်ပါတယ်။

နယ်သာလန်ကလပ် အေဂျက်အသင်းမှ ကင်မရွန်းကြယ်ပွင့် ဂိုးသမား အန်ဒရီအိုနာနာဟာလည်း ယခုဘောလုံးရာသီကုန်မှာ အသင်းနဲ့လမ်းခွဲဖို့ရှိနေ တာကြောင့် ချယ်လ်ဆီးအသင်းက ဂိုးသမား အန်ဒရီအိုနာနာကိုလည်း ခေါ်ယူဖို့ ပစ်မှတ်ထားနေတာဖြစ်ပါတယ်။

ချယ်လ်ဆီးအသင်းဟာ လာမယ့်ဧရာဝတီ အပြောင်းအရွှေ့ကာလမတိုင်မီ မှာ ဟာကင်ဇီယက်ချိုကိုလည်း စာချုပ်ချုပ်ဆိုခေါ်ယူဖို့ အသင့်ရှိနေတာဖြစ်ပါ တယ်။



### မြန်မာ့တိုင်းရင်းဆေးသမားတော်နေ့အခမ်းအနား ကျင်းပ

ရန်ကုန် မတ် ၈  
မြန်မာ့တိုင်းရင်းဆေးသမားတော်များနှင့် မြန်မာ့တိုင်းရင်းဆေးထုတ်လုပ်ရေးလုပ်ငန်းရှင်များ စုပေါင်းပြုလုပ်သည့် တပေါင်းလပြည့် မြန်မာ့တိုင်းရင်းဆေးသမားတော်နေ့ အခမ်းအနားကို ယနေ့နံနက်ပိုင်းတွင် ရန်ကုန်မြို့ လမ်းမတော်မြို့နယ်ရှိ Panda ဟိုတယ်၌ ကျင်းပသည်။

မြန်မာ့တိုင်းရင်းဆေးသမားတော်နေ့ ကျင်းပခြင်းသည် အစဉ်အလာကို စဉ်ဆက်မပြတ် ဆက်လက်ထိန်းသိမ်းစောင့်ရှောက်သွားရန်၊ ခေတ်အဆက်ဆက် ပေါ်ထွန်းခဲ့သော မြန်မာ့တိုင်းရင်းဆေးသမားတော်ကြီးများ၏

ဂုဏ်ကျေးဇူးများကို အစဉ်အဆက်မမှီသတ်ရနေစေရန်စည်းလုံးညီညွတ်မှု ရှိစေရန်၊ ဂုဏ်သိက္ခာနှင့် အဆင့်အတန်း မြင့်မားတိုးတက်စေရန်၊ တိုင်းရင်းဆေးပညာကို စနစ်တကျထိန်းသိမ်းစောင့်ရှောက်၍ နိုင်ငံတကာအဆင့် ခေတ်မီ ဖွံ့ဖြိုးတိုးတက်စေရန်၊ ပြည်သူ့ကျန်းမာရေးစောင့်ရှောက်မှုလုပ်ငန်းများတွင် အားလုံးစနစ်တကျ ပူးပေါင်းပါဝင်ဆောင်ရွက်နိုင်စေရန် စသည့် ရည်ရွယ်ချက်များဖြင့် ကျင်းပခြင်းဖြစ်ကြောင်း ရန်ကုန်တိုင်းဒေသကြီး တိုင်းရင်းဆေးဆရာအသင်းဥက္ကဋ္ဌ ဒေါ်သန်းသန်းမြင့်က ပြောကြားသည်။

လက်ရှိအချိန်တွင် မြန်မာ့တိုင်းရင်းဆေးပညာများသည် ယခင်ထက်ပိုမို ဖွံ့ဖြိုးတိုးတက်လာပြီး တိုင်းရင်းဆေးပညာရှင်များကို စနစ်တကျမွေးထုတ်ပေးမှု၊ တိုင်းရင်းဆေးကုခန်းနှင့် ဆေးရုံများ အနယ်နယ်အရပ်ရပ်၌ ဖွင့်လှစ်လာနိုင်မှု၊ ကမ္ဘာ့ကျန်းမာရေးအဖွဲ့၏အကူအညီဖြင့် ဆောင်ရွက်ခဲ့သော စစ်တမ်းများအရ မြန်မာနိုင်ငံအနယ်နယ်အရပ်ရပ်ရှိ မိသားစုဝင်များက မြန်မာ့တိုင်းရင်းဆေးကို ယုံယုံကြည်ကြည် သုံးစွဲလျက်ရှိကြောင်း မြန်မာနိုင်ငံ တိုင်းရင်းဆေးဆရာအသင်း(ဗဟို) ဒုတိယဥက္ကဋ္ဌ ဦးမောင်မောင်ဦး(ဂရိတ်ဝေါတိုင်းရင်းဆေး)က ပြောကြားသည်။

အေးမင်းသူ

### မန္တလေး၌ မြန်မာ့တိုင်းရင်းဆေးသမားတော်နေ့အခမ်းအနား ကျင်းပ

မန္တလေး မတ် ၈  
တိုင်းရင်းဆေးတက္ကသိုလ်နှင့် မြန်မာနိုင်ငံတိုင်းရင်းဆေးဆရာအသင်း (မန္တလေးတိုင်းဒေသကြီး)တို့မှကြီးမှူး၍ မြန်မာ့တိုင်းရင်းဆေးသမားတော်နေ့အထိမ်းအမှတ်အခမ်းအနားကို မတ် ၈ ရက် (တပေါင်းလပြည့်နေ့) နံနက် ၉ နာရီက မန္တလေးမြို့ အောင်မြေသာစံမြို့နယ် အိုးဘိုရပ်ရှိ တိုင်းရင်းဆေးတက္ကသိုလ်၌ နှင်းသဘင်ခန်းမ၌ ကျင်းပသည်။

တိုင်းရင်းဆေးတက္ကသိုလ် ခေတ္တပါမောက္ခချုပ်

ဒေါက်တာသိန်းဇော်လင်းနှင့် တိုင်းရင်းဆေးပညာရပ်ဆိုင်ရာ အကြံပေးအဖွဲ့ဝင် တိုင်းရင်းဆေးကောင်စီနာယက ဦးမြင့်လွင်တို့က မြန်မာ့တိုင်းရင်းဆေးသမားတော်နေ့ ဂုဏ်ပြုအမှာစကားပြောကြားသည်။

ရှေးသမားတော်ကြီးများ၏ ဂုဏ်ကျေးဇူးကို ဂုဏ်ပြုပူဇော်သည့်အနေဖြင့် တပေါင်းလပြည့်နေ့ကို မြန်မာ့တိုင်းရင်းဆေးသမားတော်နေ့အဖြစ် သတ်မှတ်၍ ကျင်းပခြင်းဖြစ်ကြောင်း သိရသည်။

သီဟကိုကို(မန္တလေး)

### မန္တလေးဗဟိုအကျဉ်းထောင်၌ တက္ကသိုလ်ဝင်စာမေးပွဲ ၆၉ ဦး ဝင်ရောက်ဖြေဆိုမည်

မန္တလေး မတ် ၈  
မန္တလေးဗဟိုအကျဉ်းထောင်တွင် အကျဉ်းကျလျက်ရှိသည့် ကျောင်းသား ကျောင်းသူ ၆၉ ဦး တက္ကသိုလ်ဝင်စာမေးပွဲ ဝင်ရောက်ဖြေဆိုမည်ဖြစ်ကြောင်း သိရသည်။

စာမေးပွဲဝင်ရောက်ဖြေဆိုမည့် ကျောင်းသား ကျောင်းသူများအား အမှတ် (၂၅) အခြေခံပညာအထက်တန်းကျောင်းမှ ဆရာ ဆရာမများ၊ ကိုယ်ပိုင်ကျောင်းများမှ ဆရာ ဆရာမများက ပညာဒါနအဖြစ် လာရောက်ပို့ချခြင်း၊ တက္ကသိုလ်များမှ ပါမောက္ခများ၊ ကထိကများက အမှတ်ပေးစည်းမျဉ်းများအကြောင်း ရှင်းလင်းပြောကြားခြင်းများလည်းရှိကြောင်း သိရသည်။

အကျဉ်းထောင်များတွင် ပညာရေးတစ်ပိုင်းတစ်စနှင့် အကျဉ်းကျခံနေရသည့် တက္ကသိုလ်ဝင်တန်း ကျောင်းသား ကျောင်းသူများ စာမေးပွဲဖြေဆိုခွင့်ကို ၂၀၁၆-၂၀၁၇ ပညာသင်နှစ်မှ စတင်ခွင့်ပြုပေးခဲ့ပြီး ၂၀၁၈-၂၀၁၉ ပညာသင်နှစ်တွင် မန္တလေးအိုးဘိုအကျဉ်းထောင်မှ ကျောင်းသား ကျောင်းသူ ၇၂ ဦး ဝင်ရောက်ဖြေဆိုခဲ့ရာ ၄၄ ဦး အောင်မြင်ခဲ့ကြောင်း သိရသည်။

"အောင်ချက်ရာခိုင်နှုန်းကိုလည်း တစ်နှစ်ထက်တစ်နှစ် ပိုမိုကောင်းမွန်အောင် ဆောင်ရွက်နေပါတယ်။ သူတို့ရဲ့ အောင်မြင်မှုအပေါ်မှာလည်း မိဘအရင်းတစ်ယောက်လို ဝမ်းသာပီတိဖြစ်မိပါတယ်" ဟု မန္တလေးဗဟိုအကျဉ်းထောင် ထောင်ပိုင်ကြီး ဦးမျိုးဌေးက ပြောကြားသည်။

တက္ကသိုလ်ပညာရေးတွင်လည်း စာပေးစာယူဖြင့် ပထမနှစ်တွင် ၁၃ ဦး၊ ဒုတိယနှစ်တွင်နှစ်ဦး ဝင်ရောက်ဖြေဆိုခဲ့ရာ အောင်မြင်ခဲ့ကြောင်းသိရပြီး စာမေးပွဲအတွက် အကျဉ်းထောင်အတွင်းရှိ စာသင်ဆောင်တွင် စာဖြေဌာနတစ်ခု ဖွင့်လှစ်ပြီး အခြေခံပညာဦးစီးဌာနမှ ဆရာ ဆရာမများက စာစစ်မှူးနှင့် အခန်းစောင့်များအဖြစ် ဆောင်ရွက်ပေးမည် ဖြစ်ကြောင်း သိရသည်။

တင်မောင် (မန်းကိုယ်ပွား)

### မိုးကောင်းမြို့ပတ်လမ်းခင်းကျင်းနေမှု ကြည့်ရှုစစ်ဆေး

မိုးကောင်း မတ် ၈  
ကချင်ပြည်နယ် မိုးကောင်းမြို့ပတ်လမ်း ကွန်ကရစ်ခင်းကျင်းနေမှုကို မတ် ၇ ရက် မွန်းလွဲပိုင်းက ပြည်နယ်စည်ပင်သာယာရေးဝန်ကြီး ဦးနော်လီ(ခ)ခေါင်ခမ်းရယ်နှင့် တာဝန်ရှိသူများက ကွင်းဆင်းကြည့်ရှုစစ်ဆေးသည်။

အဆိုပါလမ်းမှာ အရှည်တစ်မိုင်၊ အကျယ် ၁၆ ပေ၊ ၃ ရက်လက်မရှိပြီး မိုးကောင်းမြို့ပေါ်ရှိ ရပ်ကွက်ကြီးလေးခုကို ဆက်သွယ်ထားရှိခြင်းဖြစ်ကာ ကွန်ကရစ်ခင်းခြင်းလုပ်ငန်း ပြီးစီးသွားပါက ဒေသခံပြည်သူများ ရာသီအချိန်မရွေးသွားလာနိုင်မည်ဖြစ်ကြောင်း သိရသည်။

ဝင်းနိုင်(ကချင်မြေ)

ကျေးလက်ကုန်ထုတ်လမ်းဖောက်လုပ်နေမှု ကြည့်ရှုစစ်ဆေး

### သတင်းလမ်းညွှန်

#### လက်တွေ့အသုံးချ မေ့စကြာသင်တန်းဖွင့်လှစ်မည်

လက်တွေ့အသုံးချမေ့စကြာသင်တန်းကို မန္တလေးမြို့ ပြည်ကြီးတံခွန်မြို့နယ် ၄၉ လမ်းနှင့် အောင်ဆန်းလမ်းထောင့်ရှိ မေမေဖောင်ဒေးရှင်း အခမဲ့ပညာဒါနကျောင်းတွင် မတ် ၁၀ ရက်မှ ၂ ရက်အထိ နေ့စဉ် နံနက် ၉ နာရီခွဲမှ မွန်းတည့် ၁၂ နာရီအထိ ဖွင့်လှစ်သွားမည်ဖြစ်ကြောင်း သိရသည်။

#### နွေရာသီ လူငယ်ဘောလုံးသင်တန်း ဖွင့်လှစ်မည်

အခြေခံဘောလုံးပညာသင်ကြားပေးမည့် နွေရာသီ လူငယ်ဘောလုံးသင်တန်းကို မန္တလေးမြို့ ချမ်းမြသာစည်မြို့နယ် မြန်မာနိုင်ငံဘောလုံးအဖွဲ့ချုပ် မန္တလေးဘောလုံးအကယ်ဒမီတွင် မတ် ၁၁ ရက်မှ ၈ ပြီ ၁၀ ရက်အထိ ဖွင့်လှစ်သင်ကြားသွားမည်ဖြစ်ပြီး အပတ်စဉ် တနင်္လာ၊ ဗုဒ္ဓဟူးနှင့် သောကြာနေ့များတွင် နံနက် ၇ နာရီမှ ၉ နာရီအထိ ဖွင့်လှစ်သင်ကြားသွားမည်ဖြစ်သည်။

#### နှစ်ပတ်လည်ဖိတ်ခေါ် ဓာတ်ပုံပြိုင်ပွဲ ကျင်းပမည်

မန္တလေးဓာတ်ပုံအသင်း၏ (၃၁)ကြိမ်မြောက် နှစ်ပတ်လည်ဖိတ်ခေါ်ဓာတ်ပုံပြိုင်ပွဲကို မန္တလေးမြို့ ချမ်းမြသာစည်မြို့နယ်ရှိ ရတနာပုံစုပီစင်တာ စတုတ္ထထပ်ရှိ အဆိုပါအသင်းရုံးခန်းတွင် မတ် ၁၄ ရက်မှ ၁၅ ရက်အထိ ကျင်းပသွားမည်ဖြစ်ကြောင်း သိရသည်။

#### စားသောက်ကုန်ထုတ်လုပ်မှုသင်တန်း ဖွင့်မည်

သီးနှံအခြေခံတန်ဖိုးမြှင့် စားသောက်ကုန်ထုတ်လုပ်မှုသင်တန်းကို မန္တလေးမြို့ မဟာအောင်မြေမြို့နယ် ၄၁ လမ်း၊ ၈၆ လမ်းနှင့် ၈၇ လမ်းကြား

ရှိ မန္တလေးတိုင်းဒေသကြီး အသေးစားစက်မှုလက်မှုလုပ်ငန်းဦးစီးဌာနရုံးတွင် မတ် ၂၃ ရက်မှ ၃၁ ရက်အထိ နေ့စဉ်နံနက် ၉ နာရီမှ ညနေ ၄ နာရီ အထိ ဖွင့်လှစ်သင်ကြားသွားမည်ဖြစ်ကြောင်း သိရသည်။

#### စာပေစာနယ်ဇင်းမီဒီယာများအား အခြေခံကျန်းမာရေး အခမဲ့ဆေးစစ်ပေးမည်

စာပေစာနယ်ဇင်းနှင့် သတင်းမီဒီယာသမားများအား အခြေခံကျန်းမာရေးစစ်ဆေးခြင်းနှင့် အသည်းရောင်အသားဝါ ဘီပိုး၊ စီပိုး ရှိ-မရှိ အခမဲ့စစ်ဆေးခြင်းကို မတ် ၁၂ ရက် နံနက် ၉ နာရီမှ စတင်ဆောင်ရွက်ပေးသွားမည်ဖြစ်သည်။ အခြေခံကျန်းမာရေးစစ်ဆေးခြင်းကို အမှတ် ၁၅၄ အနော်ရထာလမ်းနှင့် ၁၆ လမ်းထောင့် လမ်းမတော်မြို့နယ် ရန်ကုန်မြို့ရှိ နီနီအထွေထွေရောဂါရှာဖွေရေးဓာတ်ခွဲခန်း၌ ဆောင်ရွက်ပေးသွားမည်ဖြစ်ကြောင်း သိရသည်။

#### မုန့်မျိုးစုံပြုလုပ်နည်းသင်တန်း အခမဲ့ဖွင့်လှစ်မည်

စစ်ကိုင်းတိုင်းဒေသကြီး ဝန်းသိုမြို့နယ် ပြန်ကြားရေးနှင့် ပြည်သူ့ဆက်ဆံရေးဦးစီးဌာန၌ အမျိုးသမီးများဘဝမြှင့်တင်ရေးအတွက် မုန့်မျိုးစုံပြုလုပ်နည်းသင်တန်းကို မတ် ၁၁ ရက်တွင် ဖွင့်လှစ်သင်ကြားသွားမည်ဖြစ်သည်။ အဆိုပါသင်တန်းတွင် အိမ်တွင်းမုန့်လုပ်ငန်းအဖြစ် ကြက်ဥမူတင်း၊ အုန်းနို့ခေါက်ဆွဲ၊ အခြားမုန့်မျိုးစုံလုပ်နည်းများကို မတ် ၁၁ ရက်မှ ၁၃ ရက်ထိ သင်ကြားပြသပေးသွားမည်ဖြစ်ကြောင်း သင်တန်းသား ဦးရေမှာ ၃၀ သတ်မှတ်ထားပြီး စိတ်ပါဝင်စားသူများအနေဖြင့် လူငယ်ရေးရာကော်မတီဝန်းသိုမြို့နယ်တာဝန်ခံ ဦးဟိန်းကျော်ဦးထံ စာရင်းပေးသွင်းနိုင်ကြောင်း သိရသည်။



#### မှုခင်းကျဆင်းရေး ပညာပေးဟောပြော

ရှားတော မတ် ၈  
ရှားတောမြို့နယ် ( မြောက်ပိုင်း) စုစည်းကျေးရွာ ခန်းမဆောင်၌ မှုခင်းကျဆင်းရေးနှင့် ယာဉ်စည်းကမ်း၊ လမ်းစည်းကမ်း လိုက်နာရေး ပညာပေးဟောပြောပွဲကို ဖေဖော်ဝါရီလနောက်ဆုံးပတ် နံနက်ပိုင်းက ကျင်းပသည်။

ဟောပြောပွဲတွင် ရှားတောမြို့နယ် ရဲတပ်ဖွဲ့မှူး ရဲမှူးကျော်နိုင်က မှုခင်းကြိုတင်ကာကွယ်ရေးလုပ်ငန်းများနှင့် ယာဉ်စည်းကမ်း၊ လမ်းစည်းကမ်း လိုက်နာဆောင်ရွက်ရန်အချက်များကို ဒေသခံပြည်သူများအား ရှင်းလင်းပြောကြားခဲ့ကြောင်း သိရသည်။

ထွန်းအောင် (ပြန်/ဆက်)

သတင်းစုံကဏ္ဍ

COVID-19 ကြိုတင်ကာကွယ်ရေး အသိပညာပေး လှိုင်းဘွဲ့

COVID-19 ကြိုတင်ကာကွယ်ရေး အသိပညာပေးဟောပြောပွဲကို မတ် ၅ ရက် မွန်းလွဲပိုင်းက လှိုင်းဘွဲ့မြို့နယ် ကမော့ကချေးကျေးရွာ အထက(ခွဲ)ကျောင်း၌ ကျင်းပသည်။

လှိုင်းဘွဲ့မြို့နယ် ပြန်ကြားရေးနှင့် ပြည်သူ့ဆက်ဆံရေးဦးစီးဌာန မြို့နယ်ဦးစီးမှူး ဒေါ်ခင်စန်းမြင့်က COVID-19 ကူးစက်နိုင်ခြေရှိသည့်နည်းလမ်းများ၊ သံသယဖြစ်ဖွယ် ရောဂါလက္ခဏာများ၊ ကာကွယ်နိုင်မည့်နည်းလမ်းများ၊ နှာခေါင်းစည်းအသုံးပြုရာတွင် လိုက်နာရမည့်အချက်များ၊ ဆောင်ရန်၊ ရောင်ရန်များကို အသိပညာပေးဟောပြောခဲ့သည်။

ခင်စန်းမြင့်(ပြန်/ဆက်)

ကျောက်ပန်းတောင်း

COVID-19 ကြိုတင်ကာကွယ်ရေးအတွက် မန္တလေးတိုင်းဒေသကြီး ကျောက်ပန်းတောင်းမြို့နယ်အတွင်း အသားရောင်းချသူများနှင့် သားသတ်လုပ်ငန်း လုပ်ကိုင်သူများကို ကျောက်ပန်းတောင်းမြို့နယ် စည်ပင်သာယာရေးကော်မတီနှင့် တာဝန်ရှိသူများက မတ် ၆ ရက် မွန်းလွဲ ၂ နာရီက မြို့နယ်စည်ပင်သာယာရေးအဖွဲ့ရုံး အစည်းအဝေးခန်းမတွင် ခေါ်ယူဆွေးနွေး ပညာပေးခြင်းများ ဆောင်ရွက်ခဲ့ကြသည်။

သားစိမ်း၊ ငါးစိမ်းများ ကိုင်တွယ်ရောင်းချရာတွင် တိရစ္ဆာန်မှထွက်ရှိသော သွေးနှင့် အရည်များ ထိတွေ့မှုမရှိစေရေး၊ နှာခေါင်းစည်း မှန်ကန်စွာတပ်ဆင် နည်း၊ ခါးစည်းအဝတ်များဝတ်ဆင်နည်းနှင့် လက်အိတ်အသုံးပြု၍ သားငါး ကိုင်တွယ် အသုံးပြုရောင်းချနည်းများကို လက်တွေ့ရှင်းလင်းပြသပြီး အသိပညာ ပေး ရှင်းလင်းခဲ့ကြောင်း သိရသည်။

ကိုနေ(ကျောက်ပန်းတောင်း)

အရန်သားဖွားဆရာမသင်တန်းဆင်းပွဲ ကျင်းပ

ရမ်းပြည်နယ်(တောင်ပိုင်း) ဖယ်ခုံမြို့နယ်၌ အရန်သားဖွားဆရာမသင်တန်း အမှတ်စဉ် (၁/၂၀၁၉) ဆင်းပွဲကို မတ် ၆ ရက် နံနက် ၁၀ နာရီက မြို့နယ်ဆေးရုံ အစည်းအဝေးခန်းမတွင် ကျင်းပသည်။

အရန်သားဖွားဆရာမသင်တန်းကို သင်တန်းသူ ၂၀ ဖြင့် ခြောက်လကြာ စာတွေ့လက်တွေ့ လေ့ကျင့်သင်ကြားပေးခဲ့ခြင်းဖြစ်ကြောင်း မြို့နယ်ကျန်းမာရေးဦးစီးဌာနမှူး ဒေါက်တာကျော်ကျော်ဦးထံမှ သိရသည်။

ကိုထွေး(ဖယ်ခုံ)

အလှူရှင်များအား ဂုဏ်ပြုမှတ်တမ်းလွှာပေးအပ်

ရမည်းသင်း မန္တလေးတိုင်းဒေသကြီး ရမည်းသင်းခရိုင်ပြည်သူ့ဆေးရုံကြီးအစည်းအဝေး ခန်းမ၌ မတ် ၇ ရက် နံနက် ၈ နာရီက အလှူရှင်များအား ဂုဏ်ပြုမှတ်တမ်း လွှာ ပေးအပ်ပွဲကို ကျင်းပသည်။

တိုင်းဒေသကြီး လွှတ်တော်ကိုယ်စားလှယ် ဦးဇော်ဝင်းက မုဒိတာစကား ပြောကြားပြီး အလှူရှင်များကိုယ်စား ဦးခင်မောင်ဇော်က လှူဒါန်းရသည့် ရည်ရွယ်ချက်များကို ပြောကြားသည်။ ယင်းနောက် ရမည်းသင်းခရိုင် ကုသရေး ဦးစီးဌာနမှူး ဆေးရုံအုပ်ကြီး ဒေါက်တာလှလှဌေးက အလှူရှင်များအား ကျေးဇူးတင်စကားပြောကြားပြီး ဂုဏ်ပြုမှတ်တမ်းလွှာ ပေးအပ်သည်။

လှိုင်သန်းတင့် (ရမည်းသင်း)

မူခင်းအသိပညာပေးဟောပြောပွဲ ကျင်းပ

ရန်ကုန် ရန်ကုန်တောင်ပိုင်းခရိုင် သန်လျင်မြို့နယ်ရဲတပ်ဖွဲ့မှူး ရဲမှူးထွန်းထွန်းဦးသည် မတ် ၇ ရက်ည ၇ နာရီက ဗိုလ်ချုပ်ကျေးရွာဓမ္မာရုံ၌ ကျေးရွာနေပြည်သူများအား မူးယစ်ဆေးဝါးအန္တရာယ်ကင်းရှင်းစေရေး၊ လူကုန်ကူးမှုတားဆီးကာကွယ်ရေး၊ သက်ငယ်မုဒိမ်းပပျောက်ရေး၊ ဓာတုဆက်စပ်ပစ္စည်းများအန္တရာယ်မှ တားဆီး ကာကွယ်ရေးနှင့် မူခင်းလျော့နည်းကျဆင်းရေး အသိပညာပေးဟောပြောပွဲပြီး အသိပညာပေးလက်ကမ်းစာစောင်များ ဖြန့်ဝေပေးခဲ့ကြောင်း သိရ သည်။

သက်ခိုင် (သန်လျင်)

သဘာဝပတ်ဝန်းကျင် ဆန်းစစ်လေ့လာဆွေးနွေး

မော်လမြိုင် နိပုန်ကွန်ကရစ်(မြန်မာ)ကုမ္ပဏီလီမိတက်မှ စက်ရုံတွင်းသဘာဝပတ်ဝန်းကျင် ဆန်းစစ်လေ့လာခြင်း အခမ်းအနားကို မော်လမြိုင်မြို့နယ် ကွင်းအမှတ် (၆၀) ကျောက်တန်းစက်ရုံစု မုပုန်ရပ်ကွက်ရှိ ကွန်ကရစ်စက်ရုံတွင် မတ် ၆ ရက်နံနက် ၁၀ နာရီက တွေ့ဆုံဆွေးနွေးပွဲကျင်းပသည်။

စက်ရုံမှူးဦးတိုးလှိုင်က သဘာဝပတ်ဝန်းကျင်ထိခိုက်မှုမရှိအောင် စက်ရုံ တည်ဆောက်စဉ်ကတည်းက ထည့်သွင်းစဉ်းစားထားပြီးဖြစ်ကြောင်း၊ ဒေသခံ ကျေးရွာသူ ကျေးရွာသားများ ပူးပေါင်းပါဝင်မှုဖြင့် ဆောင်ရွက်နိုင်ခဲ့ပြီးဖြစ် ကြောင်း ပြောကြားသည်။

မုန့်မောင်မောင်

မူဆယ်နယ်စပ်၌ ကိုရိုနာဗိုင်းရပ်စ် အသိပညာပေးဟောပြောခြင်းနှင့် နှာခေါင်းစည်းများ အခမဲ့ဖြန့်ဝေ

မူဆယ် မတ် ၈ ရှမ်းပြည်နယ်(မြောက်ပိုင်း) မူဆယ်မြို့ နယ်စပ် ဂိတ်များမှ တရုတ်နိုင်ငံ ရွှေလီ-ကျယ်ဂေါင်ဘက်သို့ ကုန်ပစ္စည်းများ နေ့စဉ်သယ်ဆောင်ပြီး အဝင်/ အထွက် သွားလာနေသည့် သုံးဘီးယာဉ်မောင်းများ အား မတ် ၇ ရက် နံနက် ၁၀ နာရီက ကိုရိုနာဗိုင်းရပ်စ် ကူးစက်ခြင်းမှ ကြိုတင်ကာကွယ်ရန်အတွက် နှာခေါင်း စည်းများ အခမဲ့ဖြန့်ဝေခြင်းကို နှစ်နိုင်ငံ အဝင်/ အထွက်ဂိတ် (မန်ပိန်းဂိတ်)အနီး၌ ဆောင်ရွက် သည်။



ယာဉ်များ၊ သုံးဘီးယာဉ်များ၊ မြန်မာအလုပ်သမား နေကြပြီဖြစ်ကြောင်း သိရသည်။ များနှင့် ပြည်သူလူထုများ ပုံမှန်ဝင်/ထွက်သွားလာ ဆလှိုင်းမန်ရိုးထန်(ပြန်/ဆက်)

တရုတ်နိုင်ငံ၌ COVID-19 ဖြစ်ပွားခြင်းကြောင့် ယာယီပိတ်ထားသည့် စက်ရုံများ၊ ဈေးဆိုင်များနှင့် အလုပ်ရုံများကို ပြန်လည်ဖွင့်လှစ်ခြင်းဖြစ်ပြီး တရုတ်နိုင်ငံ ရွှေလီ-ကျယ်ဂေါင်ဘက်သို့ ကုန်တင်

ဟုမ္မလင်း၌ ကိုရိုနာဗိုင်းရပ်စ် အဆုတ်ရောင်ရောဂါနှင့်ပတ်သက်၍ စနစ်တကျလက်ဆေးခြင်း လက်တွေ့သရုပ်ပြ



ဟုမ္မလင်း မတ် ၈ စစ်ကိုင်းတိုင်းဒေသကြီး ဟုမ္မလင်းမြို့နယ် စည်ပင်သာယာရေးကော်မတီရုံးခန်း၌ မတ် ၇ ရက် မွန်းလွဲ ၁ နာရီက ကိုရိုနာဗိုင်းရပ်စ်အကြောင်း အသိပညာပေးဟောပြောပွဲ ကျင်းပသည်။ မြို့နယ်စီမံခန့်ခွဲမှုကော်မတီဥက္ကဋ္ဌ ဦးထင်ကျော်

က အဖွင့်အမှာစကားပြောကြားပြီး မြို့နယ်စည်ပင် သာယာရေးကော်မတီဥက္ကဋ္ဌ ဦးအောင်ကျော်က ကျန်းမာရေးနှင့်ပတ်သက်သည့်လုပ်ငန်းများ အသိ ပညာပေး ဆွေးနွေးသည်။

ဆက်လက်၍ မြို့နယ်မွေးမြူရေးနှင့် ကုသရေး ဦးစီးဌာန ဒုတိယဦးစီးမှူး ဦးရမ်းခိုင်က ဝက်ရောဂါ နှင့်ပတ်သက်၍ သိကောင်းစရာများကိုလည်း ကောင်း၊ မြို့နယ်တစ်ဝင် ၁၀၀ ဆုံပြည်သူ့ဆေးရုံ ဆေးရုံအုပ်ကြီး ဒေါက်တာဝင်းနိုင်ထွန်းက ကိုရိုနာ ဗိုင်းရပ်စ်နှင့်ပတ်သက်၍ သိကောင်းစရာများ ကိုလည်းကောင်း၊ မြို့နယ်ကျန်းမာရေးဦးစီးဌာနမှ ကျန်းမာရေးမှူး (၁) ဦးတင်မောင်ဝင်းက ကိုရိုနာ ဗိုင်းရပ်စ်ရောဂါနှင့်ပတ်သက်၍ ဆောင်ရန်၊ ရောင်ရန်၊ ကြိုတင်ကာကွယ်ရန် အသိပညာပေး ဟောပြောခဲ့ ကြပြီး သရုပ်ပြသခြင်းနှင့် တက်ရောက်လာသူများကို နှာခေါင်းစည်းနှင့် တစ်ခါသုံးလက်အိတ်များ ဖြန့်ဝေ ပေးခဲ့သည်။ လင်းလင်း(ပြန်/ဆက်)

ကျေးရွာများသို့ အမှိုက်ပုံးများ ပေးအပ်

နတ်မောက် မတ် ၈ မကွေးတိုင်းဒေသကြီး နတ်မောက်မြို့၌ မတ် ၈ ရက် နံနက်ပိုင်းက နတ်မောက်မြို့နယ် တံခွန်တိုင်ကျေးရွာနှင့် ပိတောက်ငုတ်ရွာ လေးကျေးရွာ ကျေးရွာသန့်ရှင်းသာယာရေးအတွက် အမှိုက်ပုံးများ ပေးအပ်ခဲ့ကြသည်။

မြို့နယ်အုပ်ချုပ်ရေးမှူး ဦးဝင်းမော်နှင့် ဌာနဆိုင်ရာတာဝန် ရှိသူများ၊ မြို့မိမြို့ဖများနှင့် မြို့နယ်အမျိုးသမီးရေးရာအဖွဲ့ဥက္ကဋ္ဌ တို့က တံခွန်တိုင်ကျေးရွာအတွက် အမှိုက်ပုံး ၁၀ ပုံးနှင့် ပိတောက် ငုတ်ရွာလေးကျေးရွာအတွက် အမှိုက်ပုံး ၁၀ ပုံးကို အုပ်ချုပ်ရေး မှူးများထံ ပေးအပ်ခဲ့ကြသည်။ လှဝင်း(နတ်မောက်)



မတ် ၇ ရက် နံနက် ၈ နာရီက နေပြည်တော် လယ်ဝေးမြို့ ကမ်းဆင့်အလင်း ပရဟိတအဖွဲ့က နေပြည်တော် ခုတင် ၁၀၀၀ဆုံ ဆေးရုံကြီးတွင် (၂၅၃)ကြိမ်မြောက် အာဟာရကုသိုလ် အဖြစ် ပဲပြိတ် ထမင်းနှင့် ရေသန့်ဘူးများကို လှူဒါန်းစဉ်။ မင်းမင်းလတ် (ရူပဗေဒ)

ဆန်၊ ဆီများ ထက်ဝက်ဈေးဖြင့် ရောင်းချပေး

ရန်ကုန် မတ် ၈ ရန်ကုန်တိုင်းဒေသကြီး မရမ်းကုန်းမြို့နယ် အမှတ် (၂) ရပ်ကွက် ညီညွတ်ရေးလမ်း၌ ပြည်သူ များအား ဆန်၊ ဆီ အခြေခံစားသုံးကုန်များကို ထက်ဝက်လျှော့ချသော ဈေးနှုန်းဖြင့် မတ် ၈ ရက် နံနက်ပိုင်းမှ စတင်ရောင်းချပေးရာ ပြည်သူ ၁၀၀၀ ခန့် လာရောက်ဝယ်ယူခဲ့ကြသည်။ "ကျွန်တော်တို့ ၂၀၁၈ ခုနှစ် စက်တင်ဘာ လကစပြီး အပတ်စဉ် တနင်္ဂနွေနေ့တိုင်း ဆန် တစ်ပြည် ကျပ် ၁၂၀၀ တန်ကို ကျပ် ၆၀၀နဲ့ ရောင်းချပေးခဲ့တာ (၇၅) ကြိမ်ရှိခဲ့ပါပြီ ဒီကနေ့ တော့ တပေါင်းလပြည့်နေ့လည်းဖြစ်လို့ အထူး အနေနဲ့ ဆန်ငါးအိတ်စာကို (ဗလာမပါ) ကံစမ်းမဲ ဖောက်ပေးထားပါတယ်" ဟု ကောက်ရိုးနွယ် လူမှုအကျိုးပြုအဖွဲ့ဥက္ကဋ္ဌ ဦးသောင်းစိန်က ပြောကြားသည်။ လူတစ်ဦးလျှင် ဆန်သုံးပြည် ကျပ် ၁၅၀၀၊ မေဇင်ပဲဆီသန့်တစ်ပိဿာကျပ် ၂၅၀၀ဖြင့် ရောင်းချပေးခဲ့ကြောင်း သိရသည်။ ကိုကြေးမုံ

# ဗြိတိန်နိုင်ငံရှိအထင်ကရနေရာများနှင့် ရုပ်တုများ အပိုင်း(၂)

## စာဆိုတမန်

(၂-၃-၂၀၂၀ ရက်နေ့မှ အဆက်)

၂၇။ လန်ဒန်တံတား (London Bridge)

လန်ဒန်တံတားသည် လန်ဒန်မြို့ကို ဖြတ်သန်းစီးဆင်းသည့် သိမ်းမြစ်ကိုဖြတ်၍ ဆောက်ထားသော တံတားတစ်စင်းဖြစ်သည်။ အဆိုပါ တံတားသည် လန်ဒန်မြို့လယ်တွင်တည်ရှိပြီး Railway Bridge နှင့် Tower Bridge ကြားတွင် တည်ရှိသည်။ တံတားတောင်ဘက်တွင် Southwark Cathedral ဘုရားကျောင်းနှင့် London Bridge ဘူတာရုံတို့ တည်ရှိသည်။ မြောက်ဘက်တွင် Great Fire of London အထိမ်းအမှတ်ကျောက်တိုင်နှင့် Monument ဘူတာရုံတို့ တည်ရှိသည်။

တံတားကို ၁၇၂၉ ခုနှစ်တွင် ဖွင့်လှစ်ခဲ့ပြီး တံတားတည်ရှိသောနေရာသည် လွန်ခဲ့သောနှစ်ပေါင်း ၂၀၀၀ ကျော်က ရောမလူမျိုးများ ဝင်ရောက်နေထိုင်ခဲ့သော နေရာဒေသတစ်ခု ဖြစ်ခဲ့သည်။ အေဒီ ၅၀ ခန့်က ရောမလူမျိုးများသည် လေ့များကို တစ်စင်းနှင့်တစ်စင်း ဆက်သွယ်ပြီး သိမ်းမြစ်ကိုဖြတ်၍ တံတားအဖြစ် အသုံးပြုခဲ့ကြသည်။ အေဒီ ၅၉ ခန့်တွင် အုတ်တိုင်များစိုက်ထူကာ တံတားအဖြစ် တည်ဆောက်ခဲ့ပြီး ၎င်းတို့သည် တံတားအနီးတွင် စတင်အခြေချနေထိုင်ခဲ့ကြသည်။ အေဒီ ၆၀ ခန့်တွင် Britons လူမျိုးစုခေါ် Celtic Icenis လူမျိုးများ၏ ဘုရင်မ Boudicea က ဦးဆောင်၍ တံတားကို ဖျက်ဆီးခဲ့ပြီး အဆိုပါနေရာကို သိမ်းပိုက်ခဲ့သည်။ သို့သော် Queen Boudicea ၏ သားလက်ထက်တွင် စစ်ရှုံးပြီး အဆိုပါနေရာအား ရောမလူမျိုးများက ပြန်လည်သိမ်းပိုက်ကာ မြို့သစ်တည်ဆောက်ခဲ့ကြသည်။

အေဒီ ၂ ရာစုတွင် ကျန်ရှိသော ရောမလူမျိုးတို့က အဆိုပါတံတားကို ပြန်လည်ပြုပြင် တည်ဆောက်ခဲ့ကြပြီး Stane Street နှင့် Watling Street တို့ကို ဆက်သွယ်ထားခဲ့ကာ ထိုအချိန်က တံတားကို ရိုမန်တံတားဟု ခေါ်ဆိုခဲ့သည်။ အေဒီ ၁၃၀၅ တွင် နာမည်ဆိုး

တံတားကို မြန်မာနိုင်ငံအပါအဝင် ကမ္ဘာအရပ်ရပ်မှ ခရီးသွားများအနေဖြင့် ဗြိတိန်နိုင်ငံ လန်ဒန်မြို့သို့ ရောက်ရှိသည့်အခါ သွားရောက်လေ့လာ ကြည့်ရှုသင့်သော နေရာတစ်ခု ဖြစ်ပါသည်။

၂၈။ မျှော်စင်တံတား (Tower Bridge)

ဗြိတိန်နိုင်ငံ လန်ဒန်မြို့ရှိ မျှော်စင်တံတားသည် သိမ်းမြစ်ကိုဖြတ်၍ တည်ဆောက်ထားပြီး လန်ဒန်မြို့၏ အထင်ကရသင်္ကေတတစ်ခုလည်း ဖြစ်သည်။ မျှော်စင်တံတားကို ၁၈၈၆ ခုနှစ်နှင့် ၁၈၉၄ ခုနှစ်အကြား တည်ဆောက်ထားခဲ့ခြင်းဖြစ်သည်။ တံတားအရှည်မှာ ၈၀၁ ပေ (၂၄၄မီတာ)ဖြစ်ပြီး အကျယ်မှာ ပေ ၂၇၀ (၈၂ဒဿမ ၃ မီတာ) ရှိ၍ အမြင့်မှာ ၂၁၃ ပေ (၆၅ မီတာ) ရှိသည်။ တံတားအမျိုးအစားမှာ ခေါက်တံတား နှစ်ပိုင်းခြမ်း၍ ရသော တံတားအမျိုးအစား ဖြစ်သည်။ ယင်းသို့ ခေါက်၍ အတင်၊ အချပြလုပ်နိုင်ရန်အတွက် လောင်စာဆီနှင့်



လန်ဒန်တံတား။



မျှော်စင်တံတား။

လန်ဒန်တံတားနှင့် မှားယွင်းလေ့ရှိကြသည်။

၂၉။ ဗြိတိသျှပြတိုက် (British Museum)

ကမ္ဘာ့အကောင်းဆုံး ပြတိုက်များတွင် တစ်ခုအဖြစ် အများက အသိအမှတ်ပြုထားသည့် ဗြိတိသျှပြတိုက်သည် လန်ဒန်မြို့တွင် အထင်ကရပြတိုက်တစ်ခု ဖြစ်သည်။ လူ့သမိုင်းဖြစ်စဉ်များ၊ အနုပညာဖန်တီးမှုများနှင့် ရိုးရာယဉ်ကျေးမှုများအကြောင်းကို လူ့ယဉ်ကျေးမှု စတင်ချိန်မှ ယနေ့အထိ စုပေါင်းပြသထားလျက်ရှိပြီး အမျိုးအမည်စုံလင်စွာဖြင့် ပစ္စည်းပေါင်း ရှစ်သန်းခန့်ကို ပြခန်းပေါင်း ၉၄ ခုခွဲ၍ ပြသထားသည်။

၁၇၅၃ ခုနှစ်တွင် အိုင်းရစ်လူမျိုး ရူပဗေဒ သိပ္ပံပညာရှင် Sir Hans Sloane ၏ စုဆောင်းမှုများ စတင်ခဲ့ရာ ၁၇၅၉ ခုနှစ်မှစ၍ အများပြည်သူအတွက် ဖွင့်လှစ်ပြသခဲ့သည်။ ထို့ကြောင့် သက်တမ်းအားဖြင့် ၂၆၆ နှစ်ကျော်ရှိပြီး သက်တမ်းတစ်လျှောက် တိုးချဲ့မှုများကြောင့် ယခုအခါ ပြတိုက်ခွဲပေါင်းများစွာ ဖွင့်လှစ်ထားသည်။ ပထမဆုံးသော ပြတိုက်ခွဲမှာ ၁၈၈၁ ခုနှစ်တွင် တည်ထောင်ခဲ့သည့် နာမည်ကျော် Natural History Museum ပင် ဖြစ်သည်။

တစ်ချိန်က ဗြိတိသျှအင်ပါယာ ထူထောင်ထားနိုင်သည့် ကာလဖြစ်ခဲ့သည့် အားလျော်စွာ ကမ္ဘာအရပ်ရပ်မှ အဖိုးတန်အနုပညာလက်ရာများစွာနှင့် ရှေးဟောင်းအမွေအနှစ်များကို စုဆောင်းပြသထားနိုင်ခြင်းဖြစ်သည်။ ထို့ကြောင့်လည်း ကမ္ဘာ့ပထမဆုံးသော အမျိုးသားပြတိုက် ဖြစ်ခဲ့သည်။

ပြတိုက်ကြီးရှိ ထင်ရှားသော ရှေးဟောင်းလက်ရာများမှာ ဂရိနိုင်ငံမှ Elgin Marbles၊ အီသီယိုးပီးယားနိုင်ငံမှ Ethiopian Tabots၊ အီဂျစ်နိုင်ငံမှ မီဇိုရပ်အလောင်းနှင့် Rosetta Stones၊ ဘီနင်နိုင်ငံမှ Benin Bronzes စသည်တို့မှာ လာရောက်လည်ပတ်သူတိုင်းကို ဆွဲဆောင်နိုင်သည့် အဓိကပြကွက်များဖြစ်သည်။ အဆိုပါပြကွက်များသည် ယဉ်ကျေးမှုအမွေအနှစ်များဖြစ်သည့် ရှေးဟောင်းလက်ရာများဖြစ်သည့်အလျောက် မူလပထမနိုင်ငံများနှင့်လည်း အပြင်းပွားဖွယ်များနှင့် မကျေချမ်းမှုများလည်း ဖြစ်ပေါ်လျက်ရှိကြောင်း သိရှိရသည်။ ထို့ပြင် မြန်မာနိုင်ငံမှ ရှေးဟောင်းအနုပညာများဖြစ်သော အုတ်ခွက်ဘုရား၊ ဆင်းတုတော်၊ ရုပ်ပွားတော်၊ ယွန်းထည်၊ ဒင်္ဂါးပြား စသည့် ပစ္စည်းများလည်း စုဆောင်းပြသထားသည်။

ပြတိုက်ကြီးသို့ နှစ်စဉ်လာရောက်လည်ပတ်သူ ခြောက်သန်းခန့်ရှိပြီး ယခင်နှစ် ၂၀၁၈ ခုနှစ်အတွင်း ၅ ဒဿမ ၈ သန်းကျော်ရှိခဲ့သည်။

၃၀။ ရိုက်(စ်)စပီးယားဂလုတ်(ဘ်) (Shakespeare's Globe)

ရိုက်(စ်)စပီးယားဂလုတ်(ဘ်) သည် လန်ဒန်မြို့ သိမ်းမြစ်ကမ်းဘေးတွင်တည်ရှိပြီး ကမ္ဘာပေါ်တွင် ထင်ရှားကျော်ကြားသည့် အနုပညာနှင့် ယဉ်ကျေးမှု ဖျော်ဖြေပွဲများ၊ ပညာရေးစင်တာအဖြစ် ထင်ရှားသည့် Open Theatre နေရာတစ်ခုဖြစ်သည်။ ပြဇာတ်ရေးဆရာနှင့် ကဗျာဆရာဖြစ်သူ ဝီလီယံရိုက်(စ်)စပီးယား၏ ကမ္ဘာပေါ်တွင် ပြောင်းလဲမှုများ ဖန်တီးနိုင်ခဲ့သည့် ပြဇာတ်များကို ဖျော်ဖြေရေး Open Air ပြဇာတ်များအား ကပြဖန်တီးပြသလျက်ရှိသည်။ စာမျက်နှာ ၂၄ သို့



ဗြိတိသျှပြတိုက်။


ဖြင့် ကျော်ကြားသူများက သစ္စာဖောက်တို့၏ ဦးခေါင်းများကို ချွန်ထက်သောအရာများဖြင့် ထိုးဖောက်သုတ်သင်ခဲ့ပြီး တောင်ဘက်ဂိတ်အစောင့်များ စခန်းချရာ ဝိတ်အဝင်၊ အထွက်လမ်းရှိ ကတ္တရာများအတွင်းသို့ ဦးခေါင်းခွံများကို မြှုပ်နှံခဲ့ကြသည့် ဓလေ့တစ်ခုထွန်းကားခဲ့သည်။ အေဒီ ၁၆၆၀ ခန့်တွင် ထိုဓလေ့မှာ ကွယ်ပျောက်ခဲ့သည်။ ထို့နောက် တံတားကို ၁၈၃၁ ခုနှစ်တွင် ဖြိုချခဲ့ပြီး အသစ်တစ်စင်း ထပ်မံတည်ဆောက်ခဲ့ပြန်သည်။

အေဒီ ၁၇၅၀ ၌ Westminster တံတားတည်ဆောက်ပြီးစီးသည့်အချိန်တွင် အဆိုပါတံတားသည် ပုံစံသာကျန်ရှိပြီး အသုံးပြု၍ မရတော့ပေ။ ၁၉၇၆ ခုနှစ်တွင် တစ်စီဖျိဖြူပြီး ခေတ်မီပုံစံတံတားအဖြစ် ပြန်လည်တည်ဆောက်ခဲ့ကာ လန်ဒန်တံတားဟု အမည်ပေးခဲ့သည်။ ၁၉၆၈ ခုနှစ်တွင် တည်ဆောက်ပြီးစီးခဲ့သည်။

၂၀၁၂ ခုနှစ် ဇွန်လ အဲလီဇဘက် ဘုရင်မကြီး၏ စိန်ရတုမွေးနေ့အခမ်းအနားတွင် အဆိုပါ တံတားကို သမိုင်းဝင်တံတားတစ်စင်းအဖြစ် ဂုဏ်ပြုသတ်မှတ်ခဲ့သည်။ ယခုအခါ လန်ဒန်တံတားသည် ဗြိတိန်နိုင်ငံ၏ ဂုဏ်ယူဖွယ်တံတားတစ်စင်းဖြစ်ပြီး နေ့စဉ် အဆိုပါ တံတားပေါ်မှ ယာဉ်မျိုးစုံ ဖြတ်သန်းသွားလာလျက်ရှိကာ လန်ဒန်မြို့၏ ပို့ဆောင်ရေးကဏ္ဍတွင် အားထားရသော တံတားတစ်စင်းဖြစ်သည်။ ယခုကဲ့သို့ သမိုင်းကြောင်း ရှည်ကြာစွာ အဆင့်ဆင့်တည်ရှိနေသော လန်ဒန်

ဖြင့် တည်ဆောက်ထားကာ ဆောက်လုပ်ချိန်တွင် တစ်နေ့လျှင် ဆောက်လုပ်ရေးအလုပ်သမားဦးရေ ၄၃၂ ဦးဖြင့် တည်ဆောက်ခဲ့သည်။ တံတား၏ အဓိကလမ်းမမှာ မော်တော်ယာဉ်များ ဖြတ်သန်းသွားလာနိုင်သည့်လမ်း ဖြစ်ပြီး တစ်ဖက်တစ်ချက်တွင် လူသွားလမ်းများ ထည့်သွင်း တည်ဆောက်ထားပါသည်။

တံတားကို ၁၈၉၄ ခုနှစ် ဇွန်လ ၃၀ ရက်နေ့တွင် စတင်ဖွင့်လှစ်ခဲ့သည့်အတွက် တံတား၏သက်တမ်းမှာ ၁၂၅ နှစ် ရှိပြီဖြစ်သည်။ တံတား၏ မူလအရောင်မှာ ချောကလက် အညိုရောင်ဖြစ်ပြီး Queen Elizabeth II ၏ ငွေရတုအထိမ်းအမှတ်အဖြစ် အနီရောင်၊ အဖြူရောင်နှင့် အပြာရောင်တို့ဖြင့် ထပ်မံဖြည့်စွက်ခြယ်သထားသည်။



ရိုက်(စ်)စပီးယားဂလုတ်(ဘ်)။

လျှပ်စစ်စွမ်းအားအသုံးပြုမှုကို ၁၉၇၆ ခုနှစ်အထိ အသုံးပြုခဲ့ပါသည်။ ယခုလက်ရှိတွင် ရေအားဖြင့် အသုံးပြုမောင်းနှင်လျက်ရှိသည်။ မူလက မောင်းနှင်အသုံးပြုခဲ့သည့် ကိရိယာများကို Tower Bridge's Engine Room တွင် ပြသထားသည်။ တာဝါတိုင်နှစ်ခုမှ သံမဏိကြိုးများဖြင့် ဆိုင်းထားပြီး တံတားပေါင်းများကို သံမဏိတန်ချိန် ၁၀၀၀၀

၁၉၁၀ ပြည့်နှစ်တွင် တံတားအတွင်း၌ ပြခန်းများ ဖွင့်လှစ်၍ ပထမဦးဆုံး ပြည်သူများ လေ့လာနိုင်ရန်ဖွင့်လှစ်ခဲ့သည်။ မျှော်စင်တံတားသည် ထင်ရှားကျော်ကြားသော သမိုင်းကြောင်းရှိ၍ ကမ္ဘာပေါ်တွင် ခန့်ညားကြီးမားသည့် တံတားကြီးအဖြစ် တွေ့မြင်ရမည်ဖြစ်သည်။ အချို့သော ကမ္ဘာလှည့်ခရီးသွားများသည် မျှော်စင်တံတားကို

စာမျက်နှာ ၂၃ မှ

၁၅၉၉ ခုနှစ်တွင် ရှိတ်(စ်)စပီးယားမှ ပြဇာတ်များ ရေးသားပေးသည့် ၎င်း၏ ပြဇာတ်ကုမ္ပဏီ The Lord Chamberlain's Men နှင့်အတူ Globe Theatre ကို စတင်တည်ဆောက်ခဲ့သော်လည်း ၁၆၁၃ ခုနှစ် မီးလောင် စဉ်အတွင်း ပျက်စီးသွားခဲ့သည်။ ထို့နောက် ၁၆၁၄ ခုနှစ်တွင် ဒုတိယအကြိမ် Globe Theatre ကို ယင်းနေရာ တွင်ပင် တည်ဆောက်ခဲ့သော်လည်း ၁၆၅၂ ခုနှစ်တွင် ဝိတ်သိမ်းခဲ့ရသည်။ လက်ရှိ ရှိတ်(စ်)စပီးယားဂလုတ်(တ်) သည် အမေရိကန် ဒါရိုက်တာဖြစ်သူ Sam Wanamaker က ၁၉၅၇ ပြည့်နှစ်အတွင်း Shakespeare's Globe Trust အဖွဲ့ ဖွဲ့စည်းကာ Authentic Elizabethan theatre ပုံတူ ပြန်လည်တည်ဆောက်နိုင်ရန် ကြိုးပမ်းခဲ့သည်။ ၁၉၉၇ ခုနှစ်တွင် ရှိတ်(စ်)စပီးယားဂလုတ်(တ်)အမည်ဖြင့် မြေပြင် မှ မီတာ ၂၃၀ အမြင့်ရှိ အဆောက်အအုံကို ဖွင့်လှစ်ခဲ့ သည်။ Globe Theatre ကို အဝေးမှလှမ်းကြည့်လျှင် စက်ဝိုင်းပုံသဏ္ဍာန်မြင်တွေ့ရသည့် သစ်သားများဖြင့် တည်ဆောက်ထားသဖြင့် The Wooden O ဟုလည်း လူများက သိရှိကြသည်။

၃။ စိန့်ပေါဘုရားရှိခိုးကျောင်း (St Paul's Cathedral) ကမ္ဘာပေါ်တွင် ထင်ရှားကျော်ကြားသည့် စိန့်ပေါ ဘုရားရှိခိုးကျောင်းသည် လန်ဒန်မြို့၏ အမြင့်ဆုံးနေရာ ဖြစ်သည့် Ludgate Hill ပေါ်တွင်တည်ရှိပြီး အလှဆုံးနှင့် လက်ရာအမြောက်ဆုံး ဘုရားရှိခိုးကျောင်းအဖြစ်လည်း ကောင်း၊ အထင်ကရရိုးမျှော်အဆောက်အအုံအဖြစ် လည်းကောင်း တည်ရှိပါသည်။ ဘုရားကျောင်းကို အေဒီ ၆၀၄ ခုနှစ်တွင် သစ်သားဖြင့် စတင်တည်ဆောက် ခဲ့ခြင်းဖြစ်ပြီး တမန်တော်စိန့်ပေါအားရည်ရွယ်၍ တည်ဆောက်ခဲ့ခြင်းဖြစ်ပါသည်။ သမိုင်းတစ်လျှောက်တွင် သဘာဝဘေးနှင့် စစ်ပွဲများကြောင့် လေးကြိမ်တိုင်တိုင်

အကြီးအကျယ် ပျက်စီးခဲ့ရသည်။ ယနေ့တွေ့မြင်ရသည့် ဘုရားကျောင်းသည် ၁၆၇၅ ခုနှစ်မှ ၁၇၁၁ ခုနှစ်အတွင်း ဗြိတိန်နိုင်ငံ၏ အကျော်ကြားဆုံး ဗိသုကာပညာရှင် Sir Christopher Wren က ပြန်လည်ဒီဇိုင်းရေးဆွဲကာ တည်ဆောက်ထားခြင်းဖြစ်ပြီး ၎င်း၏ လက်ရာအမြောက်ဆုံး အဆောက်အအုံလည်း ဖြစ်သည်။ ၂၀ ရာစု အကုန်ပိုင်းတွင် လည်း ၁၅ နှစ်ကြာ ပြန်လည်မွမ်းမံပြင်ဆင်မှုများ ပြုလုပ် ခဲ့သည်။

ဘုရားရှိခိုးကျောင်း၏ ထင်ရှားသည့် အစိတ်အပိုင်းမှာ ကမ္ဘာကျော် အမိုးခုံး (Dome) ဖြစ်ပြီး သုံးလွှာဖြင့် တည် ဆောက်ထားသည်။ လည်ပတ်သူများအနေဖြင့် အမိုးခုံး ပေါ်သို့ တက်ရောက်နိုင်ပြီး လန်ဒန်မြို့၏ ရင်သပ်ရှုမောဖွယ် ရှုခင်းကို ကျော်ကြားသည့် Golden Gallery မှ ကြည့်ရှုနိုင် မည်ဖြစ်သည်။ ထိုမှ နောက်တစ်ဆင့် Stone Gallery မှလည်း လန်ဒန်မြို့၏အလှကို ခံစားနိုင်မည်ဖြစ်သည်။ ထို့အပြင် Whispering Gallery မှနေ၍ အတွင်းဘက် အကျဆုံး အမိုးခုံးအား တွေ့မြင်ရမည်ဖြစ်ပြီး ရင်သပ်ရှုမော ဖွယ် ဆေးရေးပန်းချီများ၊ ကျောက်ပြားပေါ်တွင် ရေးဆွဲ ထားသည့် အနုပညာလက်ရာများကိုလည်း တွေ့မြင်ရမည် ဖြစ်သည်။

ထို့အပြင် ဘုရားကျောင်းအတွင်း၌ မြေအောက် သင်္ချိုင်းကို တည်ဆောက်ထားပြီး Trafalgar တိုက်ပွဲတွင် အနိုင်ရရှိခဲ့သည့် ရေတပ်ဗိုလ်ချုပ်ကြီး Lord Horatio Nelson၊ ဝယ်လင်တန်မြို့စားကြီးနှင့် ဘုရားကျောင်း တည်ဆောက်သူ Sir Christopher Wren စသည့် သူရဲ ကောင်းများ၊ ပန်းချီ ပန်းပု အနုပညာရှင်များ၊ ပညာရှင်များ၏ ရုပ်အလောင်းများကို မြှုပ်နှံထားကြောင်း သိရသည်။

ဘုရားကျောင်း၌ အသုဘအခမ်းအနားများနှင့် မင်္ဂလာပွဲများလည်း ပြုလုပ်လေ့ရှိရာ အဆိုပါအခမ်းအနား များအနက် ကမ္ဘာကျော် ဗြိတိသျှဝန်ကြီးချုပ်များဖြစ်သည့်



စိန့်ပေါ ဘုရားရှိခိုးကျောင်း။

ဝင်စတန်ချာချီနှင့် မာဂရက်သက်ချာ၏ အသုဘအခမ်း အနားများ၊ ချားလ်မင်းသားနှင့် ဒိုင်ယာနာမင်းသမီးတို့၏ မင်္ဂလာပွဲကို ဘုရားကျောင်း၌ ပြုလုပ်ခဲ့သည်။

ကမ္ဘာတစ်ဝန်းရှိ ပန်းချီပညာရှင်များနှင့် ဓာတ်ပုံ ပညာရှင်များသည် ၁၁၁ မီတာမြင့်မားသည့် ဘုရားကျောင်း ကြီးကို ရေးဆွဲလည်းကောင်း၊ ဓာတ်ပုံများဖြင့်လည်း ကောင်း မှတ်တမ်းတင်ကြပြီး လန်ဒန်မြို့၏ အရေးကြီးသည့် သမိုင်းဝင်အဆောက်အအုံအဖြစ် တည်ရှိလျက်ရှိသည်။

၃။ ဟမ်တန်ကုတ်နန်းတော် (Hampton Court Palace) ဟမ်တန်ကုတ်နန်းတော်သည် လန်ဒန်မြို့၏ အနောက်တောင်ဘက် Borough of Richmond, Surrey

အရပ်၌ ဖြတ်သန်းစီးဆင်းလျက်ရှိသည့် Thames ဖြစ်ကမ်းပေါ်တွင် ခန့်ညားသာယာလှပစွာ တည်ရှိ သည်။ လန်ဒန်မြို့မှ ၁၂ မိုင်ခန့်ကွာဝေးပြီး ကားဖြင့် လည်းကောင်း၊ Southern railway line တစ်ခုဖြစ်သည့် ဟမ်တန်ကုတ်ရထားဖြင့်လည်းကောင်း သွားရောက် လည်ပတ်နိုင်သည်။

၁၆ ရာစု၌ အင်္ဂလိပ် Tudor မင်းဆက်မှ Henry VIII (၁၅၀၉-၄၇) ဘုရင် စိုးစံခဲ့သည့် နန်းတော်ဖြစ်ခဲ့ပြီး Henry VIII ဘုရင်သည် တန်ခိုးဩဇာ ထက်မြက်သူ တစ်ဦးဖြစ်သကဲ့သို့ အင်္ဂလိပ်ဘုရင်များထဲတွင် မိဖုရား မြောက်ဦးအထိ အများဆုံးလက်ထပ်ယူခဲ့သူဖြစ်ခဲ့ရာ ၎င်းနန်းတော်နှင့်ပတ်သက်သည့် ကြေကွဲဝမ်းနည်း ဖွယ်ရာနှင့် ဆွတ်ပျံ့ကြည်နူးဖွယ်ရာ ပဒေသရာဇ်ခေတ်၏ သမိုင်းနောက်ခံ ရာဇဝင်ဇာတ်လမ်းများစွာရှိခဲ့သည့် သမိုင်းဝင်အဆောက်အအုံတစ်ခု ဖြစ်သည်။ Henry VIII ဘုရင်သည် မိဖုရားမြောက်ဦးအနက် Anne Boleyn နှင့် Catherine Howard တို့ကို ကွပ်မျက်ခဲ့ရာ ယင်းမိဖုရား များ၏ဝိညာဉ်များ ယခုတိုင် နန်းတော်၌ မြောက်လှန့် နေဆဲဖြစ်သည်ဟုလည်း ယုံကြည်ပြောဆိုကြသူများ ရှိကြသည်။ အဆိုပါ နန်းတော်နေရာကို Henry VIII ၏ မင်းတိုင်ပင်ခံ အမတ်ချုပ်ဖြစ်သူ Thomas Wolsey, Archbishop of York က ၁၅၁၄ ခုနှစ်တွင် စတင်တွေ့ရှိ ခဲ့သည်။ Henry VIII ဘုရင်လွန်ခဲ့ပြီးနောက် သားဖြစ်သူ Edward VI သမီးကြီးဖြစ်သူ Queen Mary II ယင်းနောက် Queen Elizabeth I တို့ အစဉ်အဆက်စိုးစံခဲ့ကြပြီး နန်းတော်ကို တိုးချဲ့ပြင်ဆင်ဆောက်လုပ်မှုများ ပြုလုပ်ခဲ့ကြသည်။

နန်းတော်ပရဝဏ်အတွင်း စပျစ်ပင်များ၊ အလှ ပန်းမန်များဖြင့် သာယာလှပသည့် ပန်းဥယျာဉ်နှင့် ဝက်ပါ မှာ လာရောက်လည်ပတ်သူများကို အဓိကဆွဲဆောင်မှု အရှိဆုံးဖြစ်သည်။ ယင်းအပြင် လာရောက်လည်ပတ်သူ မိသားစုဝင်ကလေးများအတွက် Magic Garden တစ်ခုကို လည်း လက်ရှိမင်းသား William ၏ ဇနီးဖြစ်သူ Duchess of Cambridge Kate Middleton က ၂၀၁၆ ခုနှစ်တွင် ဖွင့်လှစ်ပေးခဲ့သည်။ နန်းတော်အတွင်း Henry's Great Hall, Haunted Gallery, Tudor Kitchens, Baroque palace နှင့် ပန်းဥယျာဉ်များ မှာ လေ့လာကြည့်ရှုသင့်သည့် နေရာများဖြစ်သည်။ ဟမ်တန်ကုတ်နန်းတော်၏ နှစ်စဉ် ကျင်းပနေရာပွဲတော်နှစ်ခုဖြစ်သည့် ပန်းပြပွဲနှင့် တေးဂီတ ဖျော်ဖြေပွဲများကို ပုံမှန်ကျင်းပလေ့ရှိသည်။

(ဆက်လက်ဖော်ပြပါမည်)



ဟမ်တန်ကုတ်နန်းတော်။



အရင်းမပျောက် မတည်ငွေပေးအပ်ခြင်းနှင့် ထွန်စက်မောင်းသင်တန်းဖွင့်ပွဲ ကျင်းပ

ကျောက်ကြီး မတ် ၈ ပဲခူးတိုင်းဒေသကြီး ကျောက်ကြီးမြို့နယ်၌ မသန်စွမ်းသမဝါယမအသင်းများကို ဝါးခမောက်ထုတ်လုပ်ရန် အသက်မွေးဝမ်းကျောင်းအတွက် အရင်းမပျောက် မတည်ငွေ ပေးအပ်ခြင်းနှင့် ထွန်စက်မောင်းသင်တန်းဖွင့်ပွဲ အခမ်းအနားကို ပဲခူးတိုင်းဒေသကြီး တောင်ငူခရိုင် ကျောက်ကြီးမြို့နယ် သမဝါယမဦးစီးဌာန အစည်းအဝေးခန်းမ၌ မတ် ၆ ရက် နံနက် ၉ နာရီက ကျင်းပခဲ့သည်။ အခမ်းအနားတွင် စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန ဒုတိယ ညွှန်ကြားရေးမှူးချုပ် ဦးသောင်းနိုင်က လမ်းညွှန်အမှာစကားပြောကြားပြီး တိုင်းဒေသကြီး တိုင်းသမဝါယမဦးစီးဌာန ဒုတိယညွှန်ကြားရေးမှူး ဦးသူရိန်ချစ်ဆွေက သမဝါယမ လုပ်ငန်းဆိုင်ရာကိစ္စရပ်များကို ရှင်းလင်းပြောကြားခဲ့သည်။ ထို့နောက် တိုင်းသမဝါယမဦးစီးဌာန ဒုတိယညွှန်ကြားရေးမှူး ဦးသူရိန်ချစ်ဆွေက ကျောက်ကြီးမြို့နယ် သမဝါယမအသင်းစုဥက္ကဋ္ဌ ဦးတင်ထွန်းအား အရင်းမပျောက် မတည် ငွေကျပ် သိန်း ၅၀ ကို ပေးအပ်ခဲ့ပြီး မသန်စွမ်းသမဝါယမအသင်းသားတစ်ဦးက ကျေးဇူးတင်စကား ပြန်လည်ပြောကြားခဲ့သည်။ အဆိုပါအခမ်းအနားကို ကျောက်ကြီးမြို့နယ် အုပ်ချုပ်ရေးမှူး ဦးကျော်သူနှင့် မြို့နယ် အဆင့် ဌာနဆိုင်ရာအကြီးအကဲများနှင့် မသန်စွမ်းသမဝါယမအသင်းသားများ တက်ရောက် ခဲ့ကြောင်း သိရသည်။ K နိုင်(ပြန်/ဆက်)

ရွှေသမင်များ ကျက်စားရာနေရာအနီးရှိ ရေကန်များကို ရေဖြည့်ပေး

မင်းဘူး မတ် ၈ နွေဦးရာသီကာလများမှစ၍ မင်းဘူးခရိုင် ရွှေစက်တော် ဘေးမဲ့တောဧရိယာထဲမှ ရွှေသမင် များ ကျက်စားရာနေရာများအနီးရှိ ရေကန် သုံးကန်ကို ရေဖြည့်တင်းမှုများ လုပ်ဆောင်နေ ကြောင်း ရွှေစက်တော် တောရိုင်းတိရစ္ဆာန် ဘေးမဲ့တောရုံးမှ သိရသည်။ ရေဖြည့်တင်း ဘေးမဲ့တောရုံး၏ အရှေ့မြောက်ဘက် ပွင့်ဖြူမြို့နယ် တပ်မတော်ဝါစိုက်ခင်းအနီးရှိ ရေပြာကန်၊ သပိတ်ဆေးကန်၊ တမာပင် မုဆိုး ကန်များတွင် မတ် ၅ ရက်မှစ၍ ၈ ရက်အထိ ရေဖြည့်တင်းမှုများ လုပ်ဆောင်နေခြင်းဖြစ်ပြီး ဂါလန် ၁၆၀၀ ဆုံသည့် တပ်မတော်ဘောက်ဆာ ယာဉ်ဖြင့် ၁၄ ခေါက်၊ ဘေးမဲ့တောရုံးဌာန ပိုင်ကားဖြင့် ကိုးခေါက် စုစုပေါင်း ၂၄ ခေါက် ရေဖြည့်တင်းနိုင်ခဲ့ကြောင်း ဘေးမဲ့တောရုံးဦးစီး အရာရှိ ဦးသိန်းလွင်ထံမှ သိရသည်။ အပတ်စဉ် ဆောင်ရွက်မည် “ကောက်ယူထားတဲ့စာရင်းအရ ရွှေသမင် ကောင်ရေ ၅၅၀၀ ဝန်းကျင်ရှိပါတယ်။ အဲဒီထဲက ကောင်ရေ ၅၅၀၀ လောက်က အခုရေဖြည့်တဲ့ ကန်တွေအနီးမှာ ကျက်စားတာပါ။ သမင်လေး

တွေ သောက်ရေမပြတ်ရအောင် ရေဖြည့်ပေးတာ ကို အပတ်စဉ် ဆောင်ရွက်သွားမှာပါ” ဟု ဦးစီး အရာရှိ ဦးသိန်းလွင်က ပြောသည်။ စိုက်ထုတ်သုံးစွဲရ ယမန်နှစ်ကလည်း သမင်သောက်ရေကန် များကို ငွေကျပ်ဆယ်သိန်းဖိုးခန့် ရေဖြည့်တင်း မှုလုပ်ဆောင်ခဲ့ပြီး ယမန်နှစ် လက်ကျန်ငွေ ကျပ်သိန်း ၂၀ ဖြင့် ယခုနှစ်တွင် ဆက်လက် လုပ်ဆောင်နေခြင်းဖြစ်ကြောင်း၊ ရေကား

အကူအညီကို အခမဲ့ရရှိပြီး ဆီဖိုးအတွက် တစ်စီး လျှင် ငွေကျပ်တစ်သောင်း စိုက်ထုတ်သုံးစွဲရ ကြောင်း သိရသည်။ ရွှေစက်တော် ဘေးမဲ့တောတွင် မိုးရေစု ရေကန် ကိုးကန်ရှိပြီး ရေကားဝင်ထွက်၍ရသည့် ရေကန်များကိုသာ မုန်းချောင်းအတွင်းမှရေကို သယ်၍ ဖြည့်ပေးနေခြင်းဖြစ်ကြောင်း ဘေးမဲ့ တောရုံးမှ သိရသည်။ ဇေယျတု(မကွေး)



သင့်စီးပွားရေး အောင်မြင်ဖို့ ကြေးမုံသတင်းစာတွင် ကြော်ငြာစို့

















ငွေကြေးလဲလှယ်နှုန်းကျဆင်းနေခြင်းနှင့် အတိုးနှုန်းထား မြင့်တက်နေခြင်းတို့ကို ဗဟိုဘဏ်က ထိန်းကျောင်းပေးရန် လုပ်ငန်းရှင်များက အဆိုပြုထား

ရန်ကုန် မတ် ၈  
ငွေကြေးလဲလှယ်နှုန်းကျဆင်းနေခြင်းနှင့် အတိုးနှုန်းထား မြင့်တက်နေခြင်းတို့ကို ဗဟိုဘဏ်အနေဖြင့် ဝင်ရောက် ထိန်းကျောင်းပေးရန် လုပ်ငန်းရှင်များက အဆိုပြုထားကြောင်း ကုန်သည်/စက်မှုအသင်းချုပ်မှ အထွေထွေ အတွင်းရေးမှူးချုပ် ဦးအေးဝင်းက ပြောသည်။

အခက်အခဲများ ကြုံတွေ့နေရ  
COVID-19 ဂယက်ကြောင့် မြန်မာနိုင်ငံ၏ စီးပွားရေးရိုက်ခတ်မှုရှိပြီး လက်ရှိခရီးသွားကဏ္ဍနှင့် တရုတ်နိုင်ငံသို့ သစ်သီးတင်ပို့ရာတွင် အခက်အခဲများ ကြုံတွေ့နေရသည့် ကိစ္စရပ်များနှင့်စပ်လျဉ်း၍ မတ် ၅ ရက်က မြန်မာနိုင်ငံ ကုန်သည်များနှင့် စက်မှုလက်မှု လုပ်ငန်းရှင်များအသင်းချုပ် (UMFCCI) ၌ ကျင်းပသည့် သတင်းစာရှင်းလင်းပွဲတွင် ၎င်းက အထက်ပါအတိုင်း ပြောကြားခဲ့သည်။

အကောင်းဆုံးဖြစ်အောင်  
"လက်ရှိကျွန်တော်တို့ရဲ့ အခင်းအကျင်းမှာ ရင်ဆိုင် ရတော့မယ့် စီးပွားရေးလုပ်ငန်းတွေရဲ့ အခက်အခဲကို လည်း အကောင်းဆုံးဖြစ်အောင် ဝင်ရောက်ထိန်းသိမ်း ပေးဖို့အတွက် ဗဟိုဘဏ်အနေနဲ့လည်း အတိုးနှုန်းထား တွေကအစ ကျွန်တော်တို့ ဘယ်လိုပုံစံမျိုး အကောင်းဆုံး ဖြစ်အောင် တုံ့ပြန်ဆောင်ရွက်မလဲ၊ နောက်ပြီးတော့ ဒီငွေကြေးလဲလှယ်နှုန်းထားတွေကို ဒီလောက်ကြီး လျှင်လျင်မြန်မြန် စာမျက်နှာ ၈ ကော်လံ ၁ သို့ \*"

တပေါင်းလပြည့်နေ့ ရွှေတိဂုံစေတီတော်မြတ်ကြီး၌ ဘုရားဖူးလာပြည်သူများ ကုသိုလ်ကောင်းမှုပြု

ရန်ကုန် မတ် ၈  
ရွှေတိဂုံစေတီတော်မြတ်ကြီး၏ တပေါင်းလပြည့်နေ့ ဗုဒ္ဓဘိသေကအနေကဇာတင်လှူ ပွဲအခမ်းအနားကို ယနေ့နံနက် ၅ နာရီခွဲတွင် ရွှေတိဂုံစေတီတော် အထက်ပစ္စယံ၌ ကျင်းပရာ ရွှေတိဂုံစေတီတော် ဩဝါဒါစရိယဆရာတော်များနှင့် ပင့်သံဃာတော်များ စုစုပေါင်း (၁၀၈) ပါးဖြင့် ရွှေတိဂုံစေတီတော်မြတ်ကြီးအား ဗုဒ္ဓဘိသေကအနေကဇာတင်လှူကြသည်။

ထို့နောက် ရွှေတိဂုံစေတီတော် ၂၆၀၈ နှစ်မြောက် ဗုဒ္ဓပူဇော်ယုတ္တပေါင်းပွဲတော် ရေစက်ချပွဲအခမ်းအနားကို စေတီတော်ရင်ပြင် ချမ်းသာကြီးတန်ဆောင်း၌ ဆက်လက် ကျင်းပရာ ဂေါပကအဖွဲ့ဝင်များ၊ ဘာသာရေးဝတ်အသင်းအဖွဲ့များနှင့် အလှူရှင်များက နိုင်ငံတော်ဩဝါဒါစရိယ ရွှေတိဂုံစေတီတော်ဘဏ္ဍာတော်ထိန်း ဩဝါဒါစရိယ ရန်ကင်း မြို့နယ် ကျိုက်ပိကျောင်း စာမျက်နှာ ၈ ကော်လံ ၁ သို့ ၀



မတ် ၈ ရက် (တပေါင်းလပြည့်နေ့)က တာချီလိတ်မြို့ မိုင်းဖုန်း(က) ကျေးရွာအုပ်စု ဝမ်ပုံရွာအနီးရှိ မြန်မာ-လာအိုနယ်စပ် မဲခေါင်မြစ်ကမ်းရှိ ဇွဲသာယာကမ်းခြေတွင် ခရီးသွားများ လာရောက်အပန်းဖြေရေကစားကြစဉ်။

ဟံသာဝတီအသင်း အိမ်ကွင်းတွင် အား / ကာသိပ္ပံအသင်းကို ငါးဂိုး-ဂိုးမရှိဖြင့် အနိုင်ယူ



ရန်ကုန် မတ် ၈  
၂၀၂၀ ရာသီ MNL အမှတ်ပေးပြိုင်ပွဲ ပွဲစဉ် (၉) နောက်ဆုံးနေ့ကို ယနေ့ညနေပိုင်းက ပဲခူး Grand Royal ကွင်း၌ ကျင်းပရာ ဟံသာဝတီအသင်းက အား/ကာသိပ္ပံအသင်းကို ငါးဂိုး-ဂိုးမရှိဖြင့် အနိုင် ရခဲ့သည်။  
ဟံသာဝတီအသင်းသည် ပွဲစဉ် (၈) တွင် ဟံသာဝတီအသင်းနှင့် အား/ကာသိပ္ပံအသင်း ယှဉ်ပြိုင်နေစဉ်။

ပထမဆုံးရှုံးပွဲကြုံတွေ့ခဲ့သော်လည်း ယခု တစ်ပတ်တွင် နိုင်ပွဲပြန်လည်ရယူကာ ဇယား ထိပ်ဆုံးတွင် ဆက်လက်ရပ်တည်နိုင်ခဲ့ သည်။  
ဟံသာဝတီအသင်းသည် တန်းတက် အား/ကာသိပ္ပံအသင်းကို ခြေအသာဖြင့် ကစားကာ ဂိုးပြတ် နိုင်ပွဲရယူနိုင်ခဲ့ခြင်းဖြစ်ပြီး ဒုတိယနေရာမှ ဧရာဝတီအသင်းကို တစ်မှတ် အသာဖြင့် ဆက်လက်ဦးဆောင်လျက်ရှိသည်။  
စာမျက်နှာ ၂၀ ကော်လံ ၁ သို့ \*

■ စတုတ်စီးတီးနဲ့ ဝေးလံကွင်းလယ် ကစားသမား ဂျိုးအယ်လန်း ဖနောင့်ကြောဒဏ်ရာကြောင့် ယူရို ၂၀၂၀ ပြိုင်ပွဲနှင့် လွဲချော်မည်  
■ AFC Cup ပြိုင်ပွဲယှဉ်ပြိုင်ရန် ရှမ်းယူနိုက်တက်အသင်း စင်ကာပူနိုင်ငံသို့ ထွက်ခွာ  
အားကစား စာမျက်နှာ » ၂၀

၂၀၂၀ MNL ပြိုင်ပွဲ ရာပြည့်ဂိုးသွင်းရှင် ရှိုင်းသူရ (Southern) အား ဆုချီးမြှင့်

ရန်ကုန် မတ် ၈  
၂၀၂၀ ရာသီ MNL အမှတ်ပေးပြိုင်ပွဲတွင် သွင်းဂိုး ၁၀၀ ပြည့် ဖြစ်သည့် ရာပြည့်ဂိုး သွင်းသူရအား ဆုကြေးငွေကျပ်သုံးသိန်း ချီးမြှင့် ခဲ့သည်။  
မြန်မာနေရှင်နယ်လိဂ်ကော်မတီသည် ရာပြည့် ဂိုးသွင်းရှင်များကို MPT ၏ ပံ့ပိုးမှုဖြင့် ဆုကြေးငွေများ ချီးမြှင့်လျက်ရှိပြီး ယခုရာသီ၏ ရာပြည့်ဂိုးသွင်းရှင် ရှိုင်းသူရ ကို မတ် ၇ ရက်က သုဝဏ္ဏကွင်း၌ ကျင်းပသည့် ဇွဲကပင် အသင်းနှင့် Southern အသင်းပွဲမတိုင်မီ ဆုကြေးငွေကျပ် သုံးသိန်း ပေးအပ်ချီးမြှင့်ခဲ့သည်။  
စာမျက်နှာ ၂၀ ကော်လံ ၁ သို့ □



ထူးခြားသည့် နေ့အပူချိန်များ

၈-၃-၂၀၂၀

မိုး/ဇလ

ချောက်	၄၂ ဒီဂရီစင်တီဂရိတ်
တောင်ငူ	၃၉ ဒီဂရီစင်တီဂရိတ်
ဘောလခဲ	၃၉ ဒီဂရီစင်တီဂရိတ်
နေပြည်တော်(ဇေယျာသီရိမြို့နယ်)	၃၈ ဒီဂရီစင်တီဂရိတ်
မကွေး	၃၈ ဒီဂရီစင်တီဂရိတ်
အောင်လံ	၃၈ ဒီဂရီစင်တီဂရိတ်
တောင်တွင်းကြီး	၃၈ ဒီဂရီစင်တီဂရိတ်
ဆင်ဖြူကျွန်း	၃၈ ဒီဂရီစင်တီဂရိတ်
ပြည်	၃၈ ဒီဂရီစင်တီဂရိတ်

ကြေးမုံ ယနေ့ဖတ်စရာ

COVID-19 ရောဂါနှင့် ပတ်သက်၍ သတင်းထုတ်ပြန်ချက် (၄-၁-၂၀၂၀ ရက်နေ့မှ ၈-၃-၂၀၂၀ ရက်နေ့ထိ)  
စာမျက်နှာ » ၁၀



တရုတ်နိုင်ငံ၌ ကိုရိုနာဗိုင်းရပ်စ် ထပ်မံကူးစက်ဖြစ်ပွားမှု နှစ်ရက်ဆက်တိုက် ၁၀၀ အောက် ကျဆင်း  
စာမျက်နှာ » ၁၃



ပြတိန်နိုင်ငံရှိ အထင်ကရနေရာများနှင့် ရုပ်တုများ အပိုင်း(၂)  
စာမျက်နှာ » ၂၃